
_ पुस्तकाचे फाटले वटेन एक शिल्पाकृती दिल्यां. शिल्पांत तीन जोतिशी बुद्धभगवानाची 

दाखयलां. शिल्पाचे सकयले वटेन एक बरोवपी तें सांगप बरोवन घेता. भारतांतल्या 

माडावळ 


निवेदन : 
नमनाची काणी 
प्रास्ताविक : 
कोंकणी लोककाणी : स्वरूपमीमांसा 
गोयांतल्यो लोककाणयो 
एका जोताक बारा जोतां ! 
राजा म्हशीगेर घोडो जाला.... ! 
कपला 5 कपला ! 

खेतें आनी फुलगें 

कपली गायो 

माम आनी भाचो 

इंदिरेच्यो शिरवळ्यो 

सात माळ्यांची राजकन्या 
हुंदराची हुंदुल्ली 

तोरंगी पाडूक 


वडलांची पुण्यताय 

नशीब व्हड काय कश्ट व्हड ? 
सात यमदूत आनी गाय 

भांगरा केंसांची राजकन्या 

इश्णु कन्या 


. मिरयाकण कन्या 


. कुल्ली बायल 


सड्यावयलो राजपुत्र 

गावपी झाड, भांगराचें उदक, छापत्र भाशी कीर 
नवरंगी फूल 

जिवलावंती कन्या 

हांशिल्ले कित्याक तें सांग ? 


, दादलो बेइमान की बायल बेइमान ? 


राया तळें 
कर्नाटकांतल्यो लोककाणयो 
(उत्तर कन्नड जिल्ह्यांतल्यो) 


नाग घोव 


करणी तशी भरण 


अती आशा गती 
तळयेंतलो नास 
(दक्षिण कन्नड जिल्ह्यांतल्यो) 
उपाय आसल्यार शिपाय जावंयेत 


. गरवी करें 
. भटाची शेंडी 
. पातोळ्यांचो रूख 


एक भयण आनी सात भाव 


. आज्जेन पोसल्लो नातू 


केरळांतल्यो लोककाणयो 
कायळो आनी गुरबजी 


. कायळो आनी किडी 
. कोल्ले आनीक कुरले 


निवेदन 
नमनाची काणी 


कोंकणी लोककाणयांचो हो प्रातिनिधिक संग्रह. हे आदीं कोंकणी, मराठी आनी 
इंग्लिश अशा तीन भाशांतले म्हुणून (बालसाहित्य सोडून) कोंकणी लोककाणयांचे स 
संग्रह उजवाडाक आयिल्ले आसात, पृण प्रातिनिधिक स्वरूपाचो हो पयलोच संग्रह 
जावन आसा. 


खंयचीच लोककाणी ही खंयचेय एके व्यक्‍तीची, खंयच्याच एका समाजाची वा 
खंयच्याय एका वाठाराची मिरासदारी नासता. ती समाजांतल्या सगळ्या थरांतल्या 
लोकांची, सगळ्या जाती-पंथांची आनी संवसारांतल्या सगळ्या देशांचीय आसूंक 
शकता. धर्म-भेदाच्यो आनी प्रांत-वाठाराच्यो शिमो तिचें भ्रमण आडावन दवरूंक 
शकनात, हें जरी खरें आसलें तरी कांय काणयो चड देशांच्यो भोवंड्यो करूंक 
पावनात, आनी त्यो आपल्या निर्मिती आनी राबित्याच्या थळाचीं वैशिश्टां घेवन 
लहानशा वाठारांतच वावुरतात. ते नदरेंतल्यान त्यो काणयो त्या वाठाराचें वा 
वाठारांतल्या विशिश्ट वर्गाचें प्रतिनिधित्व करतात. प्रस्तूत संग्रहांत अशेतरेन गोंय, 
कर्नाटक आनी केरळ ह्या मुखेल तीन कोंकणी वाठारांचीं वैशिश्टां घेवन भोंवपी 
लोककाणयांचो आस्पाव केल्लो आसा. 


संग्रहांत आस्पायिल्ल्यो बऱ्योच काणयो खाशेलेपणान ह्या पुस्तकाखातीरच संकलीत 
केल्ल्यो आसात. तांतल्या कांय काणयांचीं रुपां तर पयलेच फावट ह्या संग्रहाच्या 
निमतान वाचक-अभ्यासकां मुखार उबीं राविल्लीं आसात. कोंकणीच्या कांय वावुरप्यांनी 
हे आदी बरोवन काडून वेगवेगळ्या अंकांनी आनी मासिकांनी छापून हाडिल्ल्यो कांय 
काणयोय ह्या संग्रहांत घेतल्यात. विशय, भाशा आनी मांडणी ह्या आंगांतल्यान ह्यो 
काणयो खूबच आगळ्यो आसात. तांतल्यो चार-पांच काणयो तर साठ-सत्तर वर्साआदीं 
गोंयच्या मनशाचे जिबेर घोळपी कोंकणी भाशेचें रूप दाखयतात. लोकवेदाच्या स्वतंत्र 
कार्याची जागृताय कोंकणी मळार जावंचे आदीं जाल्ल्या कोंकणी लोककाणयेच्या 
महत्त्वपूर्ण कार्याची वळख नवे पिळगेक घडची हो हेतू ह्यो काणयो ह्या संग्रहांत घेवपा 
फाटल्यान आसा. 


कोंकणी काणयों सांगपाची वा कथन करपाची खाशेली पद्धतय जतन करची हो 
हावेस मनांत बाळगून मुद्दाम ह्या संग्रहाखातीर संकलीत केल्ल्यो काणयो जश्यो 
आयकल्यात तश्योच बरोवन काडून हातूंत आस्पायल्यात. जाका लागून जातीय आनी 


2 कोंकणी लोककाणयो 


प्रांतीय फरकान कोंकणी भाशेच्यो वेगवेगळ्यो बोलयो ह्या एकाच संग्रहांत मेळपय 
शक्य जाल्लें आसा. 


ह्या संग्रहांतली दर एक काणी जिणे कोणें कथन केल्या वा बरोवन काढून 
छापल्या, ते व्यक्तीचें नांव-गांव वा पत्तोय मुज्रत दिल्लो आसा. अभ्यासकांक ह्या 
काणयांच्या रचना-प्रयोजनाफाटली सामाजिक आनी भौगोलिक फाटर्भूय समर्जुक सोपें 
जावंचें, तेचबरोबर कोंकणी संस्कृतायेच्या ज्या उपासकांनी मोठ्या कश्टांनी ह्या 
काणयांचो ठेवो सांबाळून दवरून, मुखावयले पिळगेमेरेन पा्वोवपारचें भोव मोलादीक 
कार्य केल्लें आसा, तांचीय वळख समाजाक घडोवंची हो हे करणेफाटलो उद्देश. 

` गोंयच्यान कोंकणी लोककाणयेचें केरळ-कर्नाटकांत जाल्ले थळांतर आनी थंय 

तिचेर जाल्लो थळावे भाशेचो आनी संस्कृतीचो प्रभाव, हें सोदपाक अभ्यासकांक 
फायद्याचे जावंचें, तेचबरोबर मांडावळींतय शिस्त येवंची हे नदरेन संग्रहांतल्यो 
काणयो, “गोंयांतल्यो लोककाणयो', 'कर्नाटकांतल्यो लोककाणयो', आनी 'केरळांतल्यो 
लोककाणयो', अशा तीन विभागांत आस्पायल्यात. कर्नाटकांतल्यो काणयों परत “उत्तर 
कन्नड जिल्ह्यांतल्यो' आनी “दक्षिण कत्रड जिल्ह्यांतल्यो' अशा दोन विभागांत विभागून 
मांडल्यात. कर्नाटक आनी केरळ विभागांत मेळपी भौतेक काणयो गॉयच्यानच थंय 
थळांतरीत जावन गेल्ल्यो आशिल्ल्यान, विशयाची पुनरावृत्ती जावंची नहीं हे खातीर 
शक्य तो तांची गोंयची मुळरूपां ह्या संग्रहांत घेवपाचें टाळ्ळां. 

ह्या संग्रहांतल्यो काणयो एकठांवपाक श्री. पी. जी. कामथ (केरळ), श्री. शरतचंद्र 
शणै (केरळ), श्री. जे. बी. मोरायूस (मुंबय), श्रीमती उषा राणे (सदाशीवगड), 
श्री. देविदास कदम (सदाशिवगड), श्री. ज्योसी पिंटो (किनगोळी), श्रीमती कमलादेवी 
राव देशपांडे (गोंय), श्री. फेलिसिअु कादोंज (गोंय), श्री. शशिकांत पुनाजी (गोंय), 
श्री. अजय सावळ (गोंय), श्री. वसंत सावंत (गोंय), श्रीमती पुष्पावती व्यंकटेश भट 
(गोंय), श्रीमती भारती परमेशरा (गोंय), श्री. श्रीकांत सावंत (गोंय) हांणी सगळ्यांनी 
खूबच आदार केल्लो आसा. तांच्या सहकार्यानच हो संग्रह रुपकाराक आयला. तांचे 
काळजांतल्यान उपकार 


संग्रहात आस्पायिल्ल्या काणयांच्या कथकांचें, बरोवन काडप्यांचेय तर म्हज्या 


माथ्यार मळबायेदें रीण. तांच्या रिणांतल्यान म्हजी ह्या, जन्मांत मुक्तताय ना. तांकां 
म्हजो भोव मानाचो नमस्कार 


हो संग्रहरुपी  संस्कृतीचो पेटारो तयार करपाची जबाबदारी साहित्य अकादेमीन 
म्हजेर सोपयली आनी लोककाणयांच्या जतनाचें लहानशेंच जावं, पूण म्हजेकडल्यान 
एक मोलादीक कार्य करून घेतलें देखून साहित्य अकादेमीचेय मनापासून उपकार 

ह्या संग्रहावरवीं कोंकणी लोककाणयेच्या विश्लेशणात्मक अभ्यासाक सुरवात 
जावंची आनी ह्या संग्रहाची वेगवेगळे भाशेंत भाशांतरां जावन, कोंकणी लोककाणयेच्या 
रुपाची आनी गुणांची वळख संवसाराक घडची, ही इत्सा. 
| जयंती नायक 

प्रास्ताविक 
कोंकणी लोककाणी : स्वरूपमीमांसा 


मनशाक अजापांची, अचाटांची वोड चड. दुसर्‍याच्या जिवितांतल्यो घडणुको, 
घुटां जाणून घेवपाची ताका उमळशीक भोव. जें जिवीत आपल्या वांट्याक आयलेंना, 
जें सूख आपल्याक प्रत्यक्ष भोगूंक मेळना, ताची कल्पनेन चित्रावणी करून, तांतल्यान 
समाधान भोगपाची ताची वृत्ती खूब पोरणी. ताका आशिल्ले हे वोडिंतल्यान, 
उमळशिकेंतल्यान, कल्पकतेंतल्यान आजवेर असंख्य गद्य-पद्य रचनांची निर्मणी करूंक 
तो कारण जाला, जाका 'साहित्य' हें नांव पडिल्लें आसा. 

मनशाचे हे साहित्य निर्मणेचें मूळ, काळरुपी मातयेंत बरेंच खोलांत गेल्लें 
सांपडटा. ताचे निर्मणी प्रक्रियेचो आद्यकाळ, हो मनशाक 'वाणी' गवसल्लो तो काळ 
जावन आसा. हो काळ तो, ताका लागिल्लो लिपीचो सोद, हे मदीं ताणें केल्ल्यो 
सगळ्यो रचना जिबेच्या माध्यमांतल्यान एके पिळगेकडल्यान दुसरे पिळगेमेरेन वचत 
रावल्यात. म्हणजेच 'मौखिक' (तोंडी) परंपरेन ह्या काळार साहित्याचे प्रसारण जालां. 
ह्या काळार मनशाच्या मनांतलो समूहविशिश्ट भाग चड जागृत आशिल्ल्यान सगळेंच 
मौखिक साहित्य सामुहिक जाणिवेच्या नीती-संकेतांनी भाराविल्लें दिसता. 

मनशाक लिपीचो सोद लागताच लेखनकलेचो जल्म जालो आनी ताच्यो रचना 
आदलेवरी 'उक्तींच्या' म्हणजे उतरांच्या रुपांत उरनासतना तांकां शाब्दिक आकार फावो 
जालो. ह्या आकारांतल्यान रुपकाराक आयिल्लें साहित्य हें 'लिखित साहित्य' जालें. 

लिखित साहित्य निर्माण जालें म्हण मौखिक साहित्य ना जालें ना! लिखित 
साहित्याची गंगा जरी समाजभुंयेचेर व्हावंक लागिल्ली तरी मौखिक साहित्याच्या 
शेकड्यांनी वर्सांच्या वझन्याची समाजपुरसाक आपली मानसिक आनी सांस्कृतिक तान 
मागोवपाखातीर गरज आशिल्ली. आज शतमानां उलगलीं तरीय समाजपुरसाची ही 
गरज भागिल्ली ना. 
लोककाणी : संकल्पना आनी संचार 

'लोककाणी' हो मौखिक साहित्याचो अतिशय लोकप्रिय असो प्रकार. मनशाक 
वाणी गवसताच सगळ्यांत आदीं काव्य स्फुरलें. ताच्या तोंडांतल्यान भायर सरिल्लीं 
उतरां एके लये-तालांतच आयली. न्हंय-व्हाळांचे खळखळाट, सुकण्या-सावदांचे 

चित्कार, पावसाचो झिरी-मिरी नाद, वाऱ्याची कुंकार बी सैमातल्यों तरेकवार गजाली 
ताचे भितल्ले काव्य प्रेरणेक कारण जाल्यो. अती खोशयेच्या आनी अती दुखाच्या 
प्रसंगार आजय मनशांच्या तोंडांतल्यान येतलीं उतरा लये-तालांतच येतात, हैं सत्यच 
काव्याक ताचे जिणेंत आशिल्ल्या आद्य स्थानाची जाणीव करून दिवपी आसा. 
आपल्या मनांतल्यो भाव-भावना, उत्फर्के, विचार, हावेस बी तालात सांगनासतना 
सादे, सरळ आनी सुटसुटीत भाशेंत सांगपाची, म्हणजेच गद्यांत सांगपाची ताची पद्धत 
उपरांतची. मात आज मौखिक साहित्याच्या ह्याच भागाचो, म्हणजेच लोककाणवेचो 
प्रभाव समाजमनाचेर चड आसा. लोकगितांपरस लोककाणीच आज संवसारांतल्या 
` सगळ्याच वाठारांतले लोक मोठे आवडीन आनी जिव्हाळ्यान आयकतना-सांगतना 
दिसतात. हे लोककाणयेक हिंदी आनी मराठी भाशेंत “लोककथा” म्हणून पाचारिल्ली 
मेळटा. गोंयांतय अभ्यासक तिका खुबदां ह्या नांवान उल्लेखतात, मात सर्वसादारण 
कोंकणी मनशाचे जिबेर तिचें 'काणी' हेंच नांव घोळटिकेक आसा. 


पूर्विल्ल्या जायत्या लोकवेदशाख्र्यांनी “लोककाणी' ह्या मौखिक साहित्य प्रकाराचे 
मुखेल दोन भाग मानल्यात. जांतल्या एकाक 'कथा' वा 'काणी' हें नांव दिलां, 
जाल्यार दुसऱ्याक 'आख्यायिका'. हांतल्या काणी ह्या भागाची तांणी, “जाका वास्तवाचो 
आदार ना तिका काणी म्हणप' अशी वळख सांगल्या. आख्यायिकेंत मात सत्याचो 
अंश आसता हें तांणी स्पश्ट केल्लें आसा. 


अमर, भरत ह्या सारक्या पूर्विल्ल्या विद्वानांनी 'जें सांगपासारकें आसता ताची 
रचणूक कल्पनेन करप म्हणजे काणी' अशी लोककाणयेची व्याख्या मांडल्या. (लोकसाहित्य- 
उद्गम आनी विकास : ले. शरद वेव्हारे, पृ. 62.) 


खंयचेय संकल्पनेची व्याख्या मांडटना दर एकटो विद्वान ती आप-आपले 
पद्धतीन आनी दृश्टीकोनांतल्यानच मांडटा. लोककाणयेच्या व्याख्येसंबंदानय अशेच 
घडलां, मात तिच्या 'कल्पकता' आनी 'कथनसिद्धता' ह्या दोन गुणांचेर सगळ्यांनीच 
भर दिल्ली आसा. म्हणजेच 'जातूंत कल्पकता आसता आनी जो कथन करपासारको 
आसता तो पारंपारीक मौखिक साहित्य प्रकार म्हळ्यार काणी,” अशी लोककाणयेची 
सोपी आनी सुटसुटीत व्याख्या जाता. 


लोककाणयेचो असर खंयमेरेन आसा हें सांगप भोवच कठीण, कारण ती 
वाऱ्याप्रमाण सर्वसंचारी आमा. तिका वर्ज्य आसा असो एकूय देश, प्रांत वा गांव ना. 
सगळ्या जाती-धर्माच्या लोकांमदीं, सगळ्या सामाजिक थरांमदीं ती मेळटा. शिकिल्लो- 
शिकनाशिल्लो, गरीब-गिरेस्त, दादलो-बायल, ल्हान-व्हड अशा सगळ्यांकच ती 
भावता. शिक्षण आनी सुदारणेचे नदरेन समाज जितको चड फाटीं, तितकें निती 
शिक्षणाचें आनी प्रबोधनाचें माध्यम म्हण लोककाणयेची गरज आनी म्हत्व चड. 


प्राचीन भारतीय साहित्यांत, मनशासारकी, देव-देवता, भूत-पिशाच्च आनी 
सुकणीं-सावदां हांकांय काणी प्रिय आसा म्हणपाचे संदर्भ मेळटात. 


जा 

लोककाणयेचें स्वरूप 

सादरीकरणाच्या फरकावयल्यान लोककाणयेचे 'पद्यकाणी' (गीतकाणी) आनी 
'गद्यकाणी' (घटाकाणी) अशे दोन प्रकार सांपडटात. पद्यकाणयेंत कथाकार वा 
काणयेकार आपल्याक अभिप्रेत आशिल्लें कथानक गावन सांगता, जाल्यार गद्यकाणयेंत 
तें निकटें कथन करता. कांय वेळार पद्य काणी, अर्द गद्य आनी अर्द पद्य अशा रुपांत 
मेळटा. अशा वेळार तातूंत आयिल्ले गद्य चरणय तालांत येतात. इल्लें कथन, इल्लें 
गायन -- आशे मांडावळींत कथानक आपलो मार्ग चलता. गद्यकाणयेंतय कांय वेळार 
कथानकाचो थोडो भाग पद्यांत सांगिल्लो मेळटा. केत्रा तो सुरवातेक, तर केन्ना तो 
अखेरेक येता. केत्रा कथानकाच्या मदीं मदीं शिरकल्लोय सांपडटा. 


पद्यकाणी ही सर्वसादारणपणान लांबायेन व्हड आसता. तिचीं कांय रुपां दीस 
पडटकच गावंक सुरू केल्यार फांतोडमेरेन चलतना दिसतात. तिच्या सांगाताक कांय 
वेळा घुमट-झांजेसारकीं वाद्यांय आशिल्लीं पळोवंक मेळटात. तिच्या सादरीकरणाक 
एकापरत चड व्यक्ती आसपाची गरज आसता. हांगा मुखेल गायक मुखेल आख्यान 
गायता आनी हेर ताका सूर दितात. ती धार्मिक विधी-आचारांकडेन संबंदीतय सांपडटा. 
ती गांवच्या अमुकच मनशान (गांवचो मुखेली, वेळीप, गाणेली बी) गावंक जाय अशें 
बंदन आसता. 


हाचे उलट गद्यकाणयेचें. ती सर्वसादारणपणान लांबायेन मोडवी आसता. आडवाद 
म्हण तिचे कांय प्रकार दीर्घ मेळटात तरीय तांची लांबी गद्यकाणये इतकी दीर्घ मेळना. 
ती अमुकच घराण्यान सांगुंक जाय अशें बंदन सहसा सांपडना. खुबदां पद्यकाणयेचेंच 
कथानक ती सांगताना दिसता. दीर्घ रुपांतल्या पद्यकाणयेंतली एखाद्री घडणूक वा कांय 
भाग घेवन स्वतंत्र गद्यकाणीच आकाराक आयिल्ली केन्ना केत्राय दिसता. गद्यकाणयेच्या 
सादरीकरणाक वाद्याची गरज नासता, तशेंच काणयेकाराक सांगात्याची गरज पडना. 


गद्य वा पद्य दोनय तरेच्यो काणयो सर्वसादारणपणान रातच्योच सांगतात, पूण 
गद्य काणयेचे बाबतींत ह्या नेमांत चड सदळसाण आशिल्ली मेळटा. ती खुबदां 
दिसाचीय सांगिल्ली आयकूंक मेळटा. 


पद्यकाणी खंय गावची आनी खंयच्या काळार गावची हाचेय कांय सामाजिक नेम 
थारिल्ले आसतात. सर्वसादारणपणान ती मुखेल्याच्या वा गाणेल्याच्या (गायकाच्या) 
घरांत वा आंगणांत गायतात. केन्ना गांवच्या मांडार वा देवळामुखार गायतात. सूत, 
भाट ह्या सारके भोंवते कथागायक (काणयेकार) आपल्याक नेमून दिल्ल्या वाठारांत 
घर-घरांनी वचूनय पद्यकाणी गायतात. हांगा तांचो गायनाचो काळ थारायिल्लो आसता. 
आदिम शेती संस्कृतायेचो पगडो आशिल्ल्या खुबशा गांवांनी काणी गायनाक वैशाखान 
सुरवात जाता आनी पीक लागमेरेन तें चालू उरता. पिकेर काणी गायल्यार भीक 
लागता असो तांचेमदीं समज आशिल्ल्यान पिकेक आरंभ जाताच काणयांचें गायन वा 
कथन पुरायपणान बंद करतात. 

आशयाचे नदरेन लोककाणयेचीं तीन रुपा सांपडटात. 

_) मिथककाणी वा पुराणकाणी (४th), 

2) आख्यायिका वा दंतकथा ((.89800) आनी 

3) कल्पितकाणी (Imaginary Tale) 
मिथककाणी 

मिथककाणी हें लोककाणयेचें सगळ्यांत पोरें रूप. ताचो संबंद धार्मिक आचार- 
विचारं वा प्रथाँकडेन येता. लोककाणेयच्या ह्या रुपाची निर्मणी धर्मसंत्रदारयांतल्यानच 
जाल्ली आसा. ताचेकडेन पळोवपाची समाजाची नदर आदरभावार्थाची आसा. अडू लँग 
ह्या विद्वानान, मिथककाणी म्हळ्यार मनीसजातीच्या आरंभकाळाचो इतिहास, अशें मत 
मांडिल्लें आसा. तांणी ताका 'आदिभौतिक शास्त्र अशेंय म्हळां. (लोकसाहित्य-उद्गम 
आनी विकास : ले. शरद वेव्हारे, पृ. 8.) 

मिथककाणी ही ह्या संवसाराची उत्पत्ती आनी रचना हेविशीं माहिती सांगता. देव- 
देवता आनी तांचें हे सृश्टींतलें कार्य हाचेरय ती उजवाड घालता. ह्या संवसारांतली 
अमुकच गजाल अमुकच तरेन कित्याक? ह्या प्रश्‍नाची ती जाप दिता. सूर्य, चंद्र, 
धर्तरी, नखेत्रां, गिरे, धूमकेतू, इंद्रधोणू, ह्या सारक्या ब्रह्यांडांतल्या गजालींचीय ती 
स्पश्टीकरणां दिता. शिवाय तरेकवार व्रतां-देवस्पणांच्या रचनेचेय ती प्रयोजन सांगता. 
देव-देवता, तांची शक्‍ती आनी तांणी केल्लो दुश्टांचो संहार, हाचेरय ती आपलें भाश्य 
करता. पुराणपुरुशांच्या जिवन-कार्याचो इतिहासय ती कथन करता. 


मिथककाणयेत जरी उत्पत्तीसंबंदान जापो दिल्यो तरी तिचो जल्मकाळ हो 
वर्तमानकाळापासून बरोच पयस आशिल्ल्यान त्यो मान्य करप कठीण जाता. कारण 
तिचे निर्मितीचेर हजारांनी वर्सांचो काळ गेल्ल्यान तिचेभितल्ल्या मूळ घटनेक जायतीं 
कल्पनेची आवरणां येवन गुटलल्लीं आसतात. मात तातूंत मेळपी पोरने जीवनावशेश 
अभ्यासकांक आदार थारतात. 


मिथककाणयेची एक महत्त्वाची देख म्हुणून, बायलो दर म्हयन्याक ऋतुमती 
(menstruate) कित्याक जातात ह्या प्रश्‍नाक जी गोंयच्या खुबशा गांवांनी जाप मेळटा 
ती हांगा दिवूं येता : 

खूब खूब वर्सा आदीं खंय बायलो ऋतुमती जायनाशिल्ल्यो, तर दादले जाताले. 
भुरगीं बी दादल्यांगेरच जातालीं. एकदां खंय दादल्यांचो प्रतिनिधी आशिल्लो देवांचो 
देव म्हादेव, देवसभेंत बशिल्लो. थंय एका महत्त्वाच्या प्रश्‍नाचेर चर्चा चालू आसतना 
ताका ऋतु्राव आयलो, देखून ताका थंयच्यान मदींच उठून भायर बच्चें पडलें. ताका 
खूब लज जाली. तो तसोच तडक घरा गेलो. वतना ताणें वाटेर आशिल्ल्या एका 
सायला रुखाच्या पानांक आपलो रक्तस्राव पुसलो आनी घरांत वचून पार्वतेक हे फुडें 
आपलो ऋतुख्राव स्वीकारपाची विनवणी केली. दादल्यांसारकें बायलमनशेक सभेंत वा 
चौग जाणांमुखार वचून उलोवणीं करपाचें काम नासता आनी ती “घरांतच आसता 

आशिल्ल्या कारणान पार्वतेन म्हादेवाचें सांगणें आयकलें. तेत्राच्यान पार्वती (तिच्यो 
प्रतिनिधी आशिल्ल्यो धर्तरेवेल्यो बायलोय बी) दर म्हयन्याक ऋतुमती जावंक लागली 
आनी गुरवार-बाळंतपणय तिच्या वांट्याक आयले. _ 

हे गजालीची गवाय, सायला रुखाच्यो तन्न्यो कोमऱ्यो मुड्डिल्यार हाताक जें 
तांबडे रगत (रोस) लागता, तें दिता अशें मानतात. 

गोंयांत मेळपी हे मिथककाणयेचीं समरुपां महाराष्ट्र आनी कर्नाटकांतय सांपडटात. 
आख्यायिका 

आख्यायिका ही एक तर वीरपुरुशाच्या शुरपणाच्यो व्हडविको सांगता वा 
ऐतिहासिक घडणुकांची माहिती दिता. देशप्रेम, भक्ती, सदाचरण सारके गूण लोककाणयेच्या 
ह्या प्रकारांत वाखाणिल्ले दिसतात. एखाद्र्था थळाच्या नांवाविशीं, गांवचे वसणुकेविशीं 
वा बांदावळीविशीं बी आख्यायिका माहिती सांगता. 


आख्यायिकेचो जल्मकाळ हो मिथककाणये इतको पोरणो नासता. ती वर्तमानकाळाक 
बरीच लागिंची आसता. आनी ह्याच कारणाक लागून तातूंत सत्याचे अंश खूब 
मेळटात. तिका जुळिल्लो कल्पनेचो आनी प्रतिभेचो साज कुशीक काडून, तिचो 
उरिल्लो भाग ऐतिहासिक दस्तऐवज म्हणून स्वीकारपाक हरकत नासता. 


संवसारभरच्या विद्वानांनी आख्यायिकेक आज 'मौखिक इतिहास' (Oral History) 
म्हणून मानून घेतल्या. 922 वर्सा सिंध प्रांतांतल्या 'लारखाना' हांगा जाल्ल्या 
मोहोंजदडो ह्या शाराच्या उत्खननाचो अभ्यास केल्यार तो आख्यायिकेच्याच आदारार 
घडूंक पावला म्हणपाचें सत्य नदरेमुखार येता. (लोकसाहित्याचे स्वरूप : ले. प्रभाकर 
मांडे, पृ. 59) 

आख्यायिकेचे दोन प्रकार सांपडटात : ) थळावी आख्यायिका आनी 2) भोंवती 
आख्यायिका. 


'थळावी आख्यायिका' ही आपल्या निर्मिती थळाच्या शिमेभितरच घुंवत आसता. 
आपल्यो प्रादेशिक बंयो हुंपून ती भायर भोवंडेक वचना. एका मर्यादीत क्षेत्राभितरच ती 
श्रमण करीत रावता. एखाद्र्या गांवांत, गांवचे वसणुकेविशीं, जाग्या-थळांच्या नांवांविशीं, 
मूळ पुरुशांविशीं बी आख्यायिका मेळटा, ती थळावी आख्यायिका आसता. एखाद्र्या 
घराण्यांतल्या खाशेल्या चाली-रितीचें समर्थन करपीय थळावी आख्यायिका मेळटा. 


एखाद्रे थळावे आख्यायिकेचीं समरुपां दुसर्‍या राज्यांनीय सांपडटात. देखीक : 
एखाद्र्था राजान वा सरदारान आदीं कळयनासतना, गांवच्या देवळांत देवाचे भेटेक 
अचकीत येवप आनी प्रसाद दिवंक फुलां उरलीं नाशिल्ल्यान भटान वा गुरवान 
गोंदळून भावणीच्या माथ्यांतली फुलांची फांती पिसडून राजाक प्रसाद दिवप, भटाच्या 
दुर्दैवान राजाक तातूंत केंस सांपडप, मागीर राजान रागान “देवाक केंस आसात?'' 
. असो प्रशन विचारप, भटान भिवन “हय” म्हणप, ताचेर आपूण अमूक दिसा हांगा 

परत येता त्या वेळार आपल्याक देवाचे केंस दाखय म्हृणून राजान फर्मान सोडप, 
अशा प्रसंगार भटान देवाक शरण वचप, मागीर देवान ताची राखण करपाचे उतर 
दिवन राजाक आपल्या विशाळ जटाधारी रूपाचें दर्शन घडोवप, नंतर राजाक आपल्या 
वागपाचो पश्चंत्ताप जावन ताणें भटाक इनाम दिवप वा देवाक जात्रा-उत्सर्वाच्या 
आयोजनांखातीर जमीन दान दिवप, अशा आशयाची कथा गोंयांत, चंद्रनाथ पर्वतावयल्या 
चंद्रेश्वर देवासंबंदान मेळटा. केरळांत, कोचीच्या तिरुमल देवासंबंदान मेळटा. तशेंच 
क़र्नाटकांत, नाजुंडगुडा बेट्टावयल्या (दोंगरावयल्या) नाजुंडा देवासंबंदानय आयकूंक 
येता. 


“भोंवती आख्यायिका' ही प्रांतीय, धार्मिक आनी वांशिक गट-भेदाच्यो शिमो 
हुंपून नित्य भोंवत आसता. कांयवेळार ती पुराय जगाचें भ्रमणय करता. राजा चंद्रहास 
ही अशीच मूळ भारतांत जल्मली आनी आज पुराय संवसाराची भोवंडी करुंक यशस्वी 
जाल्ली आख्यायिका. 
कल्पितकाणी 

लोककाणयेच्या मिथककाणी आनी आख्यायिका ह्या दोनय रुपांत जरी कल्पनेचे 
अंश मेळटात आसले तरी तातूंत सत्याचो भाग बर्‍याच प्रमाणार आसता अशें ह्या 
विशयाच्या विद्वानांचे मत आसा. मात तिच्या 'कल्पितकाणी' ह्या रुपाची निर्मिती 
कल्पनेचेरूच आदारून जाल्ली आसा. 


कल्पितकाणयेंत अवास्तवतेचे आनी अद्‌भुततेचे घटंक मोठे संख्येन वावुरतात. 
लोकप्रियतेचे नदरेन लोककाणयेचें हेंच रूप लोकांनी चड उखलून धरिल्लें दिसता. 
सर्वसादारणपणान जेन्ना 'लोककाणी' म्हण उल्लेखतांत तेन्ना नदरेमुखार तिचें हेंच रूप 
उबें आसता. 


कल्पितकाणयेंत ऐतिहासिक सत्याचे अंश क्वचित गवसतात. जे गवसतात तेवृय 
काल्पनिक अळंकार आंगार घालून आयिल्ले आसतात. मात तातूंत मेळपी घडणुको, 
पात्रां, वर्णनां हांच्या आदारार भूतकाळांतल्या समाजजिवनाचें चित्र रेखाटप शक्य जाता. 


कल्पितकाणयेचो जल्मकाळ हो मिथककाणये इतको पयसुल्लो नासता आनी 
आख्यायिके इतको लागींचोय नासता. मिथककाणयेसारकी ती धर्मांच्या उत्पत्तेविशींय 
जापो दिना, पूण तिचो उदेव धार्मिक आचारांतल्यानच जाला म्हणपाचें सत्य आजय 
तिचे भोंवतणी जुळिल्ल्या समज-विस्वासांवेल्यान होलमता. ती सैम-सृश्टींतल्या गुढांचींय 
उत्तरां दिना. मात सैम-सृश्टींतल्या साबार जितापतीच्या सभाव-गुणांचें बेसबरें दर्शन 
घडयता, तांच्या बर्‍्या-वायट प्रवृत्तींचेर उजवाड घालता. नीतीशिक्षण, समाजप्रबोधन 
आनी मनोरंजन हीं कल्पित काणयेचीं तीन उदिदश्टां सांपडटात. 


विशयाच्या वैविधतेवेल्यान कल्पितकाणयेचें वर्गीकरण करपाचो यत्न भारतीय 
तसोच पाश्चात विद्वानांनी केला. भारतीयांच्या ह्या यत्नांची सुरवात सामकी पूर्विल्ल्या 
ऋशी-मुनींच्या काळार सावन जाल्ली आसा. तर पाश्‍श्चात्यांचो यत्न हो अर्विल्ल्या 

शंबर-दोनशीं वर्सातलो. पाश्चात जावं भारतीय, दोनय विद्रानांनी आप-आपले खाशेले 
पद्धतीन आनी नदरेन हीं वर्गीकरणां मांडल्यांत. भौतेक सगळ्याच वर्गीकरणांनी 
कल्पितकाणयेचे फुडले मुखेल स प्रकार दाखयल्यात. 

) नीतीकाणी, 2) चातुर्यकाणी, 3) अद्भुतकाणी, 4) शौर्यकाणी, 5) हास्यकाणी 
आनी 6) माळकाणी. 

अभ्यासाचे नदरेंतल्यान जरी कल्पितकाणयेचे हे स प्रकार मानून घेतल्यात आसले 
तरी खंयचेय काणयेखातीर, अमुकच प्रकारच्या नांवाचो शिक्को मारप हें तशें कठीणच 
काम आसता. कारण एखाद्री काणी वयर वयर पळोवपाक जरी ' लोककाणयेच्या 
अमुकच प्रकारांत मोडटा अशें दिसता आसलें, तरी हेर दुसऱया प्रकारांचींय वैशिश्टां 
तिच्या आंगांत आसपाची शक्यताय आसता. 
लोककाणयेचे मूळ घटक 

“कथाविशेश' (79७ ४९) आनी 'कल्पनाबंध' (०) हे लोककाणयेचे दोन 
मुखेल घटक जावन आसता. ह्या घटकांबगर लोककाणयेची रचना जावंकच शकना. 

'कथाविशेश' म्हळ्यार स्वतंत्र अस्तित्व आशिल्लें पारंपारिक कथानक. हें कथानक 
पूर्ण काणी म्हणून सांगुंक मेळटा आनी ताच्या अन्वयाखातीर दुसर्‍या खंयच्याय 
कथानकाचेर आदारून रावपाची गरज नासता. तें दुसरे काणयेबरोबरय सांगूंक मेळटा. 
दोन स्वतंत्र कथाविशेश हे आपलेमदीं आगळे आसतात. 


कथाविशेश हो लोककाणयेचो मुळगाभो आसता. ताचे बगर काणी आकाराक 
येवंकच शकना. वेगवेगळ्या देशांतल्या लोककाणयांचो तुळनात्मक अभ्यास करूंक 
कथाविशेशांचो आदार जाता. मुखेलपणान लोकवेदाच्या 'ऐतिहासिक-भौगोलिक' अभ्यास _ 
पद्धतीखातीर कथाविशेशांचें केल्लें वर्गीकरण खूब उपकाराक पडटा. अशा अभ्यासावरवीं 
कथा-विशेशांच्या मुळाकडेन आशिल्ली एक 'आदिरुप काणी' (#०॥ ७) तयार 
करप शक्य आसता. 


'कल्पनाबंध' म्हळ्यार परंपरेन तिगून रावपाचें बळगें आशिल्लो आनी जाच्यांत 
असामान्य आनी लक्षवेधी अशें तत्व आसा असो लोककाणयेचों ल्हानांतलो ल्हान 
घटक. 

कल्पनाबंध तीन प्रकारचे आसतात : ॥) कर्ते, 2) वस्ती आनी 3) घडणुको. 

कर्त्यांमदीं, राजा-राणी, देव-देवचार, राकेस-भूत, देवरंभा, म्हातारी, म्हातारे पोर, 
कलवंत, नाग, घोडो, बेबो -- अश्यो मानवी आनी अतिमानवी व्यक्ती तशींच 
सुकणीं-सावदां येतात. 

वस्तींमदीं, सजीव आनी निर्जीव अश्यो दोनय तरेच्यो वस्ती येतात, जातूंत 


जादुच्यो आनी चमत्कारीक वस्तींचो खास करून "आस्पाव जाता. देखीक : जादुचो 
घोडो, नवरंगी फुलांचे झाड, छापन्न भाशी कीर बी. 

घडणुकांमदी, एकसारखेपणान देश-विदेशांतल्या काणर्यानी सॉपडपी घडणुकांचो 
आस्पाव जाता. देखीक : यादीखातीर केंसांक गांठी घालप, रातर्चे जागें उरपाखातीर 
बोटाक घायो करून ताचेर मिरसांग घालप, तांदूळ मारतकच बायलेचें फुलझाडांत 
रुपांतर जावप, राजाक विचित्र सपन पडप बी. 


एके काणयेंत वा एका कथाविशेशांत एक वा एकापरत चड कल्पनाबंध आसु 
येतात. तशेंच दोन कथाविशेशांनी सारखे आसपी कल्पनाबंधय आसुँ येतात. कल्पनाबंर्धाच्या 
आदारावयल्यान सांस्कृतिक नदरेन वेगळ्या आशिल्ल्या प्रदेशांतल्या लोकाणयांचो 
अभ्यास करप शक्य जाता. 


रचनेचे नदरेन लोककाणयांच्या कथानकाचे पांच मुखेल वर्ग सांपडटात, ते अशे: 


॥) पयल्या प्रकारांत एकापरस चड व्यक्ती एकठांय येतात आनी आप-आपली 
काणी सांगतात. केन्ना तांची काणी एकाच सुत्रांत गुंतिल्ली आसता तर केत्रा तिचो 
दुसऱ्याचे काणयेकडेन संबंदय नासता. देखी खातीर ह्या संग्रहांतल्या “दादलो बेइमान 
कि बायल बेइमान?” हे काणयेकडेन पळोवूंक येता 

2) दुसऱ्या प्रकारांत सुरवातेक एक काणी सुरू जाता तांतल्यान मागीर दुसरी 
तिसरी - अशी काणयांची सांखळच सुरू जाता. हे सांखळेंतली दर एक काणी 


स्वतंत्र आनी आगळी आसता. पंचतंत्र, अरेबियन नायट्स, कथासरित्सागर बी 
्रंथांतल्यो काणयो हेच तरेच्यो आसात. 


3) तिसऱया प्रकारांत आरंभाक एक काणी सांगतात. हे काणयेंत एक तत्व मांडप 
जाता. उपरांत त्या तत्त्वाच्या समर्थनाखातीर आनीकय जायत्यो काणयो सांगप जातात, 
जांतल्यान एक नवी कथामाळच सुरू जाता. वेताळ पंचविशी, सिंहासन बत्तीशी' बी 
कथामाळांचो ह्या संदर्भात मुजरत उल्लेख करूंक जाता. 


4) चवथ्या प्रकारांत काणयेंतलें एक मुखेल पात्र काणयेचो थोडो भाग घडयता 
आनी मुखार वता. ताचेर तो भाग सोंपता. परत मुखावयल्या भागांत घडटली घडणूक 
वा घडणुको एक स्वतंत्र काणीच 'घडयतात. कांय वेळार ह्यो घडणूक वा घडणुको 
घडोवंक आदल्या भागांतलें मुखेल पात्र, कारणीभूत जायनासतना दुसरेंच पात्र जाता. हें 
पात्रच ही दीर्घ काणी अखेरेक पुराय करता. 'गुलबकावलीची काणी” ही अशा प्रकारांची 
एक देख. 

5) पांचव्या प्रकारांत खंयच्या तरी एका कथाबिजाभोंवतणी एक वा एकापरस चड 
घडणुको गुंतिल्ल्यो आसात. गोंयांत न्हय तर संवसारीक पांवडयाचेर चडांत चड 
काणयो ह्या प्रकारच्यो मेळटात 
लोककाणयेचो उगमकाळ आनी उगमथळ 

लोककाणयेचो उगम नेमको केन्ना जालो, खंयच्या काळार जालो हें जरी 
निश्‍्चितपणान कळना आसलें तरी हो काळ अतिप्राचीन आसा हें सगळ्यांकच मान्य 

आसा. लोककाणयेंत, खास करून मिथककाणयेंत येवपी वर्णनां, पात्रा, घडणुको ह्या 
वयल्यान ताचो अदमास करप शक्य जाता. 


जागतिक तशेंच भारतीय लोककाणयेच्या प्रकारांत आदिम शेती संस्कृतायेचीं 
साबार वैशिश्टां अवशेश रुपान वावुरतना दिसतात. ह्या काळार समाजांत बायलेक 
आशिल्लो उंचेलो मान-अधिकार, दादल्याक आशिल्लें उणाक स्थान, बायल देवतेच्या 
राज्यांत दादल्याक आशिल्ली प्रवेशबंदी, भाव-भयण, बापूय-धूव, आवय-पूत अशी 
नात्यांची आडखळ मानिनासतना चलतलो मुक्त लैंगिक वेव्हार, -- अशा जायत्या 
प्राचीन चाली-रीतींचे अवशेश आजय लोककाणयेंत सांपडटात, जांचेवयल्यान तिचें 
प्राचीनत्व सिद्ध करूंक मेळटा. 


प्रागइतिहासकाळा आदीं उत्पन्न जाल्ल्या पूण आज जाची बियेड पुराय नश्ट 
जाल्ली आसा अशा, पांखां आशिल्ल्या डंगन्सांचे, महाकाय शेडुयांचे. विराटरुपी 
घोणींचे, दांत आशिल्ल्या शेवण्यांचे, महाकाय नरभक्षक मनशांचे बी मिथककाणयेच्या 
कांय प्रकारांत मेळपी उल्लेख, तशेंच अतिप्राचीन काळार सगळे धर्तरेचेर म्हापूर येवन 
जगबुडी जाल्ली आनी ते नंतर परत मनीस जात जल्माक आयली, हें सांगपी भौतेक 
सगळ्याच देशांनी सांपडपी मिथककाणी, ह्यो गजाली लोककाणयेचो उगमकाळ हो 
“प्राय इतिहासीक काळ' जावन आसा म्हणपाचें सुचीत करपी आसा, अशे सिद्धांत ह्या 
विशयाच्या विद्वानांनी मांडिल्ले आसात. (द सायन्स ऑफ फोकलोर : ले. अलेक्झेंडर 
क्रॉप, पृ. 87.) 

भारतांत वैदिक संस्कृतीचो उदेव जावंचे आदीं मूळ 'अवैदिक' वा “लोक' 
संस्कृती नंदताली हें सत्य आज संस्कृतीच्या अभ्यासकांनी मानून घेतिल्लें आसा. ह्या 
वैदिक संस्कृतींतल्या पुराणकथांनी लोककाणयेचीं बियां गवसतात. पुराणकथांचो कालखंड 
हो इ. स. पूर्व 3000 वर्सा आदलो अशें सिद्ध जाल्लें आसा. त्या हिशेबान लोककाणी 
पांच हजार वर्साआदीं भारतात वावुरताली हें स्पश्ट जाता. 


लोककाणयेचो सभाव हेडगो आशिल्ल्यान -ती भोंवडेकार, वेपारी, तारवटी 
हांचेवरवीं आपली जगद्भोवंडी करता. जायते फावट लग्न-संबंदांतल्यानय ती आपले 
परदेस भोवंडेक वता. तिच्या ह्या हेडग्या सभावाविशीं आनी जगद्श्रमणाविशीं सगळ्याच 
विद्वानांचे एकमत आसा, पूण तिच्या उगमथळाचे जापेविशीं मात आजूनय एकमत 
-जाल्लें ना. 

“भारत'हेंच लोककाणयेच्या उगमाचें मूळ थळ अशें मत सगळ्यांत आदीं ज्यू 
पंडित थिओडर बेनफे हांणी मांडलें. ते जर्मन-संस्कृत भाशांचे विद्वान आशिल्ले. 
संस्कृत आनी हेर आशियन भासांतल्या पुराणकाणयांचो तांणी खूबच अभ्यास केल्लो. 
'तुळनात्मक भासशास्र' (?॥॥०।०७४) हो तांचो भोव आवडीचो विशय. तांणी जर्मन 
भाशेंत पंचतंत्राचें पुराय भाशांतर करून 859 वर्सा तें उजवाडायलें. ह्या भाशांतराक 
जोडिल्ले विस्तृत 'प्रस्तावनेत तांणी, सगळ्योच लोककथा भारतांतल्यान येवरोपांत 

पावल्यो अशें मत उक्तायलां. आदल्या काळार बुद्धधर्माच्या प्रसारावांगडा लोककाणयेचे 
कांय प्रकार भारतांतल्यान तिबेट मार्गान मंगोलियांत गेले वा सरळ भारतांतल्यान 
मंगोलियांत मितर सरले, असो तांणी लोककाणयेच्या भोर्वडेचो मार्गय सांगला. 
येवरोपांत त्या काळार पाविल्लें काणयेचे प्रकार मौखिक परंपरेत घोळणुकेंत उरले 
जाल्यार धाव्या शतमानानंतर तांचे लेखन परंपरेन प्रसारण जालें. तर्शंच ह्या काळार 
मुसलमान धर्माचें आशियांत बरेंच वर्चस्व आशिल्ल्यान त्या धर्माचे संस्कार वांगडा 
घेवन तांतले कांय प्रकार मध्य आशियेतल्यान इटाली, स्पेन सारक्या लागशिल्ल्या 
देशांनी पावले. हांगा अणकारावरवीं तांचो प्रसार जालो. अशेय विचार तांणी हे 
प्रस्तावनेत मांडल्यात. (लोककथा कल्पकता : ले. मालती दांडेकर, घ.3) 


बेनफेच्या “भारत मूळ' (indians! 7१९०५) सिद्धांताक बर्‍याच विद्वानांनी तेंको 
परगटायलो. फ्रेंच पंडित 'इमॅन्युअल कॉस्कीन' हे तांचे एक मोठे समर्थक. तांणी 
भारतीय काणी आनी येवरोपियन काणी हांचो एकमेकांकडलो संबंद स्पश्ट करपाखातीर 
एक लेखमाळच बरयली. बेनफेच्या सिद्धांताक जरी कॉस्कीन हांणी तेंको दिलो तरी 
तांणी सांगिल्लो लोककाणेयेच्या प्रसाराचो मार्ग मात तांकां मान्य नाशिल्लो. तांच्या 
मतान लोककाणयेचो प्रसार फकत मंगोलियन वेपाऱर्‍यांनीच केल्लो ना तर, साबार 
हेडग्यो जमाती, मूर ग्रीक आनी क्रूसेडर्स हांणीय कळत नकळत केल्लो आसा. 


बेनफेच्या “भारत मूळ' सिद्धांताक कांय विद्वानांनी विरोधय केलो. अँडू लँग ह्या 
स्कॉच पंडिताचें ह्या संबंदान मुखेलपणान नांव घेवंक जाय. तांच्या मतान जनावरांच्या 
काणयांचीं वा परींच्या काणयांची मुळरुपां जरी पळोवंक भारतीय संस्करणांतल्यान 
उदेल्ल्यांसारकी दिसलीं तरी तितल्याचेरच लोककाणयेची जल्मभूंय भारत थारुंक 
शकना. कारण उत्तर ध्रुव प्रांतांत रावपी एस्कीमो हे जमातीकडेन वा ऑस्ट्रेलियासारक्या 
देशांतल्या आदिवासी जमातींकडेन, हे आदीं सोडाच पूण आजय भारताचो कितको 
संबंद येता हो प्रश्‍नच विचाराधीन आसा. तरी तांचे लोककाणयेचे कांय घटक, 
भारतांतल्या सुदारीत संस्कृतायेच्या मूळ काणयांच्या घटकांकडेन मिळ-जूळ सारके 
आसात. हे समानतेचें स्पश्टीकरण दिवपाखातीर तांणी दोन तर्क-विधानां मांडलीं. एका 
विधानाप्रमाण, वेगवेगळ्या जातींत वा वेगवेगळ्या देशांत एकच तरेच्या काव्य-कथांच्यो 
कल्पना योगायोगान निर्मणेक पावल्यो, जाल्यार तांच्या दुसऱया विधानाप्रमाण, सगळी 
मनीसजात आदीं केन्रातरी एकाच थळार, एकठांय आशिल्ली, जंय लोककथेच्या 
विविध रुपांची बियां तयार जालीं आनी उपरांत मनीसजातीच्या भ्रमणावांगडा तीं 
संवसारभर पातळळीं. 


एकेचतरेच्या काव्य-कथांच्यो कल्पना योगायोगान सगळेच कडेन निर्मुवपाची 
शक्यताय दुबावाची आशिल्ल्यान अँडू लँग हांणी स्वताच आपलो दुसरो सिद्धांत 
उखलून धरलो. मूळ देशांतल्यान पयस पयस राज्यांनी व्हरून विकिल्ले गुलाम, युद्धांत 
बंदिस्त केल्ले आनी देशांतराक पाविल्ले कैदी, एके जमातींतल्यान दुसरे जमातींत 
पळोवन व्हरून लग्न केल्ल्यो बायलो, हांगा थंय हेडपी वेपारी, हे सगळे तांच्या मतान 

लोककाणयेचे प्रसारक. (लोककथा कल्पकता : ले. मालती दांडेकर, पृ. 5.) सर 
जेम्स फ्रेझर हांणी आपल्या बारा खंडांच्या, 'T९ ७०।५९7 8009॥' ह्या ग्रंथांत लँग 
हांच्या मताचो पुरस्कार केला. ई.एस. हार्टलँड आनी सर जॉर्ज गोम्मे ह्या विद्वानांनीय 
तांच्या सिद्धांताचें समर्थन करपी मतां मांडल्यांत. 


लोककाणी ही मूळ भारतीय, आनी ती प्रागइतिहासिक रानवटी जमातींत जल्माक 
येवंकच ना तर तिचें खरें उगमथळ मध्य आशियांत, आर्यांच्या अतिप्राचीन 
वसणुकांनी आसा, अशेंय मत मांडपी कांय विद्वान मुखार सरले. ते मदीं प्रख्यात 
भासशास्तरी मॅक्समुल्लर, दासेंट, विलियम ग्रीम हांचीं नांवां मुजरत येतात. 


लोककाणयेचें उगमथळ सोदपाचो अशेतरेन यत्न जायत्या लोकवेद विद्वानांनी 
केल्लो आसा. हे मदीं पाश्चातांचींच नांवां चड सांपडटात आसलीं तरी भारतीय 
विद्वानांचींय नांवां लक्षांत उरपासारकीं आसात. बंगालचे डॉ. सेन, हिंदीतले डॉ. 
सत्येंद्र, डॉ. सावित्री सरीन, हांणीय लोककाणयेचो बरोच खोलायेन अभ्यास करून 
तिचें मूळ थळ सोदपाचो यत्न केला; 


विविध देशांत विविध तरेन लोककाणयेचें मूळ थळ सोदपाचे जरी यत्न जाल्ले 
आसले तरी आजूनय हो प्रश्‍न विचाराधीनच आसा. अभ्यासकांमदीं आजूनय ह्या 
संबंदान बाचाबाची चलता. 
लोककाणयेच्या निर्मितीफाटलें प्रयोजन 

लोककाणयेच्या निर्मितीफाटल्यान निश्‍चितच एक प्रयोजन आसा. वयर वयर 
पळोवपाक तिचो जल्म मनोरंजनाखातीर जाला अशें जरी भासता आसलें तरी तिच्या 
मुळाकडेन वेगळो उद्देश आसा म्हणपाचें अभ्यासाअंती होलमता. 


प्रागइतिहासिक काळार मनशाची दर एक करणी धार्मिक आचार-विचारांकडेन 
जोडिल्ली आशिल्ली. ताणें गायिल्लीं गितां, ताणें केल्लें नृत्य, हें सगळें संवसारांतले 
अदृश्य आनी अजापाचे शक्तीक होरावपाखातीरच आशिल्ले. ताणें गायिल्लीं गितां ह्या 
काळार मंत्रांचें कार्य करतालीं. तातूंत यात्वीक शक्त आसा अशेंच मानताले. आपली 
इत्सीत फळप्राप्ती घडून येवपाखातीर ह्या काळार मनीस गितांचें गायन करतालो. 
आजय ताच्या गितसादरीकरणांत हो मूळ' उद्देश दडिल्लो दिसता. 


धार्मिक सिद्धतेचें माध्यम म्हणून गितांक आशिल्ल्या ह्या काळावयल्या म्हत्त्तावयल्यान 
लोककाणयेचोय धार्मिक विधीकडलो संबंद उक्तो जाता. कारण लोककाणयेची मूळ 
उत्पत्ती लोकगितांतल्यान जाल्ली आसा. पद्य आना गद्य अशे मदले अवस्थेंत 
आशिल्ली गितकाणीच हाची गवाय दिता. 


गितकाणी ही मुखेलपणान एक धार्मिक गाथाच म्हण सगळेकडेच गायतात. 
तिच्या सादरीकरणाकडेन कांय विधी-आचारय पाळटात, अनवाळेंपण सांबाळटात. ती 
थारावीक सण-उत्सवाच्यावेळारच गायतात. तिच्या सादरीकरणाचो मूळ उद्देश शेताचें 
'सुफलीकरण' होच जावन आसा. ह्या संबंदान, गोंयच्या मूळ वसाहतकार आशिल्ल्या 


॥4 कोंकणी लोककाणयों ' 


, गावडी-कुळंबी जमातींच्या, काणयो गायनाच्या कार्यावळींकडेंन पळ्छोवक जाय. ह्या 
समाजांत 'घडशी” उमाशेक (जेश्ट म्हयन्याचे अखेरेंक येता ती उमास) तशेंच 
'आसाडी' परबेक (आशाढ पुनवेची परब) रातभर वेळपाच्या वा घरांत 
गितकाणयो गायतात. हो काळ शेताचे रोपणेचो काळ आसून, ती रोपणी फळादीक 
जावन भरपूर धान्य पिकचें होच मुखेल हेतू तिच्या सादरीकरणाफाटल्यान हांगा 
सांपडटा. 


“'बाटे वाटे बाबा गेलें रे, 
सर्गी सर्गी देवा गेलें मुं 
झाडां- झोपीं झाडां गेलें रे, 
काणी कंथा नी रावली मुं. 
सुखी सुखी राज्य चलता रे, 
आमी रावया आमच्या नी घरा मुं. 
म्हाल लक्षीम घरा नी आयली गो, 
म्हाल लक्षीम घरादारां रावल्या मूं. 
आयलें भायर नू ते गेलें गो, 
आमची काणी नी कंथा रावल्या मूं.'' 
अश्यो खाशेल्यो वोळीय ह्या समाजांतली गितकाणी सोपयतना गायतात, ज्यो 
तिचें मूळ आयोजन “म्हाललक्षीम' आपल्या घरा येवंची ह्या उद्देशान केल्लें आसा हे 
स्पश्ट करतात. शेताचेरच पुराय आर्थिक वेवस्था आदारून आशिल्ल्या गांवांक 
म्हाललक्षीम म्हण्टना 'धान्य लक्षीम' अभिप्रेत आसा हें हांगा वेगळें सांगपाची गरज ना. 
अशुभ निवारणाचें साधन आनी भूत-प्रेताक पयस करपाचें तंत्र म्हणूनय कांयकडेन 
गितकाणयेचो वापर जाता, आशेतरेचे संदर्भ जरी सांपडटात आसले तरी ते तिका 
उपरांत जुळळ्यात. 


गितांतल्यान गितकाणयेचो, आनी गितकाणयेंतल्यान गद्यकाणयेचो, जल्म जाल्लो 
आसा. आज काय गद्यकाणयांनी एक-दोन गितांचीं जीं कडवीं सांपडटात तीं लोककाणयेची, 
गितकाणी ती गद्यकाणी हे मदली परिवर्तन अवस्था सुचीत करपी आसात. संवसारीक 
पातळेचेर लोककाणयेच्या अभ्यासाची बुन्याद घालपी ग्रीमभावांपैकी 'विलियम' हांणी, 
'सगळ्यो लोककाणयो ह्यो मुळच्यो दीर्घ काणयेच्या रूपांत धर्मगाथाच आशिल्ल्यो, 
उपरांत तांचे घटक सुटून वेगवेगळ्या कथांच्या रूपांत विस्तारले,” अशें मत मांडिल्लें 
आसा. (लोककथा कल्पकथा : ले. मालती दांडेकर, पृ. ।6) तांचें मत ग्राह्य धरलें 
जाल्यार, जें पद्यकाणयेचें प्रयोजन तेंच गद्यकाणयेचेंय प्रयोजन आसा म्हणपाचें उगड 
जाता. 


गद्यकाणयेचो मूळ संबंद शेताच्या सुफळीकरणाकडेन आसा हें दाखोवन दिवपी 
एक म्हत्त्वाचो पुरावो म्हणून आजय गावगिर्‍या वाठारांत शेतांत रोपणी-नंडणी करताना 

कामेऱ्या बायलो ज्यों काणयो सांगतात - आयकतात ते करणेकडेन पळोवंक येता. हे 
करणेचे रूप जरी आज पळोवपाक 'श्रमपरिहार' आनी 'मनोरंजन' ह्या दोन गजालीचें 
साधन अशें वयर वयर दिसता आसलें तरी भुंयेक फळोवपाचें तें मुळचें एक यातुतंत्र, 
म्हणपाचें सत्य अभ्यासावयल्यान उक्ते जाता. 
लोककाणयेचे कथक आनी तांचें कार्य 

दर एका समाजांत लोककथकांची परंपरा मेळटा. हे कथक (काणयेकार) पिळग्यान 
पिळग्यांसाकून घोळणुकेंत आशिल्लें कथनाचें दायज आत्मसात करतात आनी मुखावयले 
पिळगेमेरेन पावयतात. तांच्या ह्या भोवमोलादीक कार्याक लागून समाजांत ते खूबच 
लोकप्रिय जातात. 


कथक हो जितलो प्रतिभासंपत्र, तितली ताची नामना चड. आपल्या प्रतिभेच्या 
नाड्यार तो ल्हानांतलें ल्हान लेगीत कथानक वरांची वरां खुलोवन सांगता. प्रतिभेवांगडा 
अभिनयसंपत्र आशिल्ल्या कथाकाराचो छाप जनमानसाचेर चड उरता. | 


एकाकाळार लोककाणी सांगप्याक समाजांत अतिशय मानाची सुवात आशिल्ली. 
'गिन्यानी व्यक्ती' म्हणून समाज ताचेकडेन पळयतालो. धार्मिक काणयांचें गायन 
करतल्याक तर 'देवाचो प्रतिनिधी' अशें मानताले. ताचेवरवीं देवाकडेन संवाद सादूं 
येता असो समज आशिल्लो. 


लोककाणयेचे 'वेवसायीक' आनी 'हौशी' अशे दोन तरेचे कथक मेळटात. 


वेवसायीक कथक हे लोककाणी गावन वा सांगूनच आपलें आनी आपल्या 
कुटुंबाचें पोट भरतात. उपजिविकेचें दुसरें साधन तांचेकडेन नासता. आपल्या कुळदेवांच्यो 
वा कुळपुरुशांच्योच मुखेलपणान ते काणयो सांगतात. तांच्यो कांय काणयो थारावीक 
उत्सवावेळारच सांगपाच्यो आसतात. तांच्या ह्या कार्याखातीर एक तर तांकां गांवांत 
शेत-जमीन सुटिल्ली आसता वा गांवगाड्यांतल्या हेर कारक्यांक (बलुतेदारांक) जशें 
पिकेच्या वेळार खळार भात मेळटा, तशें तांकां मेळटा. 

इतिहास काळार राजवाड्या-दरबारांनी काणयो सांगपी खाशेल्या कथकांची नेमणूक 
जातल्याची माहिती आसा. वेवसायीक कथकांचें कार्य भौतेक करून दादल्यांनीच 
स्वीकारिल्लें दिसता. 


भारतांत पूर्विल्ल्या काळार, सूत, मागध, चारण, बंदी, कुशीलव, वैतालीक, ' 
भाट, जोगी ह्यो जमाती वेवसायीक कथकाचें कार्य करताल्यो. राजांच्या दरबारांनी 
वचून, तशेंच गांवा-गांवांनी फिरून काणयांचें त्यो कथन करताल्यो आनी आपलें पोट 
भरताल्यो. हांतल्यो भौतेक जमाती आजूनय अस्तित्वांत आसात. 


हौशी कथक हे दर घर-घरांत सांपडटात. तांचो वेवसाय म्हणून कथा कथनाच्या 
कार्यावळीकडेन कसलोच संबंद नासता, पूण ते आवड म्हुणून काणयो सांगतात. 
आपल्याच कुटुंबांतलो लोक, चड करून ल्हान भुरगे हो तांचो श्रोतो वर्ग आसता. 
घरांतली जाण्टीजाणकार बायल वा दादलो ही हौशी कथकाची भूमिका करता. 


॥6. कोंकणी ळोककाणयो 


एखाद्रो हौशी कथक, आपल्या कथनांचे कलेतले पारंगतीखातीर आशी-कुशीच्या 
चार गांवांत 'काणयेकार' म्हणून नामनेक पाविल्लो आसता. अशा काणयेकाराक 
मुद्दाम शेज-पाजारच्या गांवांत काणयो सांगपाखातीर पाचारतात. वा एखाद्रा लग्नकार्या 
निमतान दुसर्‍या गांवांत तो पावल्यार ताका खास आग्रों करून ताचेकडल्यान काणयो 
सांगून घेतात. खूब फावट एखाद्रो हौशी काणयेकार ताच्या अमुकच एके काणयेखातीर 
प्रसिद्ध जाता. 


हौशी कथक सांगतल्या काणयांनी धार्मिक भावनेपरस मनोरंजनाची भावना मुखेल 
आसता. तांकां विशयाचें वा कथानकाचें बंदन नासता. आयकुवप्यांचे आवडीक धरून 
तांकां कथानक घेवपाची मेकळीक आसता. 


काणी वेवसायीक कथाकारांनी सांगूं वा हौशी कथाकारांनी सांगु, ती आयकुवपी 
श्रोत्याखातीरय काय नेम आसतात. कथन चालू आसतना मदींच उठून कोणेय वचुंक 
जायना अशें बंदन आसता. तशेंच 'हय” मांडून तांणी काणयेकाराक दाद दिवंची अशी 
अपेक्षा आसता. तांणी दिलले हे दादीक लागून काणयेकाराक उर्बा मेळटा. 
प्राचीन काळार जाल्लो लोककाणयेच्या संकलनाचो वापर 

संवसारीक पातळेचेर लोककाणयेच्या संकलनाक आनी तिका ग्रंथरूप दिवपाच्या 
शास्त्रशुद्ध वावराक 'जेकब ग्रीम' आनी 'विलियम ग्रीम' ह्या दोगा जर्मन भावांनी बुन्याद 
घातली. 842 वर्सा तांणी जर्मनींतल्यो भुरग्यांच्यो लोककाणयो एकठांवन "किंडर उंड 
हावन्स मर्चट' ह्या नांवान एक ग्रंथ उजवाडायलों आनी तेत्राच्यान लोककाणयेच्या 
अभ्यासाचे म्हत्व पटून, संवसारांतल्या वेगवेगळ्या अभ्यासकांनी ह्या विशयाच्या 
वावराक हात घातलो. हांगाच्यान मुखार लोककाणयेच्या वावराक वेग आयलो. 


ग्रीम भावांच्याय आदीं लोककाणयेचो थोडो आसलो तरी उल्लेख करपासारको 
वावर जाल्ल्याची माहिती मेळटा. ' 


'्ट्रेपारोला' नांवाच्या एका इटायिन लेखकान 550 वर्सा व्हेनीस वाठारांतल्यो 
कांय लोककाणयो बरोवन उजवाडाक हाडिल्ल्यो आसात. 'गंबेलिस्टान बेसिल' ह्या 
इटालियन मनशान 634 वर्सा पेंटामेरान' नांवान परिकाणयांचो एक संग्रह प्रकाशीत 
केल्लो आसा. ह्यावूय आदीं इसाप, बिडपई हांच्यो काणयो संवसारार पातळूंक 
लागिल्ल्यो, मात त्यो लेखनबद्ध नाशिल्ल्यो. 


भारतांतलो लोककाणयांच्या संकलनाचो वावर ह्यावूय आदलो. वेदकाळारच ह्या 
वावराक सुरवात जाल्ल्याची माहिती मेळटा. वेगवेगळ्या लोकभाशांतल्यो आनी 
बोलयांतल्यो काणयो एकठांय करून तांकां संस्कृत भाशेंत ग्रंथरूप दिवपाचें कार्य ह्या 
काळखंडांत जालां. 


गुणाढ्य ह्या विद्वानान तयार केल्लो 'बृहत्कथा', महिदास ऐतरेय हांचो 'ऐतरेय 
ब्राह्मण', व्यासपुत्र शुक्राचो “शुक्र बहात्तरी', विष्णुशर्माचो “पंचतंत्र', नारायण पंडिताचो 


> 

“हितोपदेश'', शिवदास हांचो “वेताळ पंचविशी”, बी कांय प्राचीन ग्रंथांचो हांगा ह्या 
संबंदान मुजरत उल्लेख करूंक मेळटां. 'जातककथा' आनी “जैन चूर्णी' हेवृय मूळ 
लोककाणयांच्या संकलनांतल्यान रुपकाराक आयिल्ले ग्रंथ. 

“जातककथा' म्हळ्यार भगवान बुद्धाच्यो पूर्वजल्माच्यो काणयो. 

अशें सांगतात परंपरेन समाजांत घोळणुकेंत आशिल्ल्यो अद्भुतकाणयो, नीतीकाणयो, 
प्राणीकाणयो, हास्यकाणयो बी एकठांवन, तांकां धर्माचे फास्केंत बसोवन बौद्ध 
भिक्षृंच्या धर्मप्रसाराखातीर हो ग्रंथ तयार केल्लो आसा. 


जैन चूर्णी' हातुंतय समाजांतल्यो पारंपारीकच काणयो एकठांवन, धर्म-तत्त्व- 
ज्ञानाचे साणीर त्यो घांसून, तांकां ग्रंथरूप दिवन, त्यो जैन धर्माच्या प्रसाराखातीर 
वापरपाचो यत्न भगवान महावीरांनी केला. 


ह्या प्राचीन ग्रंथसंग्रहाच्या वावराउपरांत भारतीय लोककाणयेचो वावर करपाचो 
बरोच यत्न ब्रिटिश राजवटीखाला जाला. ब्रिटिशांच्या प्रशासकीय अधिकाऱ्यांनी आनी 
धर्मप्रचारकांनी हो वावर मुखेलपणान केला. मेरी फ्रियर (एका ब्रिटिश अधिकार्‍याची 
धूव), कर्नल टॉड, विलियम क्रूक, आर्थर क्रॉफर्ड, डॉ. व्हेरियर एलिवन, सी. ए. 
किंकेड, आर. सी. टेंपल, चार्ल्स स्वीटर्टन, रेव्हरंड जॉन हिल्टन नोल्स, डॉ. ग्रियर्सन 
` हांचीं नांवां मुजरत घेवंक जाय. 
नरेशशास्तरी, रेव्हरंड लालबिहारी डे, रावसाहेब दिनेशचंद्र सेन, डॉ. सत्येंद्र, 
झवेरचंद्र मेघाणी, ना. गो. चाफेकर, दुर्गा भागवत, मालती दांडेकर, डॉ. सरोजिनी 
बाबर ह्या विद्वानांनी अर्विल्ल्या काळार भारतीय लोककाणयेच्या संकलनाचो आनी 
अभ्यासाचो महत्त्वपूर्ण वावर केल्लो आसा. 
कोंकणी लोककाणी : इतिहासीक फाटभूंय 
. कोंकणी वाठारांत, कोंकणी भाशेंत घोळटिकेक आशिल्ली पारंपरिक मौखिक 
काणी ही कोंकणी लोककाणी. आज गोंय, कर्नाटक आनी केरळ अशा तीन राज्यांनी 
ती मुखेलपणान आयकूंक मेळटा. 


इतिहासकाळाच्या बर्‍याच फाटीं, सह्याद्रीचो घाटमाथो देंवन 'मारांग' ही जमात 
सकल पावली आनी तिणें भूंय वसयली. तिच्या उपरांत ह्या जाग्यार मध्य प्रदेशांतल्या 
छोटा नागपूर वाठारांत जे जमातीचें मुखेल थाणें आसा ती 'कोळ' जमात पावली. 
तिच्या नंतर, तिचेकडेन मिळ-जूळ सारकीं सांस्कृतिक वैशिश्टां आशिल्ली 'मुंडारी' ही 
जमात पावली. मागीर एक एक करून गोंड, सुमेर, आर्य अशा वेगवेगळ्या भाशीक 
आनी सांस्कृतिक गटांनी येवन हे भुंयेर आपलीं मुळां रोमलीं. 

सुरवातेक बरोच काळ ह्या गटांनी आपलें सांस्कृतिक वेगळेपण राखून दवरपाचो 
जिवापाश्ट यत्न केलो, पूण उपरांत शेकड्यांनी वर्साच्या काळप्रवाहांत तांची खुबशी 
वैशिश्टां नकळटां एकमेकांच्या पात्रांत भरसून गेलीं. ह्या पुराय समन्वयांतल्यान जी 

संस्कृताय उदेली तिका 'कोंकणी संस्कृताय' हैं नांव पडलें, 'गॉय हैं, हें संस्कृतायेचें 
मुखेल केंद्र जालें. 

इतिहासकाळमेरेन ही कोंकणी संस्कृताय नंदतल्या वाठाराक “कोंकण प्रदेश” म्हण 
वळखताले, तशेंच ह्या वाठारांतल्या लोकांच्या ठलोवपाचे भाशेक “कोंकणी भास" म्हण 
उल्लेखताले. युवान च्चांग ह्या चिनी भोंवडेकारान वनवासी, बेळगांव आनी धारवाड, 
ह्या घाटावयल्या वाठारांचोय कोंकणांत आस्पाव आशिल्ल्याचें बरोवन दवरलां. सह्याद्री 
खंडांत 'सप्त कोंकणां' आशिल्ल्याचो उलेख मेळटा. लाट देशासावन केरळमेरेत हीं 
सप्त कोंकणां पातळिल्ल्याची माहिती आसा. 


राजकीय घडामोडींक लागून पूर्विल्ल्या कोकण प्रदेशाच्यो शिमो नंतर बदलल्यो. 
थोडो वाठार महाराष्ट्रांत गेलो जाल्यार थोडो कर्नाटकांत. आनी गोंय होच “कोंकणी 
वाठार' म्हण उरलो. महाराष्ट्रांत आस्पाव जाल्ल्या काकणी भाशिकांचे भाशेचेर मण्ठीचों 
प्रभाव जालो, तर कर्नाटकांतले भाशेचेर कत्रडाचो. महाराष्ट्रांतल्या साबार कोंकणी 
भाशिकांनी, कालांतरान, आपूण उलयतली भास ही मराठीची एक बोली म्हणून 
स्वीकारली. मात कर्नाटकांत रावपी भौतेक कोंकणी मनशांनी आपली मातृभाशा 
कोंकणीच म्हण राखून दवरली. देखूनच कर्नाटकाचे शिमेभितर आशिल्ल्या कारवार, 
सुपे, हल्ल्याळ, शिर्सी ह्या वाठारांत कोंकणी भास उलोवपी आनी कोंकणी संस्कृतावेचें 
दायज मुखार व्हरपी लोक सांपडटात. 


` गोंयच्यान केरळांत कोंकणी भाशीक मनशाचें पयलें थळांतर ।294 वर्सा 
जाल्ल्याचे पुरावे केरळाच्या पुरातत्त्व खात्यांत मेळटात. गोंयचेर राज्य करतल्या 
मुसलमानांच्या जांचाक भियेवन गोंयचीं खुबशीं सारस्वत कुटुंबां ह्या कांळार मलबार 
देगेवयल्या कोची शारांत पावलीं आनी थंयच्या रायाकडेन आलशिरो मागून थंयच 
स्थायिक जालीं. (इतिहास : सं. चंद्रकांत केणी, पृ. 36, 37) त्या उपरांत केरळांत 
मोठ्या प्रमाणार कोंकणी मनशाचें थळांतर जालें तें सोळाव्या शेकड्यांत. 50 वर्सा 
फोर्तुगेजांनी गोंयचे भुंयेर पावल दवरलें आनी इल्लें इल्लें करून आख्खें गोंयच 
बळकायलें. 540 वर्साच्यान तर तांणी गोंयच्या हिंदूंक पिडापीड करूंक सुरवात केली. 
तांचीं देवळां मोड, बळजबरीन तांकां किरिस्तांव कर, तांच्या सण-परबांचेर बंदी हाड, 
अशा साबार दुश्ट कृत्यांवरवीं पोर्तुगेज सरकारान गोंयच्या हिंदूंक थळांतर करून 
दुसऱ्या राज्यांत वचपाखातीर फोर्सार केले. ह्या थळांतर केल्ल्या लोकांमदीं सारस्वत 
कुटुंबावांगडा, खेत्री, वाणी, सुदीर आणि कुळंबीय कुटुंबां आशिल्लीं. ह्या दुसऱ्या 
फावटय गोंयच्यान केरळांत थळांतर केल्ल्या लोकांनी मुखेलपणान कोची वाठारांतच 
आपली वसणूक केली. 


धर्मांतराच्या ह्या काळार, गोंयच्यान कर्नाटकांतय थळांतर जालें. बेळगांव, मंगळर 
बी वाठारांत गोंयचे लोक मुखेलपणान गेले. ह्या लोकांमदीं जसो आपलो धर्म सांबाळून 


दवरूंक यशस्वी जाल्ले हिंदू आशिल्ले, तशेच बाटून निक्तेच किरिस्तांव जाल्ले 
लोकय आशिल्ले 

थळांतर केल्ल्या ह्या सगळ्या कोंकण्यांचो मुखेल उद्देश आपली भास, संस्कृताय 
आनी अस्मिताय राखून दवरपाचो आशिल्लो, जो तांणी अतिशय जाणीवपूर्वक आनी 
महायत्नांनी साध्य केलो. आज साडेचारशीं वर्सांचो काळ उलगलो तरी दोळे दिपकावपी 
असो कोंकणी संस्कृतायेचो ठेवो तांचेकडेन आशिल्लो दिसता. 

जल्म-मरणासंबंदीत विविध चालीरीती, लग्न-मुंजीचे विधी, तरेकवार गीतां, 
म्हण्यो, उमाणीं, सण-परबो, जेवणा-खाणाच्यो, न्हेसपा-शिंरगारपाच्यो चाली ह्या 
लोकसंस्कृतायेच्या विविध आंगांवांगडा कोंकणी मनसान कोंकणी काणयेच्या गिरेस्तकायेचो 
हांडोय आपल्या घराच्या देवाकुडींत पुरून दवरिल्लो आसा. ह्या हांड्यांतल्या काणयोरुपी 
मोतयां-माणकांचेर थळावे भाशेचो आनी सांस्कृतिक वैशिश्ट्यांचो प्रभाव जालाच. पूण 
तांतलें नीजपणय आंजून जतन केल्लें आसा. 

लोककाणयेच्या हेडग्या सभावधर्माक धरून वयर उल्लेखिल्ल्या केरळ-कर्नाटकांतल्या 
थळांतरा आदींय कोंकणी लोककाणयेचो प्रसार वेपार, भोवंडी, लग्नसंबंद हे वरवीं त्या 
राज्यांत जाल्लो आसूंक जाय. मात अशा प्रसारांतल्यान थंय पाविल्ले कोंकणी काणयेन 
आपले मूळ भाशेचें आंगलें शेंवटून वडोवन थंयचो थळावो भाशीक भेस स्वीकारिल्लो 
आशिल्ल्यान तिका कोंकणी लोककाणी म्हुणून स्वीकारूंक मेळना. 
कोंकणी लोककाणयांचें संकलन 

मिथककाणी आनी आख्यायिका हीं लोककाणयेचीं दोन रुपां वेगळीं पुंजावन 
तांकां ग्रंथरूप दिवपाचो यत्न कोंकणीत आजून जावंकच ना म्हळ्यार जाता. धार्मिक वा 
इतिहासीक स्वरुपाच्या विवेचनार्थ केल्ल्या लिखाणांनी तांचो एखाद्रो प्रकार वाचूंक 
मेळटा. लोककाणयेचें 'कल्पित काणी” हें रूप एकठांवपाचो आनी ताका ग्रंथरूप 
दिवपाचो वावर त्या मानान बरोच जाला. 


कोंकणी लोककाणयो (कल्पित काणयो) बरोवन काडून छापपाचो वावर सगळ्यांत 
आदीं केलो तो कोंकणीचे म्हापुरुस “शणै गोंयबाब' (वामन वर्दे वालावलीकार) हांणी. 
आपली घरकात्र श्रीमती शांताबाय, हिणें कथन केल्ल्यो कांय काणयो स्वता बरोवन 
काडून तांणी त्यो तिच्या नांवान “स्वंयसेवक', “नवे गोंय' बी अंकांनी छापल्यात 
लोककाणयांची मूळ घाटणी आनी कोंकणी भाशेचें नीजपण तांणी ह्या काणयांनी 
सांबाळिल्लें आसा. सुमार विसाव्या शेकड्यांतल्या चवथ्या दसकाक साकून ह्या वावराक 
सुरवात जाल्ली दिसता. “इंदिरेल्यो शिरवळ्यो', “दादलो बेइमान की बायल बेइमान ?', 
“सोनसावळें' ह्यो तांतल्यो तीन म्हत्त्वाच्यो देखी. 

सादारणपणान ह्याच काळार आचार्य रामचंद्र शंकर नायक (श्री. राणू नायक) 
हांणी “गोम पै' ह्या टोपण नांवान बरोवन काडून बऱ्योच लोककाणयो “नवें गोंय 
साद” बी अंकांनी उजवाडायल्यात. 'गंवाची सोजी', 'असली बाये कसली', 'वडलांची 
पुण्यताय', “बन्याक गेल्यार बिर्मत फुट्टा, 'कपला5. कपला! ', बी तांणी बरोवन 

काडिल्ल्या काणयांपैकी कांय जावन आसात. तांची आनी शणै गोंयबार्बांची काणयों 
लेखनाची शैली सादारणपणान एकच दिसता. तांणी भुरग्यांखातीरय काय लोककाणयो 
बरयल्यो आनी 'भुरग्यांलो वेद! ह्या नांवान, 948 वर्सा पुस्तकरूपान त्यो उजवाडाकय 
हाडल्यो. ' 

प्रो. लुसिओ रोड़ीगीज हांणीय कांय लोककाणयांक ग्र॑थरूप दिवपाचो वावर 
केल्लो आसा. तांणी पुजायिल्ल्या कोकणी काणयांचो इंग्लिश अणकार 947 वर्सा 
‘Soil and soul and Konkani Folk tal65' ह्या नांवान उजवाडाक आयला. ह्या 
संग्रहांत 39 काणयो आसात. 


श्री. वि.स.सुखटणकार हांणीय 974 वर्सा उजवाडायिल्ल्या आपल्या “8७७ 
and Tellers ० G०३' ह्या पुस्तकांत णव कोंकणी काणयो इंग्लिशींत अणकार करून 
प्रसिद्ध केल्यात. 


ह्या उपरांत गोंयांत लोककाणयांचो जो बरो वावर जाला तो श्रीमती कमलादेवी 
राव देशपांडे हांचेकडल्यान. तांच्या वावराचें फळ म्हुणून 'बा' ल्यो काणयो' (978) 
आनी 'गिजबिजलें' (985) हीं दोन पुस्तकां प्रकाशीत जाल्लीं आसात. 

हालींच्या काळांत गोंयांत लोककाणयांचो नदरेंत भर सारको वावर जाला तो 
प्रस्तूत लेखिकेच्या हातांतल्यान. कोंकणी लोककाणयांचीं आतांमेरेन अभ्यासक-संशोधकांपासून 
लिपून उरिल्लीं जायतीं रुपां तिणें सोदून काडून “सुनापरांत' दिसाळ्व्यांतल्यान उजवाडावपाचो 
उपक्रम सुरू केल्लो आसा. ह्या वावराचें खाशेलेंपण म्हणजे काणयेच्या कथकाच्या 
नांव-गांवासयत, तांची खाशेली कथनशैली तिणें जतन करून दवरपाचो यत्न केल्लो 
आसा. 


गोंयच्या लोककाणयांचीं, मराठींत उजवाडाक आयिल्लीं नांव घेवपासारकीं अशीं 
दोन संकलनां मेळटात. हांतलें एक श्री. पांडुरंग फळदेसाय हांचें “काणी काणी कोतवा' 
(989) हें, जाल्यार श्री. चंद्रकांत गांवस हांचें हुंकार' (995) हें दुसरें. 

कर्नाटकांतल्या उत्तर कन्नड वाठारांतल्या कोंकणी लोककाणयाचें एकूय संकलन 
वा पुस्तक आतांमेरेन उजवाडाक आयिल्ल्याची माहिती ना. ह्या वाठारांतल्यो कांय 
लोककाणयो कन्नड भाशेंत प्रसिद्ध जाल्ल्यो आसपाची शक्यताय आसा. 

दक्षिण कन्नड वाठारांतल्यो लोककाणयो एकठांवन त्यो 'राखणो', 'उमाळो', 
'दिवो' बी अंकांनी कन्नड लिपयेंत कोंकणींत हाडपाचो भोव वावर जाला. हे मदीं 
श्रीमती ग्लेडीस रेगो, श्री. ज्यॉसी पिंटो, श्री. संतोषकुमारी गुलवाडी हांची नांवां 
मुखेलपणान घेवंक जाय. 

केरळांतल्या लोककाणयांचें आजूनय स्वतंत्र अशें पुस्तक कोंकणींत प्रसिद्ध जाल्लें 
ना. मात प्रो. आर. के. राव, श्रीमती लळितादेवी, श्रीमती सुशीला त्रि. भट हांणी कांय 
लोककाणयो बरोवन काडून कांय मासिकांना आनी खाशेल्या अंकांनी उजवाडायल्यात. 

कोंकणी लोककाणयेचीं वैशिश्ट्यां. 


गद्य आनी पद्य अशा दोनृय रुपांनी कोंकणी लोककाणी मेळटा. आतांमेरेन 


हाताक गवसल्ल्या लोककाणयेच्या सुमार देडशीं प्रकारांचो अभ्यास केल्यार तिचीं 
फुडलीं कांय वैशिश्ट्यां नदरेमुखार येतात : 


संवसारीक लोककाणयेकडेन नातें आसा. 


2. जातीय आनी प्रांतीय नदरेन काणयेमदीं वैविधताय आसा, तेचबरोबर सारकेंपणय 
आसा. 

3. कथानकाच्या विशयबदलाप्रमाण कथनशैलींत वेगळेंपण मेळटा. 

4. निर्मिती आनी राबित्याच्या थळाचीं वैशिश्ट्यां घेवन लोककाणी वावुरता. 

5. काणयेंतल्यो घडणुको एक तर वर्तमानकाळांत, ना तर भूतकाळांत घडटात. 

6. कोंकणी वाठारांतलीं कांय खाशेलीं पात्रां घेवन ती वावुरता. देखीक : म्हातारी, 
म्हातारे पोर, फुलगे कलवंत, भट, भटीण बी. 

7. काणयेची सुरवात आनी अंत करपाची खाशेली पद्धत मेळटा. देखीक, “एका 
गांवांत एक - आसता,” अशा उतरांनी काणी सुरू जाता, जाल्यार सोपयतना, 
“असली काणी राजा-राणी, सुणें पिता पेज-पाणी!” अशेतरेचीं कडवीं म्हण्टात. 
(काणयेंतलीं पात्रां आनी तात्पर्याप्रमाण निमाणचें कडवें बदलता.) 

8. सुदारणेपसून पयस आशिल्ल्या कोंकणी समाजांतली काणी अदिक रसाळ आनी 
वर्णनात्मक दिसता. अद्भुततेचे घटक तिचेमदीं चड वावुरतात. 

कोंकणी लोककाणयेंतले कल्पनाबंध 


कोंकणी लोककाणयेंत कर्तो, वस्त आनी घटना अशा तीन रुपांत विविध 


कल्पनाबंध मेळटात. जांतले खुबशे संवसारीक थरारय सांपडटात. अशा कल्पनाबंधांतले 
कांय फुंडें दिल्यात ते प्रमाण आसात : 


है 


काणयेचो नायक हो गरीब, सादो-भोळो आनी खुबदां अर्दपिसो आसप, 
नशिबाच्या बळार वा आपल्यो गांवठी बुद्धी वापरून ताणें अखेरेक जैत जोडप. 


नायकाक ताच्या शूरपणाचें इनाम म्हणून अखेरेक राजकन्या आनी अदें राज्य 
मेळप. 


नायिकेक निमाणें सुंदर राजपुत्र घोव म्हणून मेळप. 


संकश्टाच्या वेळार नायक/नायिकेक एखाद्रे जाण्टे *बायलेन (म्हातारेन) वा 
जाण्ट्या दादल्यान (साधू, गुरू) आदार करप. 


नायकान बायलेचो आनी नायिकेन दादल्याचो भेस घेवन अडचणींतल्यान वाट 
काडप. 


राजाक आवडटी आनी नावडटी अश्यो दोन बायलो आसप. 

राजाचे नावडटे बायलेगेर भुरगें जावप, आवडटेगैर जावप ना. आवडटेत 
नावडटेक आनी तिच्या भुरग्याक पिडप, 

आवडटे राणयेच्या सांगण्यावेल्यान नावडटे बायलेगेलीं जाल्लीं जाल्ली सान 
भुरगीं न्हंयेंत व्हरून सोडपाचें, आनी त्या जाग्यार सोरोप, बेबो वा शिल्ली 
दवरपाचें काम वैजिणीन करप. 

राजाक पुत्रफळ नासप देखून तो आनी राणी दुखी आसप. एखाद्रे दैवी शक्तीचे 
कृपेन तें तांकां प्राप्त जावप. 

जैत जोडूंक गेल्ल्या वा घरांतल्यान फटीचो आरोप घालून घांवडायिल्ल्या 
राजपुत्राक एक, तीन, पांच अश्यो राजकन्या अखेरेक बायलो म्हण फावो जावप. 
निमाण्या पुत्राच्या वा कन्येच्या वांट्याक चड कश्ट आनी संकश्टां येवप. तांणी 
आपले हुशारकायेन आनी चारित्र--पावित्रयाच्या बळग्यार तांतल्यान भायर सररप. 


. राजाचो, राणयेचो वा राकेसाचो बी प्राण एखाद्र्या शेवण्यांत वा वस्तीत आसप. 


तांकां अपाय केल्यार ताका अपाय जावप. 


. दुश्टाचो नाश आनी सुश्टांचो अखेरेक जय जावप. 
. तीन, पांच, सात -- अशा गडया नंबरांक काणयेंत म्हत्व आसप. देखीक : 


एका राजाक तीन पुत्र आसप, एकूच गजाल तिनदां घडप, नायकाचेर तिनदां 
संकश्ट येवप -- बी. 


. 'एकेच तरेच्या घडणुकांची पुनरावृत्ती घडप, वा एकेच तरेची भाशा परत परत 


उच्चारप. 


. भट, भटीण हीं पात्रां सदांच परिस्थितीन गरीब आनी सभावान हावरट आसप. 


राजा वा प्रधानाचे कान फुंकपाचें काम म्हाल्यान करप. 
जनावरांनी मनशांसारकें उलोवप, वागप 


नायक/नायिकेचें लग्न विचित्र परिस्थितींत जनावरांकडेन जावप, जांचें अखेर 
मनशांत रुपांतर घडप 


नायक/नायिकेक जनावरांची भाशा समजुवप. 


- शिंदळकेन वा कलावंतान नायकाक भुलोवन आपल्यागेर दवरप. 


वायट मार्गाक लागिल्ल्या घोवाक बायलेन उजू मार्गार हाडप. 
राकेसान पळोवन व्हेल्ले भयणीची सुटका तिच्या भावान करप. 


धाकट्या भावाचो व्हडले भयणीचेर आनी व्हडल्या भावांचो धाकटे भयणीचेर 
खूब मोग आसप 


. शुल्लक दिसपी जनावरांचो नायक/नायिकेक संकश्टाच्या वेळार मोठो आदार 


जाव्रप 


3. 
. लग्न जावपाखातीर नायक/नायिकेची खाशेली अट आसप. 

. मांवान तळ्यांत धाकटे सुनेचो बळी दिवप. 

. भुकेल्ल्या नायक/नायिकेचें रक्षण गायेन आपलें दूद दिवन करप. नायक/ 

. राकशिणीक वा दुश्ट बायलेक तिच्या स्वताच्याच भुरग्याचें मांस खावपाक पडप. 
27. 


तांबडी भाजी खावन मांस खाल्ल्याचे आनी चिंचारे खावन हाडां खाल्ल्याचे 
भासोवप 


. शकेस/राकशीण देहान मोठी आसलीं तरी बुद्धीन उणीं आसप. तांकां भुरग्यांनी 


वा अर्द पिश्या मनशानय फटोवप. 
राजा/राणयेन सामान्य मनशासारकीं घरगुती कामां करप. 


. राजपुत्र वा सावकारपुत्र आशिल्ल्या नायकान आपलो हट्ट पुराय करून घेवपाखातीर 


घोड्याचे घोडवणेंत वचून लिपून बसप. एका हातान भाकरी खायत आनी एका 
हातान लूत भरतले दासीची ताचेर नदर पडप. 


नायिकेचेर आप्रणें उलयिल्लीं उतरां खरीं करून दाखोवपाचो प्रसंग येवप. 


नायिकेच्या सावत्र आवयन घोवाक सांगून ते गायेक विकून वडोवप. 


. नायक/नायिका नागलोकांतली आसप. 


जनावरांमदीं कोलो सदांच नाडबुद्धीचो आसप. 


. वाग देहान मोठो आसुनय बुद्धीन उणो आसप. 

. नायिकेच्या आंगाक अजापांचीं फुलां फुलप. 

. नायिकेच्या आंगाक असामान्य परमळ येवप. 

. नायक/नायिकेन कोणाच्यानच मोल करूंक जायना असो फुलांचो झेलो गुंतप वा 


रुमाल विणप. 


कोंकणी लोककाणयेंतले संकेत 


कोंकणी लोककाणयांनी खाशेले अशे कांय संकेत दिसतात. ह्या संकेतांवयल्यान 


काणयेंतलीं घडितां घडटात. नायक/नायिकेक आपल्याचेर येवपी संकश्टांची वा 
फायद्याच्या गजालींची ह्या संकेतांवरवीं कल्पना येता. तांच्या संबंदितांकय ह्या संकेतांवरवींच 
शिटकावणी मेळटा देखीक : 


0 


. वैपाराक भायल्या राज्यांत गेल्ल्या राजाच्या तारवाचेर मोतयांचो पावस पडटा 


आनी ताका आपल्यागेर पुत्र जाल्ल्याचो संकेत मेळटा. 


घरांतले तलवारीक कळम येता, दारांतली तुळस बावता, म्हाल दरवंजाक वेर 
येता, दारांत इंगळ्यांचो पावस पडटा आनी नायकाच्या संबंदितांक ताचेर 
आयिल्ल्या संकश्टाची शिटकावणी मेळटा. 

3. राणयेच्या गळ्यांतलें आयावपण (मंगळसुत्र) तुटून तिचें व्होटयेत पडटा आती 
तिका आपल्या घोवाच्या जिविताचें बरें-वायट जाल्ल्याचें कळटा. 

4. राजपुत्राच्या मस्तकावेल्या मुकुटाक खोयिल्लो फुलांचो ` तुरो बावता वा मोडटा 
आनी ताका आपल्या बायलेचें शील भश्टल्ल्याचें होलमता. 

कोंकणी लोककाणयेंतलीं प्रतीकां 

कोंकणी लोककाणयांनी कांय जनावरां वा वस्ती (निर्जीव वा सजीव) खरीतत्वाचीं 
वा पुरुशतत्त्वाचीं प्रतीकां म्हणून आयिल्लीं दिसतात. केत्रा नायक/नायिकेचें मरतकच 
ह्या प्रतीकांत रूपांतर जाता, वा जाय तेत्रा नायक/नायिका स्वताचें ह्या वस्तींत रुपांतर 
करून घेतात. कमळ, पेटी, व्हडें, वाल, माळ, शिल्ली ह्या सारक्यो वस्ती कोंकणी 
लोककाणयांनी स्री-तत्त्वाचीं, जाल्यार नाग, घोड़ो, बेबो, सूर्य ह्या सारक्यो वस्ती 
पुरुशतत्त्वाचीं प्रतीकां म्हणून येतात. 
कोंकणी लोककाणयेंतलीं वर्णनां 

कोंकणी लोककाणयांनी कांय खाशेल्या घडणुकांचें आनी पात्रांचें वर्णन खाशेल्या 
उतरांनी केल्लें दिसता देखीक : 

म्हाताऱ्या न्हवऱ्याचें वर्णन, “पोल्यार पोलो पडलेलो, दांतान दांत झडलेलो, 
केंसान केंस पिकलेलो आनी कमराक सात येंट बादलेलो'” अशें केल्लें मेळटा. 

राजपुत्राची सुंदरकाय, “गोरो गोमटो, किल्ला कोमटो, पानांइतको पातळ आनी 
उदकाइतको नितळ, तोंडार काय चांद-सूर्य नियाळटा'” अशी वर्णन केल्ली दिसता. 

“माडाइतको उंच, नांगरायेदे दांत, सुपायेदे कान, गुळमायेदे दोळे, धमकटें 
पोट” अशें राकेसाचें वर्णन मेळटा. 

घोड्याचो वेग वर्णन करपाखातीर, “असो काय घोड़ो उडटा आनी झाडा उरना 
पान आनी धरणे उरना धुल्ल!” अशी भाशा वापरिल्ली मेळटा. 

“का करतलो कावळो ना, शी करतली शिल्ली ना, कोणाचो शाद ना सरांव 
ना!” अशा उतरांनी अटंग्या रानाचें वर्णन मेळटा. 

“जेवंक-खावंक, न्हेसूंक-पांगरूक घरांत पुषकळ आसा आनी..... एक न्हेसण 
सोडटा आनी एक न्हेसता”' अशेतरेन एखाद्र्याची गिरेस्तकाय वर्णन केल्ली दिसता. 
कोंकणी लोककाणयेंतले निशेद 

नायक/नायिकेन अमुकच गजाल करूंक जायना आशेतरेचे निशेद (७००) 
कोंकणी लोककाणयांनी सापडटात. ह्या निशेदांक मान दिलो नाशिल्ल्यान नायक/ 
नायिकेचो जीव संकश्टांत सांपडिल्लोय पळोवंक मेळटा. देखीक : ह्या संग्रहांतले, 
'दादलो बेइमान की बायल बेइमान?” हे काणयेंत सात भावांक, आठव्या गांवांत 
वचपाची मनाय आसता, तरी पूण ते थंय वतात आनी तांचे हे करणेक लागून तांचो 
जीव संकश्टांत सांपडटा 


न औशि 

ह्याच संग्रहांतले, 'नवरंगी फूल' हे काणयेंत देवरंभेक दिसाची देवलोकांभायर 
रावपाची मान्यताय नासता. पूण, म्हातारे पोरान न्हेसण लिपोवन दवरिल्ल्या कारणान 
ती दीस उजवाडसर मृतलोकांत उरता. ह्या कारणाक लागून तिका देवलोकांची दारां 
सांसणाखातीर बंद जातात आनी म्हातारे पोराची बायल जावन उरिल्लो जल्म तिका 
काडचो पडटा. 
संग्रहांतल्यो लोककाणयो 

प्रस्तूत संग्रहांत एकूण 52 लोककाणयांचो आस्पाव केल्लो आसा. हातूंत गोंयांतल्यो 
22, कर्नाटकांतल्या उत्तर कन्नड जिल्ह्यांतल्यो 7, दक्षिण कन्नड जिल्ह्यांतल्यो 6 आनी 
केरळांतल्यो 47 काणयो आसात, ज्यो विभागावार ह्या संग्रहांत मांडल्यात. 


ह्या संग्रहांतल्यो काणयो, ह्यो लोककाणयेच्या नीतीकाणी, चातुर्यकाणी, हास्यकाणी, 
अद्भुत वा दैवीशक्तीची काणी, सामाजिक काणी, अशा विविध प्रकारांच्यो पती 
दाखोवपी आसात. ह्या शिवाय ह्या संग्रहांतले दर एके काणयेचें आपलें अशें 
खाशेलेंपण आसा. सामाजिक-सांस्कृतिक अभ्यासाचे नदरेन त्यो भोव मोलादीक 
आसात. एखाद्री काणी खंयच्या प्रकारांत आस्पावता हें सांगप तशें कठीणच, कारण 
एके काणयेंत खूब फावट एकापरस चड गूण वावुरतात. ह्या संग्रहांतल्या काणंयांचे 
बाबतींतय अशें घडिल्लें आसा. तरी पृण अभ्यासाचे नदरेन तांचे फुडलेतरेन ढोबळ 
अशें वर्गीकरण सांगूंक मेळटा : 

“एका जोताक बारा जोतां', 'कपला5 कपला !', 'खेतें आनी फुलगें', 'करणी 
तशी भरणी', 'अती आशा गती निराशा', 'गरवी करें', “एक भयण आनी सात भाव", 
'कायळो आनी गुरबजी', 'कायळो आनी किडी', 'कोल्ले आनी कुरलें', 'एकादशीचो 
कायळो', 'बिकलौची काणी', 'खरबशें गरबशें', 'अत्ती आनी पित्ती', ह्यो ह्या 
संग्रहांतल्यो नीतीकाणयो. 

“राजा म्हशीगेर, घोडो जाला', 'खेतें आनी फुलगें', 'माम आनी भाचो', 'सात 
यमदूत आनी गाय', “उपाय आसल्यार शिपाय जावंयेत', 'पातोळ्यांचो रूख', 'मांकड 
आनी रुकाचें बावलें', 'म्हांतारी आनी दुद्दी', “सात पोळे', ह्यो चातुर्यकाणयो. 

'कपली गायो', 'तोरंगी पाडूक', “वडलांची पुण्यताय', “बेत मारलेली काणी', 
“विक्रमादित्य महाराय', “भांगरा पेटारो', ह्यो दैवी वा अतिमानवी शक्तीच्यो काणयो. 

'हुंदराची हुंदुल्ली', “सात माळ्यांची राजकन्या', 'तोरंगी पाडूक', “शेणबावलें 
मेणबावलें', ह्यो माळ काणयो. 'तीसमारखान', 'हांशिल्ले कित्याक तें सांग?' ह्यो 
हास्यकाणयो. | 

'सड्यावयलो राजपुत्र' आनी 'नवरंगी फूल' ह्यो शौर्य काणयो. ह्या काणयांनी 
नायकाचें शूरपण दिसता. 


“स्रीचरत्र आनी पुरुशभाग्य', ''कुंडोकोरकूल', 'जिवलावंती' ह्यो तीनय ह्या 

संग्रहांतल्यो नायिकाप्रधान काणयो. हातूंत नीतितत्व आसाच, तेचबरेबर नायिकेची 
हुशारी, चातुर्य आनी सजनीपण दिसता, 


'इश्णुकन्या' ही मिथककथेचों रुपावळों आशिल्ली काणी, जाल्यार “गया तळे 
आनी 'तळयेंतलो नास” ह्यो दोन काणयों आख्यायिकेच्या भेसांतल्यो. आपल्या मुळ 
रुपांतल्यान कल्पितकाणयेच्या परिवर्तनाच्या अवस्थेंत ह्यो तीनय काणयो आसात. 


'गावपी झाड, भांगराचें उदक, छापत्रभाशी कीर' ही अद्भुतकाणी. 'नवरंगी फूल' 
हे काणयेक, अद्भुत काणी अशेंय म्हुणूंक येता. 'नवरंगी फूल' आनी 'जिवलावंती' 
ह्या दोन काणयांमदीं आपली अशी खास वळख दाखोवपी गृण आसातच त्या भायर 
“दीर्घ काणी' अशें तांचें वेगळें रुपय दिसता. 

ह्या संग्रहांत आस्पाविल्ल्यो सगळ्योच काणयों तश्यो म्हत्त्वाच्यो आसात, तांचें 
प्रत्येकाचें वेगळेंपण आसा, खाशेल्या तत्त्वाचो त्यो प्रचार करतात, हें जरी खरें आसलें 
तरी हांतल्यो कांय काणयो अभ्यासाचे नदरेन चडूच महत्त्वाच्यों आसात. हे मदीं, 
'गावपी झाड, भांगराचें उदक, छापन्र भाशी कीर' ही एक म्हत्वाची काणी. हे 
काणयेचीं समरुपां संवसारभर सांपडटात. सामाजिक आनी मानववंशशास्त्रीय अभ्यासाचे 
नदरेंतल्यान हे काणयेक म्हत्व आसा. 


'नवरंगी फूल' ही काणी लोकसंस्कृतीच्या अभ्यासकांक बरोच विचार करपाक 
लावपी आसा. हे काणयेंत आंगांत असामान्य निर्मिती शक्त आशिल्ली देवरंभा मेळटा. 
तिच्या आंगांक असामान्य परमळाचीं नवरंगी फुलां फुलतात, म्हातारे पोरान केल्ल्या 
नाड करण्यांक लागून तिका देवलोकांचीं तटां बंद जातात आनी नायिलाजान तिका 
ताचो घोव म्हण स्वीकार करचो पडटा.... ह्यो गजाली एकाकाळार दादल्याक समाजांत 
आशिल्ल्या गौण स्थानाचेर आनी बायलेक आशिल्ल्या उंचेल्या मानाचेर उजवाड 
घालपी आसात. 


मानववंशशास्रीय अभ्यासाचे नदरेंतल्यान ह्या संग्रहांतल्यो आनीक दोन काणयो 
खूब म्हत्तवाच्यो. तांतली पयली 'भांगरा केसांची राजकन्या' जाल्यार दुसरी 'इश्णु 
कन्या, | 

भाव-भयण, आवय-पूत, बापूय-धूव अशा नात्याचो धरबंद धरनासतना आदिम 
समाजांत जो मुक्त लैंगिक संबंद चलतालो, तसो संबंद एका काळार कोंकणी 
समाजांतय आशिल्लो म्हणपाच्या सत्य ह्यो दोनय काणयो सांगतात. | 

'भांगरा केसांची राजकन्या' हे काणयेंत भावाक भयणिचें आकर्शण जाता, तर 
'इश्णुकन्या' हे काणयेंत बापायक धुवेची जुवानपणान रसरशिल्ली कूड मोह घालता. 
पयले काणयेंत, राजपुत्राचो आवय-बापूय थोडो विरोध करून शेवटाक भयण-भावाचें 
लग्न करूंक तयार जातात जाल्यार दुसरे काणयेंत, धुवेचें आंग तेंकल्यार आपलें आंग 
फुलता म्हणपाची बापूय स्वताच कबुली दिता. ह्या संदर्भावयल्यान खंयच्यातरी 

काळदेंगणार सेमाजाक अशे संबंद मान्य आशिल्ले म्हणपाचें स्पश्ट जाता. ह्या दोनय 
काणयांनी अखेरेक आयच्या संदर्भात अनैतिक थारिल्ले हे संबंद घडूंक पावनात. पयले 
काणयेंत राजकन्या सूर्याचे ध्यान करता आनी भावाकडेन लग्न लावच्या ऐन वेळार 
सूर्य तिका लग्नाच्या माटवांतल्यान उबारून वयर सूर्यलोकांत व्हरता, जाल्यार दुसरे 
काणयेंत बापायकच धर्म-अधर्माचें भान आशिल्ल्यान तो धुवेक आपल्यापासून पयस 
व्हरूंक लायता. दोनय काणयांचे हे शेवट, मुक्त लैंगिक संबंदाआड समाजान उपरांत 
उबे केल्ल्या सामाजिक आडवणांची जाणीव करून दिवपी आसात. कोंकणी समाजान 
आपलीं आदिम जिवनमुल्यां भिरकावन वडोवन नवीं जिवनमुल्यां आपणालीं त्या 
परिवर्तनाच्या काळार ह्या दोनय काणयांची निर्मिती जाल्ली आसा. 


बायलच सृजन करता, निर्मितीचे क्रियेंत दादल्याचो एक निमित्य म्हुणून प्रवेश 
जाल्लो आसा ह्या आदिम समाजांत घोळणुकेंत आशिल्ल्या विचारतत्त्वाचो प्रभावय 
इश्णुकन्या हे काणयेचेर पडिल्लो पळोवंक मेळटा. दादल्यांनी फटोवन बायलेच्या 
निर्मिती शक्तीचो केल्लो निपात्त आनी तिचेर गाजयिल्लें वर्चस्व, ह्या गजालींच्योय 
कुरवो हे काणयेंत सांपडटात. 


'माम-भाचो', “इंदिरेच्यो शिरवळ्यो' आनी “संसाळी' ह्या तीन काणयांक समाजशास्त्रीय 
अभ्यासाचे नदरेन म्हत्व आसा. हांतले 'माम-भाचो' हे काणयेंत माम-भाचो ह्या 
नात्यामदीं पुरातन काळासाकून चलत आयिल्लें दुस्मानपण पळोवंक मेळटा. पुराणांतले 
कृष्ण-कंस काणयेंत घोळणुकेंत आशिल्ले कल्पनाबंध हे कोंकणी लोककाणयेंतय 
दिसतात. - 

“इंदिरेच्यो शिरवळ्यो' ही काणी घोव-बायलेमदलो संघर्श दाखोवन दिता. लग्नसंबंदात 
एखाद्रो दादलो आनी बायल एकठांय आयलीं म्हुणून तांचे सभावधर्म जुळटात अशें 
ना. वेगवेगळ्या आवडी-निवडीक लागून तांचेमदीं नित्य झगडीं जायत रावतात. केन्ना 
केत्रा ताचो उद्रेकय जाता, हे सत्य हे काणयेंत दिसता. मध्यमवर्गीय समाजाचें चित्रण 
ही काणी करता आशिल्ल्यान आनी मध्यमवर्गीय समाजान बायलेक सदांच दुय्यम 
स्थान दिलले आशिल्ल्यान, हे काणयेंतली बायल ही खाश्ट-झगडाळ आनी दादलो हो 
सादो-भोळो चित्रायलो पळोवंक मेळटा. 


संसाळी हे काणयेंत नणंद-भावजेमदलो संघर्श दिसता. हो संघर्श बरोच पोरणो. 
पुरुशप्रधान संस्कृतीच्या उदेवापासून ताची सुरवात जाल्या. झाडाक लागिल्ली कीड 
कशी हो संघर्श शेकड्यांनी वर्सासाकून समाजाची सवस्थकाच पोखरीत आसा. ह्या 
संबंदान देश-विदेशांत जायत्यो काणयो मेळटात, गोंयांतय बर्‍योच आसात. 'संसाळी' 
ही ह्या संग्रहांत आस्पाव जाल्ली ह्या विशयावेली एकमेव काणी. 

भासशास्त्राच्या अभ्यासाचे नदरेनय ह्या संग्रहांतल्या काणयांक म्हत्व आसा. विंगड 
विंगड वाठारांत आनी विंगड विंगड समाजांत उलयतली कोंकणी बोली, भाशेचे हेळे 
आनी' उतरावळ ह्या काणयांच्या आदारान एकठांय जाल्ली आसा. 

गोंयच्यान थळांतरीत जाल्ल्यो काणयो 

गोंयच्यान कोंकणी मनशावांगडा कितक्यो तरी लोककाणयो केरव्छ-कर्नाटकात 
थळांतर जाल्यो. ह्या संग्रहांत अशा थळांतरीत काणयांची थोडीं रुपा आस्यायिल्लीं 
आसात. | 

'कर्नाटकांतल्यो काणयो' (दक्षिण कत्रड वाठारांतल्यो) ह्या विभागांत अश्यो दोन 
काणयो आसात. तांतली एक 'पातोळ्यांचो रूख' ही, जाल्यार दुसरी “सात भाव आनी 
एक भयण' ही. पयले काणयेचें मूळ रूप गोंयांत “पातोळ्यांचें झाड" ह्या नांवान 
मेळटा, तर दुसरी काणी गोंयांत 'पडवळें आनी भोंवर' ह्या नांवान सांपडटा. 

'केरळांतल्यो काणयो' ह्या विभागांतल्यो तर विक्रमादित्य महाराय' आनी “शेणबावलें 
आनी मेणबावलें' ह्यो दोन काणयो सोडल्यार सगळ्योच काणयो गोयच्यान थळांतरीत 
जाल्ल्यो आसात म्हणपाचें. जाणवता. ह्या काणयांचीं मूळ रुपां आजय गोंयांत 
घोळटिकेंत आसात. 


गोंयच्यान थळांतर जाल्ल्या काणयांचो, थळांतराचे वाटेर थोडो भाग गब्व्व्य, तर 
थोडो नवो भाग येवन तांकां जुळळा. कांय काणयांचे तर दोन कुडके जावन तांतल्यान 
दोन स्वतंत्र काणयोच जल्माक आयल्यात, म्हणपाचें तांच्या अभ्यासावेल्यान कळटा. 
देखीखातीर 'केरळांतल्यो काणयो' ह्या विभागातल्या “सात पोळे' आनी 'कुंडों कोरकूल' 
ह्या दोन काणयांकडेन पळोवं येता. ह्या काणयांचें मूळ गोंयचे 'कुंडेकुंस्कूर' हे काणयेंत 
आसा. 
कोंकणी लोककाणयांच्या जतनाची गरज 

अनादी काळासाकून आपणें आपल्या भोंवतणच्या सैमांतल्यान आनी सृश्टींतल्यान 
जें गिन्यान जोडलें, संवसाराचो रथ वोडटना आपल्याक जे जिणे अणभव आयले, त्या 
सगळ्यांचो सार कोंकणी समाजपुरसान कोंकणी लोककाणयांनी सांठोवन दवरिल्लो 
आसा. हो सार नवे पिळगेक मेळपाखातीर ह्या काणयांचें जतन जावप आज अत्यंत 
गरजेचें. हें जतन निकटें संकलनाच्याच रुपान न्हय तर संवधर्नाच्याय रुपान जावंक 
जाय. कारण कोंकणी लोककाणयो जिवित रुपान कोंकणी जनमानसाचे जिबेर घोळ्ळ्यारच 
तांतल्या साराचें कोंकणी मनशाक खरें आकलन जातलें आनी ह्या काणयांच्या 
रचपाफाटलें समाजपुरसाचें उद्दिश्ट फळादीक जावंक पावतलें. 


आमोणें, केपें, गोंय. जयंती नायक 


i 
एका जोताक बारा जोतां ! 


एक आसलेली म्हातारी. तिगेलो एक पोर आसलेलो. तो सद्दां जोत घेवन 
शेतांत वच आनी म्हातारी मागीर तेका फाटल्यान पेज व्हरताली. 

एका दिसा कितें जालें? पोर सदचेभाशेन जोत घेवन शेतांत गेलो आनी म्हातारेन 
फाटल्यान पेज रांदली. आतां पेजे तोंडाक कितें नाका? तिणें बेगीबेगीन इल्ली चटणी 
काडली, तेतूं दोन मिरयाकण उडयले आनी वांटूंक बसली. वांट्टा वांट्टा पुट्ट करून 
चटणेंतलो एक मिरयाकण उठलो आनी, 

“आवो, दादा पेज हांव व्हरतां! आवो, दादा पेज हांव व्हरतां!”” अशें म्हणूंक 
लागलो. 

“आं रे पुता, व्हर!” अशें म्हणून म्हातारेन बेगीबेगीन वांटलेंत चटणी काडली. 
बुडकुल्यांत बरी पेज घातली, दोनय आयदनां थंय दरवलीं आनी नीड्ट भितर गेली. 
मागीर मिरयाकणान कितें केलें? पेजे बुडकुलो घेतलो माथ्यार आनी पोर जोत 
कोंसतालो थंय शेतांत गेलो. 

“दादो, जोत हांव कोंसता, तूं पेज जेव!”' 

दादो, जोत हांव कोंसता, तूं पेज जेव!” 

तसो दाद उठलो, पेज जेवंक लागलो. आनी मिरयाकण लागलो जोत कोसूंक. 

तर जालें कितें? ते वाटेन एक भट आनी भटीण वतालीं. तेंगेर खूब गोरवां 
आसलेलीं, पृण लडकां-बडकां! दानां दिलेलीं! ते भटणीक म्हातारे पोराले ते खावन- 
जेवन टुणटुणीत जालेले बैल बरे मनांत गेले. मिरयाकणदाद जोत कोंसता तें खंय 
दिसता? आपोआप बैल जोत घेवन चलता काय दिसता. 

भटीण भटाक म्हणूंक लागली, “अहो, बगात! हॅ जॉत कॉणाचें आहे ते! कॉण 
एक माणूस नायी येथे, म्हटल्यार जॉत कशे चलता ते बगा! आमी ते घेवून जावुंया!'” 

“आगे नको! लॉकाचें तें! लॉक आमास मारणार!” 

“काय एक नायी! आमी घेवून जावुंया!'' . 


अटणीन अशें म्हणनाका, भटय तयार जालो. आनी दोगांय लागलीं जोत 
आमुडपाक. 

“जा! जा! धरी जा!” 

अशें म्हणत दोगांय जोत घेवन गेलीं घरा, 

बर्‍या वेळान पेज जेवन दाद जर शेतांत वच तर जोत ना! दादान बावड्यान 
सोद सोद सोंदलें, खंयच जोत ना. कितें करतलो? उठलो आनी माथ्यार हात घेवन 
रडत येयलो घरा. मिरयाकणदादय दादा फाटोफाट घरा येतलो. 

“आवो, शेतांत जोत ना! जोत कोणें व्हयलें!”” 

म्हातारेन सगळी खबर आयकून घेतली आनी मिरयाकणदादाक बरो उलयलो. 
तसो मिरयाकणदाद, “आं! बरें आसा!” म्हणूंक लागलो. “भटान आनी भटणीन जोत 
व्हेलां? राव, हांव एका जोताक बारा जोतां घेवन येतलों!” अशें म्हटलें आनी लागलो 
वचपाक. चलतां चलतां तेका वाटेर एक चिकालो मेळ्ळो. तो कितें म्हुणुंक लागलो, 

“ये मिरयाकणदादो, आज नेटान सो खंय वयता रे?” 

“एका जोताक बारा जोतां हाडूंक!” 

“हांव येवूं ?”' 

ह “यो |?” 

चिकालो आनी मिरयाकणदाद एक जाले आनी मुखार चलूंक लागले, वाटेर 
मेळ्ळो कोलो. तो म्हुणूंक लागलो, 

“आज मिरयाकणदाद, चिकालोमाम खंय वयता तर?” 

“एका जोताक बारा जोतां हाडूंक!” 

“हांव येवूं?' 

“यो!” | 

तिगीय लागले फुडें वचूंक. इतक्यांत मेळळी कुल्लीमावशी. 

“आज मिरयाकणदाद, चिकालोमाम, . कोलोदाद खंय वयता तर?” 

“एक जोताक बारा जोतां हाडूंक!” 

“हांव येवूं 2”! | 

« यो रव 

चौगांय एक जालीं, मार्गाक लागलीं. बर्‍या मुखार गेल्यार मेळ्ळो शेळोदाद. 
तेणेंय बी तशेंच विचारलें, तोवय बी तेचें बरोबर चलूंक लागलो. आनी मुखार गेल्यार 
तेंका तोणोदाद मेळ्ळो. तेज्याफडें गेल्यार वागदाद मेळ्ळो. 

सातय जाणां उठलीं आनी भटाल्या गोठ्यांत गेलीं. जाल्यार कितें जालां? भटान 
गोरवांक गोठ्यांत बांदल्यांत आनी आपूण वचून घरांत न्हिदला. पूण भटणीक न्हीद 
ना. तिका दुबाव, कोणय बैलांक व्हरपाक येत म्हुणून! ती हांथुरणार हेवटेन तेवटेन 
करता. वी 

गोठ्यांत दादाल्या जोताके पळयनाका, मिरयाकणदादाक उमेद जाली. तो म्हणूंक 
लागलो, ““हांव आनी कोलोदाद गोरवांक सोडटात!'''' वागदाद म्हणूंक लागलो, 


एका जोताक बारा जोतां ! 3। 


'हांव फाटल्या दारार रावतां!”” कुल्लीमावशी उठली, तेला उरउळेंत गेली. चिकालोदाद 
उठलो, रान्नींत बसलो. तोणोदाद गेलो फुडल्या दारार रावलो. शेळोदाद मान्न्यांत 
लिपलो. 

वागदादा-कोल्यादादाचो वास लागनाका, गोठ्यांत लागलीं गोरवां धडपडूंक. 
पाडकां हामेतात! गायो हामेतात! बोवाळान भटीण फडफडीत उठली आनी भटाक 
लागली उठोवंक. 

“अहो बगात, गोठ्यांत कॉण तरी आले!” 

“आले? तुज सांगितले न्हवते गे? लोकांची गोरवां आणू नये म्हणून?” 

“आतां आमी काय करणार?” 

“काय करणार काय? पयलीं दिवा लाव!” 

दिवो मेळ्ळ्यार फस्क मेळना. भटीण सांसपीत सांसपीत गेली आनी तिणें 
चुलींतल्या उज्याक फूंक मारली. तसो एक 555 पळय चिकालो उसळ्ळो, भटणी 
दोळ्यांत गोन्बोर पडलो! 

“आ555! म्हाजे दोळे फुटले! म्हाजे दोळे फुटले!'' 

भटणीन बोंब मारली. दोळे चोळत उठली आनी तेल दोळ्यांत घालतली म्हुणून 
तिणें तेला उरउळेंत हात घातलो, जाल्यार कुल्लेन हाताक घट धरली. घे बोंब! 

“प्हाज्या आई ग! म्हाज्या आई ग!” भटान आनी वेळ केलो ना. उठलो तो 
मागील दारांत गेलो जाल्यार वागान एकदम “हाँब्व'' केलें. भटाक न्हेसणांत मुतूंक 
जालें. 

“अगे दिवा लाव! दिवा लाव!” 

“दिवा खंयचा? इथे म्हाजा हात कोणीतरी धरला आहे!'' 

भट थरथरत फुडल्यान गेलो, तर तोण्यान वेळ केला? बडय! बडय! भटाची 
कमर मोडून घातली. 

हेवाटेन भटीण मान्न्यांत दोळ्यार मारूंक पळय उदक काडूंक गेल्ली ती 
शेळ्याचेर पांय निसरून सकल पडली. 

भटीण मारता बोंब निसरली म्हुणून, भट बोंब मारता, 'म्हाजी कंबर मोडली 
म्हुणून!' घे बोंब! सामकी रडारड! 

तेवाटेन मिरयाकणदादान, आनी कोल्यादादान भटाल्या गोठ्यांत आशिल्लीं 
तितकींय गोरवां सोडलीं, दादालें जोतय बी घेतलें आनीं भरभर करून सगळीं भायर 
सल्ली. 

सगळ्या गोरवांक घेवन दादाल्या गोठ्याकडेन येनाका, मिरयाकणदाद म्हुणूंक 
लागलो, “दादो, पळय! एका जोताक हांवें बारा जोतां हाडल्यांत!'' व्हेलीं आनी 
मागीर सगल्यांक दावणींक दिलीं. गोठेभर गोरवां पळोवन दाद बरो उमेदीन जालो. 
“शाब्बाश!'' म्हुणूंक लागलो मिरयाकणदादाक. 


32 काकणी लोककाणयो 


मागीर मिरयाकणदादान, वागदाद, कोलोदाद, चिकालोदाद, शेळोदाद, तोणोदाद, 
कुल्लीमावशी सगल्यांक देव बरें करूं म्हटलें आनी आर्ता तुमकां म्हण लागलो 
आपूण कितें दिवूं? सगळीं म्हणुंक लागलीं, 

“आमकां कांयच नाका मिरयाकणदादों! तुगे जोत तुका मेळ्ळें आमकां सगळें 
पावलें!” मात वागदाद आनी कोलदाद म्हुणुंक लागले,”आमकां एक बडक दी दादो!” 

मिरयाकणदादान म्हातारेपोराकडल्यान एक बडको बैल मागून घेतलो आनी तेंकां 
दिलो. मागीर सगळीं उठलीं. आपआपल्या घरा गेलीं. 

वागदादान आनी कोलोदादान कितें केले? तो बडको बैल घेतलो आनी रानांत 
गेले, बरी शागोती रांदली. कोलो बुद्धीन भोलो! वागाक म्हणूंक लागलो, 

“दादो, तूं शागोती कसो खातलो? तुं जाण्टो जाला नहीं? तुं किते कर? 
मेस्तागेर वच आनी बरे दांत पाजून यो! ना जाल्यार तुज्यान हाडां-बिडां फोडुंक 
जावंचीनात!”” तशें म्हण्टकच वागदादाक खरें दिसलें. तो उठलो. मेस्तागेर गेलो. बरे 
चकचकीत दांत पाजले. 

हेवटेन कोलदादान कितें केलें? शागोती केल्ली तसल्याच तोपभर बरें उदक 
सळसळावन दवल्लें. व्हाळाचेर वचून बरे वांटकुळेच कुपात्तरचे फातर सोदून हाडले. 
उज्या घालून बरे तांबडे जायसर तापयले. आनी वागदादाची वाट पळोवंक लागलो. 

वागदाद येनाका, कोल्याक भायर बसला तें पळोवनं तेणें विचारलें, 

“ये कोल्यो, जाली म्हरे तयारी?” 

“हय दादो.” 

“खावया म्हरे?” 

“हय दादो.” 

“चल बसया तर पाटार!'' 

“बसया!”' 

दोगूय उठले. रांदचे कुडींत गेले. रांदचे कुडींत वचनाका, कोल्यान कितें केलें? 

“दादो” म्हुणूंक लागलो, “तूं जाण्टो जाला नही रे? तूं हातान काडून जेवपाचे 
आनी कित्याक तरास घेता? तूं, आँ कर! हांव बरे मांसागुळे काडून घालता तुज्या 
तोंडांत!'' तसो पाटार बसून वागदादान तोंड बरें “आँ555” केलें. हेवाटेन कोल्यान ते 
तापलेले फांतर काडले आनी मांसागुळे म्हणून वागा तोंडांत घातले आनी शागोतेचो 
रोस म्हुणून वयर खळखळायलेलें उदक वोतलें. वागदाद बाबडो हायूय करूंक पावलो 
ना, हुयूय करूंक पावलोना! फडफडोन फडफडोन थंयच मेलो आनी इतलीय शागोती 
कोल्यान एकल्यान खाली. 

“असलो कोलो बुद्धीन भोलो, वागदादाक नाडून गेलो!” E 


(ही काणी श्रीमती कुशावती आमोणकार, आमोणें, केपें, हिणें कथन केल्या.) 


एक राजा आसता, तेका एक सात जाण कुंवर आसतात. राजा कितें करता? त्या 
आपल्यागे कुंवरांक बरो55 करून वाडयता. तेंकां जाये तें बरेंऽ5 शिकप बी दिता आनी 
एका दिसा ते बरे लग्नाचे न्हवरे जातकच तेंकां बऱ्यो राजागेल्योच कन्या पळोवन लग्न 
करून दिता. 


तर आसा! राजा आनी तेगेले ते सातय कुंवर बरे सुखान, उमेदीन आसात. एका 
दिसा कितें जाता? तर सातया कुंवरागे बायलेलो बापूय येता आनी राजा सांगता, 
आपूण एक चार दीस आपल्यागे धुयेक आवोगेर रावपाक व्हरता म्हुणोन. राजा बरे 
व्हर म्हण्टा. तसो बापूय धुये घेन्न वयता. 


घेन्न गेल्यार कितें जाता? चार दिसांचे आठ दीस जातात. आठाचे पंदरा, 
पंदरांचो म्हयनो जाता. बापूय कन्येक परत हाडून पायना! ते बराबर राजा सातया 
कुंवराक सांगता, 

“बाबा, तुगे मांव काय धुये हाडून घरा पावयना. तेन्ना आतां तूंच मावोड्या वच 
आनी बायलेक घेन्न यो.” 


सातयो कुंवर कितें करता? दिसभराचो आपलो काम-धंदो करता आनी दीस 
पडटरेर बापायन दिले वर्दी परमाण घोड्यार बसोन मावोड्या वचोंक वयता. वचोंक 
गेल्यार तो बरो5$ काळोक जातरेर मावोड्या पावता. 


तर कुंवर भायल्या भायर आपल्यागे घोड़ो व्हरता आनी म्हशी गोठ्यांत बांदता 
आनी मागीर मावोड्या भितर सरता. मांय-मांवाक तेका पळोवन उमेद जाता. मांय तेकां 
हात-पाय धुवोंक बरें हून उदक दिता, पोशेवपाक वालो दिता. बसोंक मांदरो घालता. 
घुर्‌र घुर करून सगळे मेवणे जमतात. भावोजी... भावोजी करून तेची बरी उठ-बस 
करतात, खबर घेतात. कित्याक येयलो काय म्हणोन विचारतात. तेन्ना कुंवर सांगता, 
आपूण बायले व्हरोंक येयला म्हणोन. मांव बरें म्हण्टा, व्हर म्हण्टा तुगे बायले फाल्यां. 
आमी एकदोन दीस चड दवरली तिका, आतां तूं घेन्न वच! 

ते नंतर बरीं जेवणां-खाणां जातात. कुंवराक, तेगे मांय बरी इच-इचारून पोटभर 
जेवण वाडटा. मागीर तो जेवन-खावन सुशेगाद न्हिदता. 

दुसरे दीस कितें घडटा? कुंबर बरो फातोडेर उठा आनी न्हॅयेचे धडेर उत्काडेन 
वयता. हेवाटेन कुंवरागेले सात जाण मेवणे गोली हातांत धेन्न गोठ्यात म्हशी दूद 
काडूंक म्हण बयतात. गेल्यार कितें घडटा? तेंकां म्हशी गोठ्यात तो कुंवरागेलो घोडो 
दिसता. ते एकदम बोवाळ मारूंक लागतात, 

“राजा म्हशीगेर घोडो जाला!... राजा म्हशीगेर,धोडो जाला!” 

उक्ताडेन गेलेलो कुंवर जर परतो यो तर सातय मेवणे, राजा म्हशीगेर घोडो 
जाला म्हणोन बोवाळ मारतात. 

राजा म्हशीगेर घोडो जाला? आब्बा! खंय तर तो? अशें म्हणोन कुंवर जर 
गोठ्यांत वच, तर तेगेलोच घोडो. तेका कळ्ळें कितें घडलां तें! तो मेवण्यांक सांगता, 

“आरे सभाग्यांनो, राजा म्हशीगेर घोडो खंय जाला? तो घोडो म्हागेली! हार्येच 
तो तुमकां आनी तरास नाका म्हुणोन राती व्हरोन गोठ्यांत बांदलेलो!”” 

पूण मेवणे कशेच आयकनात! ते एकसारके बोवाळ मारतात, “राजा म्हशीगेर 
घोड़ो जाला!... राजा म्हशीगेर घोडो जाला!” आनी कुंवराक कशेच घोडों व्हरोंक 
दिनात. 

कुंवराक बायलय नाका जाता आनी कितेंय नाका जाता. तो माथ्यार हात घेन्न बोंब 
मारीत आपल्या घरा वचोंक लागता. 

बरी वाट चलता तो! तर वाटेर कितें जाता? एक कोलो बसलेलो आसता. तो 
कुंवराक रडत वयता तो पळयता. तो इचारता, 

“कितें घडलां तुगेलें? असो माथ्यार हात घेन्न तूं रडत कित्याक वयता?”” 

“कितें सांगों तुका कोल्यो? काल हांव मावोड्या गेलेलो. बरो तिळसानेर पावलो. 
हायें कितें केलें? घोड़ो व्हयलो आनी म्हशी गोठ्यांत बांदलो. आतां सकाळी उठोन 
सोडूं गेल्यार मेवणे म्हणतात, म्हशीगेर घोडो जाला!” 

“अशेऽऽ? बरें आसा! तूं कांय भिनाका. तुगे घोड़ो तुका दिवपाचें म्हाजेर 
पावलें! ....तूं कितें कर? असोच परतो मावोड्या वच आनी मांवाक सांग चवकशी 
कर म्हुणोन!”' 

कोल्यान सांगले परमाण कुंवर वचोन मांवाक सांगता. मांव जाता तयार 
चवकशेक. तो गांवभर लोकांक पुनायता 

बरे सगळे जाण बसतात चवकशेक मळार. राजा बसता, राजागे परधान बसता, 
शिपाय बसतात, राजागे बुदवंत बसता... गांवभर लोक बसतात... आनी कोलोय 
बसता. 

...तर चवकशेक सुरू जाता. राजा पुतांक इचारता, 

“तुमगे बुदवंत कोण रे?” 

“हो पळय55 आमगे बुदवंत!'' अशें म्हुणोन बसलेल्या बुदवंताक मेवणे बोट 
दाखयतात. 


“आतां तुगे बुदवंत सांग रे!'” 
“महागे बुदवंत हो55 कोलो!”' 


कुंवर काडून कोल्याक बोट दाखयता. जाल्यार कितें जाता? कोलो बसलेडेन 
झेम काडटा. 


तें पळोवन राजा इचारता, 
'कितें रें कोल्यो, झेम सो काडटा? राती न्हिदलो ना सारको?” 


'कितें सांगतलो राजधनया? राती दर्याक लागलेलो उजो! तो पालयता म्हणसर 
दीस जालो! न्हिद बी कांयच ना! ...आतां येता झेम!”' 


तें आयकोन बसलेलो सगळो55 लोक लागता खो55 खोऽऽ करून हांसोंक 
राजाकय हांसोंक येता. तो म्हण्टा, “कितें सांगता रे तूं कोल्यो? दर्याक म्हणोन केन्ना 
उजो पेट्टा?” 

““म्हशीगेर जर घोडो जाता, तर दर्याक उजो पेटपाक कितें जालां तर?” 


कोल्यान तशें म्हणनाका, राजा तोंड एकदम बंद! मेवण्यांच्याय तोंडार थापट 
पडले भशेन जाता. ते मुकाट्यांनी धोडो काडून कुंवरा सुवादीन करतात. 


कुंबर तो घोड़ों घेता आनी कोल्या सामको पांयां पडटा, देव बरें करूं म्हण्टा 
तुका. 


कोलो मागीर उठोन आपले वाटेन परत वयता आनी कुंवर आपल्यागेले बायले 
घेन्न घोड्यार बसोन आपल्या राज्यांत वयता. ब 


(ही काणी श्री, जानू गांवकार, कर्ल, केपें, हांणी कथन केल्या.) 

एक फावट एका माकडान येवजिलें की हेर काय मोनजात आनी जीव-जिवकुरां 
आपणाक जाय जाल्लो खावो-जेवो सांठावन दवरतात, तशेच आपर्णेय करचें. जेष्ठ- 
आशाढांतल्या दिसांनी आदूय पार पावसाच्यों दडको येवंक लागल्यों जाल्यार उपास 
काडचे लागचे नात. 


पूण हुपया-वानराक खिणभर बर्‍याची बुद्द येवजलीय म्हणून त्याप्रमाणे हातान 
करणी घडूं नाका? सकाळ जाली रे जाली, ह्या झाडावेल्यान त्या झाडार आनी त्या 
झाडावेल्यान ह्या झाडार उडयो मारपांत आनी वालीक, खांदयांक, गोळव घेवपांत, 
ताका तिनसांज केन्ना जाली तें लेगीत समजनासलें! ताणें विचार केलो, हें शेतकामतपण 
करून उटावळ करचें आनी दाणो-गोटो सांठावन दवरचें काम आपणाक फावरीक यो 
सारकें दिसना. तेन्ना कोणाकूय भागाक घेवन सादता तर पळोवंचें. 


येवजितां, येवजितां ताका मुयेच्या भागाक रावचें, तें बरें, अशें दिसलें. कारण 
झाड आनी पेड म्हणनासताना, वचत थंय, ती सांज सकाळ आपणाल्या उद्योगांत 
आशिल्ली ताका दिश्टी पडटाली. एक दीस ताणें तिका मेळोवन घेतली. 


--मूय मावशे, -ताणें म्हळें, तूं दीसरात एकलीच अशी कश्टता तें पळोवन 
म्हाका तुजी काकळूत दिसता. हांव तुजेकडेन एक उतर घालतां. तुका मानता जाल्यार 
पळे. आमी दोगांय भागा शेत रोवंया. हांव तुका तुगेल्या कामांत बेसबरो पालव दीन. 
चार गोटे मेळटले ते दोगांय सारके वांटून घेवंया. 


मुयेक तागेलें सांगप मानलें. तिणें मनांत म्हळें, हेकडे तेकडेन भोंवतां भोंवतां 
आपणाल्या पायांत गुळे येतात. हाका सभाग्याक देवान लांबलचक आनी घटमूठ 
दांगटां दिल्यांत. आपणाक ऋडाओडी तरी चुकतल्यो. जिवानूय हो सुडसुडीत आसा. 
मातसो “वादयांव' जालोय जाल्यार आपणाक एक वर लागता थंय हाका एक मिनूट 
पुरो. तिणें ताका भोव खोसयेन मान्यताय दिली. 


जालें. शेत खणचे दीस आयलें. भीं, भीं, जावंच्या आदीं मुयेन माकडाक गांदून 


घेतलो आनी म्हळें: -हुपयादादा, गीम वैर आयलो, आतां शेत खणूंक जाय. चल, 
भायर सर. 

--गोटे खालेले कपला गेले; आतां नहंय गे मुये फाऽल्यां! माकडान कपलार 
हात घेवन जाप केली. 


मूय बाबड़ी कितें करतली असल्याक? तशीच दुसर्‍या दिसा आयली आनी ताका 
तिणें आपयलो. 

--गोटे खालेले कपला गेले; आतां न्हंय गे मुये, फाऽल्यां! माकड पिरंगलो. 

अश्यो कितल्योश्योच फावटी जाल्यो. मूय कंटाळली. गीम तर सोंपत आयलो. 
ती आनीक हाच्या नादाक लागचें सोडून आपुणूच शेत खणूंक लागली. 

सगळें शेत खणून जालें. माकडाची जाग लेगीत ना. तिणें रोवपाची सगळी 
तयारी केली. रोव दवल्लो आनी पुना माकडासरी गेली. 

--हुपयादादा, तिणें म्हळें, रोवपाची सगळी तयारी जाली. आतां रोवणेक यो. 

--गोटे खालेले कपला गेले.... माकडान तीच जाप दिली. 

ती आयकून मुयेक जाळ माल्ले. कितें उलोवंचें तेय तिका समजना जालें. रोव 
सुकूंक दितली आशिल्ली? फाट परतून ती घरा आयली. तिणें एकलेनूच शेतांत रोव 
घालो. उदक लायलें. राखण केली. रोप वैर सल्लें. करतां, करतां नडणेचे दीस 
आयले. मूय मनांत उबगल्ली. पुण कोण म्हणं तशें “लटक्याचें आमंत्रण घरलेगीत 
पावचें' म्हणून ती पुना माकडागेर गेली आनी तिणें ताका नडूंक आपयलो. 

--गोटे खालेले कपला गेले... माकाडन आपणालें सदीचें पद गायलें. 

मुयेक वायट दिसलें. पुण अशें न्हय तशें म्हुणूंक माकड तिजेमुखार खंय 
थाल्ला? दोन उडणां भितर मुयेची नदर पावना थंय वचून पालो खायत बसलो! 

मूय गेल्ली तशी परतली. सगळी नडणी तिणें एकलेनूच काडली. 

निमाणें लुवणेचे दीस आयले. “आतां पोर येतलो!” तिणें मनांत म्हळें आनी 
ताका लुवूंक आपयलो. तरी ताणें तिका सदांचीच जाप दिली. 

विटली ती सामकी मनांत. ह्या मुखार कानाक वळ. असल्या अवचिन्नाळ्याचो 
भाग म्हणून नाका. तिणें आपणाभितर निच्छय केलो! 

हेर लोकांनी आपआपणालीं शेतां लुंवलीं. हिगेलें उल्ल्यार गोरवां खातलीं 
आशिल्लीं. सवणीं लागतलीं आशिल्लीं. म्हणटकच कितें करतली? तिणेंच पापणीन 
लुवण करून घेतली. 

उल्ली ती मळणी. “आतां पोर येतलोच” इतलें थंय तितलें अशे म्हणून तिणें 
माकडाक निमाणें आमंत्रण दिले. ताणें तिका येतां म्हणून सांगलें. तें आयकून मूय घरा 
आयली. तिणें मळणी घाली. तण दाळळें. भाताच्यो मुडयो बांदल्यो. तरी माकडाचो 
पत्तो ना. खैंचो पोराक भागाक घेतलो अशें तिका जालें. काय दीस गेले. उपाय नासून 


38 कोंकणी लोककाणयों क. 


तिणें भात सुकयलें. कांडलें, सडलें; तांदळांच्यो आनी कुंड्याच्यो वेगळ्यो वेगळ्यो 
मुडयो बांदल्यो आनी माकडाक वचून सांगलें, 


--“धर्माक येवन तुगेलो वांटो तरी घेवन वच!” 


हें आयकलें तसो माकड उडयो मारीत आयलो. तर मुडयो दाळाक लाविल्ल्यो 
आसात. तातुंतल्यो मोट्यो, मोट्यो दिसल्यो त्यो ताणे उबाल्ल्यो नी घेवन रानांत गेलो. 


मुयेन उल्लेल्यो व्हेल्यो आनी आपणांले रोयणींत दवल्ल्यो. आनी कानाक वळ घालून . 


घेतलो! 

दुसऱ्या दिसा माकडान आपणाली एक मुडी फोडली. पळेता जाल्यार कुंड्याची! 
दुसरी फोडली. तीय कुंड्याची! हाणें पोरान मोट्यो मोट्यो त्यो मुडयो हाडिल्ल्यो. 
खैंच्यांत कितें बांदलां तें हाका खैं खबर आशिल्ले? हागेल्यो सगळ्यो मुडयों 

कुंड्याच्यो जाल्यो!!! 
माकडान कपलार हात माल्ले आनी म्हळें :--कपला5, कपला! अंती फातर 
धोंकला!! | 
('गोम पै' हांणी बरोवन काडून उजवाडायिल्ली ही काणी “साद - आगोस्त - 953/ 
ह्या अंकावयल्यान घेतल्या.) 


| 


है. 


एका गांवांत एक मोठो सावकार आसता. तेगेर ना ना म्हुणून नवसांनी-सवसांनी 
एक पुत्र जल्माक येता. तर तो पुत्र दिशीं-माशीं इल्लो-इल्लो वाडटा. करून करून बरो 
व्हड जाता. व्हड जायनाका, सावकार काडून तेका शाळेंत घालता. तर आसा, तो 
सद्दां उठून शाळेंत वयता-येता. चलूलां! 
करतां करतां तो सावकारपुत्र बरो चौदा-पंदरा वर्सांचो जाता. चौदा-पंदरा वर्साचो 
म्हणजे तो बरो न्हवरो जालो ना? तर कितें जाता? पुत्रागेल्या शाळेंत वचपाचे वाटेर 
एका कलवंताचें घर आसता. त्या कलवंताचें नांव फुलगें. तें कितें करता? उठ्ठा आनी 
आपल्यागेल्या घराच्या दारांत बसता आनी जो पळय कोण मोठो सावकार-सरदार, 
प्रयशेकार ते वाटेन वयता तेका तें भुलयता आनी आपल्यागेर घरात घेवन वयता 
आनी मागीर तेका सामको पिसो करून तेगेलो पयसो-आटको, भांगर -शिंगर काडून घेता. 
आनी पिसो करून आपल्यागेरच दवरता. सामकोच नाका जातकच, इत्सा भागतकच तैका 
घरांतल्यान धांवडायता. 


तर ह्या कलवंताक, एका दिसा दारांत बसलेकडेन वाटेन तो सावकारपुत्र शाळेंत 
वयतना दिसता. गोरो-गोमटो, वयाययलो' तो पुत्र पळयनाका, कलवंत सामकेंच 
मनशांक उरना. तेच्या मनांत तो सामकोच भरता, आनी तें म्हण्टा कितें? कसोय 
करून ह्या पुत्राक भुलोवन आपल्यागेलो करूंक जाय. आजमेरेन ना ना तरेचे दादले 
आपणे पळयले, पूण असलो वयावयलो आनी सुंदर दादलो आपणे पळयलो ना. तें 
कितें करता? लडयता एक तकली आनी शाळेच्या दारांत एक पान-विड्याचें दुकान 
थाट्टा. तर सावकारपुत्र तो! पान-विड्याचें दुकान पळयनाका, वयता थंय पान-विडे 


` घेवंक. 


फुलगें कलवंत कितें करता? बाकीच्या सगळ्यांक पयशे घेवन विडे दिता आनी 
त्या पुत्राक फुकट दिता आनी तेचेकडेन सामके लाळेगोळे करता, तेच्या केंसाचेर हात 
वोडटा, तेच्या फाटीचेर हात भोंवडायता....! 


अशे जायते दीस जातात. करतां करतां पुत्र सामको भुलता कलवंताक! कलवंत 


।. वयावयलो - तरणो, जुवान 

उड़ा, तेका घेवन आपल्यागेल्या घरा वयता, विड्या दुकान-बिकान सगळें सॉडटा 
थंयच. तेका तें खंय जाय आसता? तेका जाय आसता सावकारपुत्र! 


हेवाटेन कलवंतागेर पावतकच पुत्र शाळाय विसरता आनी घरय विसरता! तेका 
बरपाचीय याद उरना आनी आवय-बापायचीय याद उरना! तो रात-दीस कलर्वताल्याच 
घरांत पडून रावता. 


तेवाटेन सावकाराक सामको खेद जाता. तो आपल्या चाकराक धाडटा, दासयेक 
धाडटा, बायलेक धाडटा, शेवटी आपूण वयता, ना ना परीन पुत्रक समजायता घरा 
यो म्हणोन. पूण शे! पुत्र कोणालेंच आयकुवपाचें मनस्थितीत ना. तो आसा कलवंताक 
वेंग मारून. , 

सावकाराक कितें करचें? कसो पुत्रक घरा हाडचो? कायच तकलेंत येना. तो 
बरो येवजीय येवजीय येवजिता. आनी मागीर पुत्राचें लग्न करपाचें थारायता. बायलेवोडीन 
लंग्न जातकच येतलो म्हण्टा घरा. 


रोकडोच दुसरे दिसा पुत्राक कन्या पळोवन लग्नाचो लागींचो म्हूर्त काडटा आनी 
कन्येचो एक फोटो काडून घेवन चाकराकडल्यान पुत्राक धाडून दिता. धाडून जर दी, 
फुलगें कलवंत चाकराक पुत्राक मेळूंक दिना. सांगता, 

“तूं पुत्रक मेळपाची कांयचा गरज ना! हांव दाखयता तेका तो फोटो! आनी 
फाल्यां तेका लग्नाक घरा धाडून दितां!” 

चाकर कितें करतलो? बरें म्हण्टा आनी फाटीं परतता. घरा वयतकच सावकार 
विचारता, 

“पुत्र मेळळो ?”” 

चाकर भंयान “हय सायबा, मेळळो!'” म्हण्टा. : 

“दिलो मरे तेका फोटो?” 

“ह्य!” 

“येता मरे तो लग्नाक?” 

“हय, येता खंय तो सायबा!” 

तसो सावकार बरो सुशेग जाता आनी लग्नाचे तयारेक लागता. 

हेवाटेन कितें जाता? कलवंतान जर फोटो पळय, तेचें दोळे सामके घुंवतात. 
कन्या सामकी देवलोकांतली रंभा कशी! फोटो जर इतको सुंदर, तरु. कन्या कितली 
सुंदर आसतली? हो फोटो पुत्रान पळयत जाल्यार तो एका घटकेक खंयचो, एका 
पळाक हांगा रावचो ना! 

कितें करतलें? फोटो दाखयनासतनाय रावूंक जायना. लग्नाक पुत्र पावलोना तर 
सावकार आपल्याक दवरचोना, राजाक सांगून वडयतलो बंदखणींत काडून. कलवंत 
कितें करता? दाव्या दोळ्यांतलें अश्शें काजळ नाकटान काडटा आनी फोटवांतल्या 


खेतें आनी फुलगें 4॥ 


कन्ये एका दोळ्याक लायता आनी तिका करता एका दोळ्यान कुड्डी. मागीर उठ्ठा, घेवन 
वयता तो फोटो पुत्राकडेन. म्हण्टा, 

“हे पळयात, तुमगेल्या बाप्पान, तुमगेलें लग्न थारायलां. हो पळय कन्ये फोटो 
धाडला तुमकां!” 

पुत्रान फोटो पळय जाल्यार कितें? पुत्राची मस्तकाची शीर तट्टटा. बापायन एका 
दोळ्यान कुड़े कन्येकडेन आपली सोयरीक केल्या काय म्हण्टा. ना वच्चो म्हण्टा 
आपूण लग्नाक. कलवंत तशें तकलेन शाणें आसता. तें जाणा पुत्र लग्नाक गेलो ना 
जाल्यार सावकार आपल्याक दितलो लडो म्हणून. तें कितें करता? पुत्राक सांगता, 


“शी! शी! तुमी असलीं पिशेपणां करनाकात! लग्नाक जर गेलेनात तुमची शी: 
थू: जातली, आनी तुमचेबरोबर म्हजीय बी! तुमी कितें करात? जशाक तशे वागात! 
बाप्पान तुमकां कुड्डी व्हंकल पळयली नही, आतां तुमी ते कन्येचें तोंडच पळयनाकात.'” 

पुत्र आसताच सामको कलवंताच्या मुठींत! तो तेज्या उतराभायर वयता? तो 
कलवंत सांगता तशेंच करता! लग्नाच्या वेळार, म्हणजे म्हुर्तावेळार, भटान, “'व्हंकलेक 
हाडात! व्हंकलेक हाडात!” अशे म्हणनाका, आनी व्हंकल मांटवांत येयली अशें 
करनाका, पुत्र बोल्सांतलो रुमाल काडटा आनी दोळ्यांक पट बांदता. 

भटाक-लोकांक कायच कळना, पुत्रान रुमाल दोळ्यांक कित्याक बांदलो म्हणून! 
बरें, विचारूंक गेले, तर हेवाटेन म्हुर्ताचो वेळ चुकता. कितें जाता तें जावूं, कितें 
घडटा तें घडूं, म्हण्टा भट आनी न्हवर्‍या-व्हंकलेक एकमेकांक माळ घालूंक लायता, 
मंत्र-शात्र करता आनीक लग्न लायता. 

एकदाचें लग्न लागनाका, पुत्र थंय खंय रावता, तो बायलेक थंयच सांडटा आनी 
तडक धरता कलवंता घराचो मार्ग! कलवंत सामकें दारांत पुत्राची वाट पळयत बशिल्लें 
आसता. तें पुत्र अर्चा रस्त्यार दिसतनाच मुखार धांवता, तेका सामको वेंगा धरून घेवन 
घरांत हाडटा आनी विचारता, 

“हांवें सांगलेलें तशेंच केलें न्ही तुमी?” 

“हय हय! सगळें तुवें सांगलेलें तशेंच केलें 

बरें केलें म्हण्टा तुवें, आनी कलवंत सामके उमेदीत जाता 

तर पुत्र परत कलवंतागेर पडून रावता 

os. न तें जाता? लग्नाक येयलेलो सगळोच लोक दुखी जाता. पुत्र गेलो 
आतां कोणाक पडलां? सगळो लोक, सोयरो-धायरो उठलो तशा- 
तसो आप-आपल्या घरा परतता. रांदप-जेवण सगळें वयता पेड्यार जावन. 

सावकाराचे तोंड तर सामकें पळोवपाचें ना जाता. तो बसता हांथरूण घेवन. ती 
कन्याय सामकी दुखी. पृण कितें करतली? लग्न तर जाली. आतां उपाय ना. बाबडी 
आज ना फाल्यां पुत्र कलवंतागेर साकून परत घरा येतलो म्हण वाट पळयता. 

एक दीस वयता... दोन दीस वयतात... करतां करता म्हयनों, स म्हयने जातात. 
पूण घोव घरा परतना. ती सामकी खेदान सुकून सुकून बडी जाता. 

जाल्यार कितें जाता? तिगेलें एक खेतें आसता. सामकें भुरगेपणांत साकून 
पोशिल्लें तिणें तें! घोवागेर येतना बरोबर हाडलेलें आसता तिणें. तर तें खेतें एका 
दिसा तिका विचारता, 


“धनिणी, कितें जालां तुगेलें? अशी सुकून सुकून बडी कित्याक जाल्या तुं?” 

“कितें सांगतलें बाये तुका? तुवें पळयलां, लग्ना-माटवांतल्यानच तुगेलो धनी 
म्हाका सोडून त्या कलवंतागेर वचून पडला तो! आज स म्हयने जायत येवले, तेचें 
तोंड ह्या घराचे दिशेक जायना!” 


“तूं कांयच भिनाका!” अशें म्हणोन खेतें ते कन्ये सांगता. “कलवंतागेर साकून 
धनयाक घरा हाडपाचें म्हजेर पावलें! मात तुं कितें कर, बरी दोन पडी चण्यांदाळ 
उकड आनी म्हाका दी. मुखार कितें करपाचें तें हांव पळयतां!* 

कन्या रोकड्या रोकडी खेत्यान सांगलेले परमाण दोन पडी दाळ उकडटा आनी 
खेत्याक ती दिता. खेतें ती बरी बसून खाता आनी तिळसांज जशी जाली, उड़ा आनी 
दपत-दपत कलवंताच्या घराकडेन वयता आनी हळूच जनेलांतल्यान तेगेल्या न्हिदपाकुडींत 
भितर सरता आनी पलंगापोंदा लिपून बसता. | 


रात जशी जायनाका, पुत्र आनी कलवंत दोगांय बरी जेवता-खातात आनी 
न्हिदपाक कुडींत येतात. 


तेंगे सदची संवय किते? जेवन-खावन कुडीत येतकच पलंगार बसून बरे पान- 
विडे मोडप आनी पगडो खेळ खेळप. 


कलवंत आजय उड़ा, पुत्रक तबकडेंतले पान-विडे मोडून दिता, आपृणय एक 
खाता आनी पगडो खेळ_खेळूंक पाट मांडटा. आनी हें करतना तें आनी पुत्र बरी 
हांसतात, मुझतात. चलूलां ! 

जाल्यार हेवाटेन कितें जाता? खेत्यान पळय जी दोन पडी उकडिल्ली. चण्या 
दाळ खाल्ली, ती तेगे पोटाक सामकी उसू उसू करता. तेका सामकी वाय जाता आनी 
फुस्स फुस्स करून ती भायर सरता. 


पयली फावट उस्‌ करून वाय भायर सरनाका, पुत्र कितें करता? तेका सामकी 
घाण येता. फुलग्यानच केलें म्हण्टा हें कर्म! हळू कलवंताक दिश्टी पडनाशें करून तो 
नाकाक धरता! मात्सो वेळ वयता आनीक पयली परस चड व्हडली वाय खेत्याक 
सुट्टा. पुत्राच्यान सोसूंक जायना. तो आतां सारकोच नाक धरता... एक एक करून 
खेतें वायेर वाय सोडटा... आनी पुत्राच्यान सामको घाणी-फुस्क्यां वासान रावूंक 
जायना. पूण कितें करतलो? कसो म्हण्टलो कलवंताक तोंडार! तेचें खेळांतय लक्ष 
लागना. बेश्टोच तो गडायता. 

कलवंताचीय तीच गत जाता. तेका दिसता पुत्र फुस्क्यो घालता. कितें करतलें? 
कशें म्हण्टलें तेका तोंडार! नाकाकय धरल्यार पुत्राक अपमान जायत म्हण भ॑य. तें 
सामकें उस्वास कोंडून दवरून बसता. 


खेत्यागेली वाय सोडप चालूच आसता... करतां करतां पुत्राच्यान आनीक आनीक 
सोसूंक जायना, तेची सामकी गांठ विट्टा. तो पिट्टीच करून उठून उबो रावता आनी 
म्हणटा, 

“विटलो! सामको विटलो तुजेर हांव फुलग्या!” कलवंत आयकूंकच पडटा. तें 
विचारता, “कितें जालें? कितें केलें हांवें ?”' 

'कितें केलें म्हणोन आनी तोंड घेवन विचारता? सामकी बुरशी बायल खंयची? 
हांव दादलो मनीस हांगा आसा म्हणोन बुसोन पळयनासतना घाणीर घाणी घालता?” 

कलवंत म्हण्टा, “हांव? आपृण घालता घाणी आनी म्हजेर घालता?” 


कलवंतान अशें म्हणनाका, पुत्रागेलें तापता, “आगो चुतडा, आपलें कर्म काडून 
म्हज्या माथ्यार थापता?'' 


हांव तूं, हांव तूं करतां करतां पुत्रागेलीं आनी कलवंतागेलीं झगडीं पेट्टात. हेवाटेन 
खेतें बरें पलंगापोंदाक लेप कशी खुराक चिकटता आनी एके वाटेन आपल्यागेलो 
परमळ सोडीत रावता आनी दुसरे वाटेन पुत्रागेलीं आनी कलवंतागेलीं झगड्यांची मजा 
पळयता. 


पुत्रागेलीं आनी कलवंतागेलीं झगडीं करतां करतां मोठ्यार पडटात आनी शेवटाक 
पुत्र म्हण्टा, “तुज्यासारके बुरशे बायले म्हऱ्यांत म्हाका रावपाचें ना! हांव चल्लो म्हज्या 
घरा!” 

तशें कलवंत भिता, तेच्या पांयांक धरता. “नाका सायबा, तुमी वचनाकात! जाय 
जाल्यार हांव म्हण्टा, हांवेंच केलां हें कर्म म्हणोन!” 

पुत्र हेंच्च म्हणटा, “आतां आनी तुजें हांव कांयच आयकुवपाचेर ना. हांव चल्लों 
म्हणल्यार चल्लों घरा!” पुत्र तडक उठ्ठा आनी घरा येता. घरा जर यो, तर कितें? 
बायल सामकी सुंदर, देवलोकांतली रंभा कशी! पुत्राक कळटा, कलवंतान नाडबुद्धी 
केल्यो म्हणोन. 

आगो रांडला, म्हण्टा, असलीं फटींगपणां करता? काय बरी सुंदर कन्या 
आसतना, कुड्डी म्हणोन म्हाका दाखयता. हांव अत्तपर तुजें केन्नातोंड पळोवपाचेर ना! 

मागीर पुत्र ते कन्येबरोबर बरेतरेन रावन संवसार करता. 


आनी तें खेतें? कन्येक तेका खंय दवरू आनी खंय नाका जाता. ती तेका बरे 
भरजरी कपडे शिंवता, बरें भांगर-शिंगर करता आनी बरें आपल्या भुरग्याभशेन मुखार 
वाडयता. ! क 
(ही काणी सर्गेस्त श्रीमती रमाबाय नायक, आमोणें, केपें, हिणें कथन केल्या.) 

एक कुमार आसलेलो आनी एक कुमान्न. तेंकां एक ल्हान देड वर्साचें चेडूं भुर 
आसलेलें. तर एक दिसा कुमारान कितें सांगलें बायलेक? “आगे, आमी मडक्यो 
करपाखातीर माती काडपाक या!” 


“या!” म्हण लागली ती. खोरें घेतलें, पाटलो घेतलो, त्या चेडवा हांडीर माल्लें 
आनी कुमारा फाटल्यान रानांत माती काडपाक गेली. माती काडूं तर वच, खूब माती 
काडली दोगांयनीय, पाटले भल्ले आनी माथ्यार घेतले. जाल्यार कुमान्नीच्यान चेडवा 
हांडीर घेवपाक जायना. तिणें त्या कुमाराक कितें सांगलें? चेडवा आपल्या हांडीर दी, 
नाजाल्यार तें पाटें आपल्या माथ्यार दी! त्या बराबर कुमार उसळ्ळो. म्हणूंक लागलो, 


“तूं त्या चेडवा घे, नाजाल्यार पाटें घे! तूं राव, नाजाल्यार तूं यो!” 


'कुमार लागलो चलपाक, फाटल्यान पळयनासतना. आनी हेवाटेन जाली रात. 
पाटें जर घराकडेन व्हरना, तर कुमार लागतलो बडोवपाक! कुमान्नीन चित चिंत 
चिंतलें आनी पोरा काडून त्या झाडांत उडयलें, पाटें माथ्यार घेतलें आनी घरा गेली. 
चेडूं बाबडे रडटा ऊं आँ55! ऊँ5 आँ55! करून. कोण आसा त्या रानांत? इतल्यान 
तेवाटेन देवाल्यो कपली गायो वताल्यो. तेणीं तो सरांव आयुकलो. तें भुरगें रडटा खंय 
तें त्यो सोदीत गेल्यो. त्या गायांमदीं एक व्हियेल्ली गाय आसलेली. तिणें कितें केलें? 
बरें त्या चेडवाक दूद पाजयलें. पोट भरनाका, तें चेडूं रडपाचें थांबलें आनी बरें उल्लें. 
गायो उठल्यो आपआपल्या गोठ्यां गेल्यो. 


सकाळीं उठून त्यो परत्यो रानां येयल्यो आनी त्या चेडवा सोदीत त्या झोपा 
गेल्यो. पळय तर चेडूं बरें खेळटा. तेणी परतें दूद दिलें. अशें करून सकाळ-सांजवेळ 
त्या गायांनी त्या चेंडवा दूद दिवप. अशे जायते दीस गेले. बरें दूद पिवन तें चेडूं व्हड 
जालें, बरें गुटगटीत जालें. व्हड जायनाका, तें चेडूं त्या गायांबरोबर लागलें फिरूक! 
अशें करतां करतां बरें चार-पांच वर्साचे जालें. तशें त्या गायांनी व्हरून त्या चेडवाक 
आपल्या देवाल्या गोठ्यांत दवल्लें. 


करून करून तें कुमारालें चेडूं बरें धायेक वर्साचें जालें. एक दीस कितें जालें? 
तेवाटेन सकल्ल्यान एक राकेस येतालो. त्या राकेसान त्या चेडवा पळयलें. आं! 
म्हुणूंक लागलो, हें चेडूं बरें आसा. बरी कुरकुरीत: तवशा निरपी कशी! उठलो आनी 

त्या चेडवा खावपा येयलो. तो तसो येयनाका, चेडूं भिलें. तेणें केन्ना मनीस खंयचो 
आनी राकेस खंयतो तो पळयला? तें वाडलेलें त्या कपली गायांमदीं! बेगी-बेगीन तें 
भितर धांवलें आनी वोग्गी दार धांपून रावलें. तसो राकेस तिडकीन दार धुकलूंक 
लागलो. 

“बाय! बाय! दार काड!” अशें म्हुणूंक लागलो. देवाक तेची काकळूत येयली 
थंय एक झाड आसलेलें, देव त्या झाडाचेर गेलो आनी झाडा तोंडांतल्यान उलोवंक 
लागलो 

“नाका गो बायो. राकेस तुका खातोलो! 

त्या बराबर राकेसा अस्सो55 राग येयलो! गेलो तोच एक फांपार माल्लो 
झाडाचेर आनी झाड मोडून वडयलें. आनी परतो येयलो आनी म्हुणूंक लागलो, 

“बाय! बाय! दार काड!” थंय आसलेलो एक माड. त्या माडान म्हटलें, 

“नाका गो बायो, राकेस तुका खातोलो!”” राकेसा परतो राग भल्लो. एक फांपार 
माल्लो आनी माड मोडून वडयलो. इतलें म्हणसर तिळसांज जाली. गायो येवपा वेळ 
जालो ना? आतां म्हुणूंक लागलो, फाल्यां येतलो आनी खातलो! 


थोड्या वेळान गायो येयल्यो. येताच तेंकां राकेसा वास येयलो. शेर्त! कोण तरी 
राकेस येयला हांगा! तेणी राकेसा पावलां पळयलीं. आनी बायू खंय आसा तर? 
'हाम्मा!' “हाम्मा!' करीत तीं बायू सोदूंक लागलीं. जाल्यार बायू गोठ्यांत लिपून आसा. 

बरें सगल्यांनी बायू चाटलें, लेवलें आनी कितें जालें काय म्हण विचाल्लें. तशी 
बायून सगळीं खबर त्या गायांक सांगली. तसो गायांक सामको राग भल्लो. फाल्यां 
दाखोवया बरें म्हुणूंक लागल्यो त्या राकेसाक. दुसऱ्या दिसा उठल्यो आनी गोठ्यांत 
लिपून रावल्यो, रानांत चरूंक बी कांय गेल्योनात. हे वाटेन राकेस बरो सकाळीं 
उठलो, तोंड-बिंड धुलें, दांत पाजले आनी मोठ्या उमेदीन त्या बायूक खातोलो म्हुणून 
येयलो. 


गोठ्याकडेन पावनाका, नीट्ट वयर माळ्यार गेलो आनी “बाय बाय! दार काड!” 
म्हुणूंक लागलो. थंय आसलेलें एक आंबाड्या झाड. तेज्या कानार राकेसालीं उतरां 
पडलीं. तेणें बेगी-बेगीन म्हटलें, “नाका गो बायो, राकेस तुका खातोलो!'' 


आंबाड्यान तशे म्हणनाका, राकेस गेलो तो आंबाड्याचेर एक फांपार माल्लो 
आनी आंबाडो मोडून वडयलो. अशे तरेन आनी एक झाड मोडलें... आनी एक झाड 
मोडलें, करून करून भोंवतणचीं सगळीं झाडां-झुडां मोडून वडयलीं. सगळो निपात्त 
केलो! आतां कितें करतलो? दार मोडटलो म्हुणूंक लागलो. एक फांपार माल्लो आनी 
दार मोडून वडयलें आनी भितर गेलो. भितर वचनाका, चेडवाक दूद दिताली ती गाय, 
तेची आवय जाली ना? तिणें राकेस भितर सरताच तेचेर पयलो शिंगाडो माल्लो. 
मागीर दुसरेन, तिसरेन...! अशें करून करून, सगल्यांनी शिंगाडे मारून त्या राकेसाचें 
कमर मोडलें, हात मोडले, पांयें मोडले, तकली फोडली आनी सामकें लुंड करून 
तेका पयस रानांत शेंवटून दिलो. | 

रानांत पडनाका, अत्तपर म्हु्णुंक लागलो, आपूण आनी ह्या रानात थाय 
दिवपाचेर ना! अशें म्हणले आनी जीव आसल्यार भीक मागून खायन म्हण राकेस 
पळून दुसऱ्या रानांत गेलो 
मागीर त्या गायांनी त्या बायुलाक, “तँ आतां सुशेग राव!” अशें सांगले आनी 
त्यो उठून रानांत चरूंक गेल्यो 
अशे बरे सुशेगादीन आनी कांय दीस गेले. तें बायू आनी थोडें व्हड जालें. एक 
दिसा तेवटेन एक राजपुत्र आपल्या चार-पांच जाण शिपायांक बरोबर घेवन शिकारे 
येयलो: भोंवतां भोंवतां त्या राजपुत्रान पळय अशी55 तकली वयर केल्ली, तेका वयर 
' माळ्यार तें बायू दिसलें. तेका तें बरेंऽ5 मनां गेलें. आरे देवा! म्हर्णुंक लागलो, काय 
बरी ही कोणाली कन्या! कोणें काय देवा ह्या रानांत हाडून सोडल्या?” राजुपत्र मुखार 
गेलो, तशें बायू तेका पळोवन भिवन पळ्ळें. तेका दिसले, होवय कोण राकेस येयला 
म्हण. तेन्ना राजपुत्रान तेका सांगलें, “भिनाका बायू! हांव तो राजपुत्र!” आनी 
आपल्या शिपायां तेणें वर्द दिली की त्या बायु आमी घरा व्हरया म्हण. बरी पालखी 
हाडली आनी त्या बायू तेतूंत बसोवन आपल्या घरा व्हेलें आनी व्हरून आपल्या 
आवय-बापाय सुवादीन केलें. 
राजपुत्राल्या आवय-बापायक त्या बायू पळोवन बरी उमेद जाली. तेणी दासीक 
सांगून तेका बरें न्हाणयलें-धुणयलें. बरें जेवंक-खावंक घातलें, बरे वस्त्र-अळंकार तेका 
घालूंक दिले. अशे तरेन बायू तेंगेर बरें उल्ले. दोन-तीन वर्सा गेलीं, आतां बायु 
लग्नाची व्हंकल जालें. बरी राजकन्या कशें दिसूंक लागलें. | 
राजपुत्राले आवयन मागीर कितें केलें? बायूक आपल्या पुत्राकडेन लग्न केलें 
आनी आपली सून म्हण तेका घरांत दवल्लें. बायू बरे उमेदीन मौज-मस्कर्‍यो करून 
थंय रावूं लागलें. हळू हळू तेका मनशांची भाशा कळपाक लागली. रीत-भात समजुंक 
लागली. असो कांय तेंप गेलो, बायूक आपल्या आवयची आनी त्या गायांची याद 
येवंक लागली. एका दिसा तेणें राजपुत्राक सांगले, आपल्याक आईकडेन व्हर म्हण. 
तर तुजी आवय कोण? “गाय!” 
“गाय?” 
“हय! म्हाजी आवय गाय!” मागीर बायून सगळी खबर राजपुत्राक सांगली. 
राजपुत्राच्या दोळ्यांत सामकीं दुकां भल्ली. 
“चल या, तुगेल्या आवयकडेन!” म्हुणूंक लागलो. तेणें बायू घेतलें आनी गेलो 
रानांत त्या गायांकडेन. बायू पळनाका, त्यो गायो सामक्यो आयल्यो धांवून आनी 
हाम्मा! हाम्मा!”” करून लागल्यो चाटूंक तेका. बायूनय तेंच्या गोमटे सामकी घट 
पागडी माल्ली आनी हो55 हो55 करून लागलें रंडूंक. . 
बरो वेळ चाटून-ल्हेवन जायनाका राजपुत्र बायू घेवन घरा येयलो, गायो उठल्यो, 
रानां गेल्यो. त्या राजपुत्रान मागीर तें रानांतलें घर काडून आपल्या चाकरांक दिलें आनी 
तो बायू घेवन आपल्या राज्यांत सुखान रावलो. + 


(ही काणी श्रीमती कुशावती आमोणकार, आमोणें, केपें, हिणें कथन केल्या.) 

एका गांवांत एक माम आनी एक भाचो रावतालो. भाचो आसलेलो गरीब, माम 
आसलेलो गिरेस्त. दोगुं ते एकमेकांक सांबाळून आसलेले. मामान कितें करप? खंयीय 
कामां-धंद्या वचप आनी आपल्यालीं गोरवां भाच्याक राखपाक सांगप. भाच्यान कितें 
करप? तेणें वयर मड़ेर एक वंय केल्ली, ते वंयेंत व्हरून मामालीं गोरवां घालप आनी 
मामान पळय आपल्याक जी गाय दिल्ली, ते गायेक बरी चरवण आसा थंय व्हरून 
चरोवप! 


अशें करून करून मामालीं गोरवां आसा तीं सामकीं भागलीं. वाडीत घातलीं 
म्हण्टगेर तीं भागचीं ना तर कितें जातलीं? तर ही भाच्यागेली गाय बरी टुण्ण आसा. 
मामाक गूढ जालें. कितें तरी घडटा ते पळोवया म्हणलो. भाच्या सांगले, आज आपूण 
वयता म्हण गोरवां घेन्न मड़ेर. भाच्यान बरें म्हटलें. माम उठलो, -गोरवां सोडलीं आनी 
घेन्न गेलो चरोवपाक. जाल्यार कितें घडलें? मामागेलीं सगळीं गोरवां गेलीं वाडयेंत 
आनी भाच्यागेली गाय गेली चरवणाक. “आरे चोरा!” म्हुणों लागलो, “अशें 
करता?”' मामा माल्ली भिरभिरी. आपलीं विशेक गोरवां मरपाक तेंकलीं, तुगेली एक 
गाय बरी उरोन कित्या उपेग? एक फांतोर उबाल्लो, गाये नाकार घालो, गाय 
आक्ताक मेली. उठलो आनी घरा येयलो. भाच्याक सांगले, “भाच्यो, तुगे गाय 
कश्शीच वाडये वचना जाली. एक फांतोर माल्लेलो ती मेली!” 


भाच्यान मड्रेर वचून पळय जाल्यार गाय खरेंच मेल्या. मेली म्हणटकच किते 
करतलो? तिये चामडें काडलें आनी घेन्न येयलो. बरें खरखरावन सुकोवन घेतलें 
आनी बाजाराक विकोंक वचपा गेलो. 


भाच्याक वयतां वयतां जाली रात. व्हडल्या वडाडेन पावताच सामको काळोख 
अंदकार जालो. कांय एक दिसना. कितें करतलो? वडाचेर वयर चडलो, चामडें एका 
कुशीक दवल्लें आनी एका खांद्याच्या खांकोळांत लिपून बसलो. जाल्यार बर्‍या वेळान 
कितें जालें? बरे मध्यान रातचे सात जाण चोर लोकांलें घर लुटून येयले आनी 
वडामुळांत बसोन वांटे करपाक लागले. खंयच्यानय चोरून येयल्यार त्या वडामुळांत 
वांटे करूंक तेगें बसपाचे. केपेंच्यानय येयल्यार थंयच बसपाचे... कुंकळच्यानय 
येयल्यार थंयच बसपाचे, अडणेच्यान येयल्यार थंयच बसपाचे! 

भाचो वयर बसोन वोग्गी बरो पळोवंक लागलो, आनी चोर वाटि करतात, हो 
म्हाका, तो तुका करतात. भाचो वयल्यान ल्हवू म्हणलो, “आनीक एक रे!” 


चोरांनी सात वांटे केल्या. आठ जातात. उठ म्हण लागलो एकटो, वटे 
घालतल्याक. तुका सारके वांटे करूंक जमना! हांव करतां! दुसरो वाँटे करूंक लागलो. 
तेकाय बी तशेंच घडटा. अशे तरेन एक-एकटो लागलो वांटे करपाक. सातय जाणांनी 
वांटे करून पळयले पूण आठच वांटे जातात. चोर येवजूंक लागले, “आमी आसात 
सात जाण! आठ वांटे कशे जातात!” 


इतक्यांत भाच्यान धल्लें आनी फराफरा करून तें चामडें झाडावेल्यान सकयल 
उडयलें. वयर आवाज जायनाका, चोर भिले, कोण तरी बसला आसतलो म्हुणोन 
वयर आपल्याक धरपाक! साक भरून सातय जाणांनी हाडलेली लुट थंयच उडवली 
आनी तेणीं पळ काडली. चोर थंयच्यान वचनाका, मात्सो झिळमिटो जाताच भाचो 
वडावेलो सकयल देंवलो. जाल्यार कितें पळयतलो? सकयल सामकी पयशांची रास 
पडल्या. सगळे पयशे सामके55 मोडिचे! भल्ले कांबळी खोळीक आनी नीड घण 
येयलो. 


घराडेन आवय आसलेली, ती लागली वाडोवंच्याक! ती कितें करूं लागली? 
पोल-चिमार, ल्हव पळय कितें हातीक लागता, तें काडून भायर वडोवृंक लागली. थंय 
त्या मामागे चेडवां येयलेलीं. तेणी भुरग्यांनी कितें केलें? ते पळय भायर वडयलेले 
पयशे, ते सगळे नाल्ल्यांत भल्ले आनी घरा व्हयले. तोरी खळार गेल्यार भुरग्यां किर्ते 
करताय? तसल्यो खबरी तेणी केल्यो. 

बापायन विचारलें, “बाये, हें खंयसान हाडलें तुमी?" 

“बाबा, तें आमी काकागेरसान हाडला! काका चेड्यान भावडेन, असलें खूब 
हाडलां. तेतुंतलें काकान पोल म्हुणोन वडयलेलें तें आमी घेन्न येयल्यांत!”” 

मामा अजाप जालें. नीट्ट उठलो, गेलो भाच्यागेर, आनी विचाल्लें तेका. भाच्यान 
सांगलें, | 

“मामो, तुजे भाशेन वीस-पंचवीस गोरवां आसलेलीं जाल्यार कितलें हाडपाचो 
जाणा? एका गाये पाडका चामड्याचे बाजारांत इतले दुडू मेळळे!'” 


मामाक जालें पिकासांव. गेलो सकाळीं गोठ्यांत. पुर्रसर गोरवां माल्लीं, काडलें 
चामडें आनी घायलें खळार हाडून सुकत. दुसर्‍या दिसा गेलो उठून बाजाराक. जाल्यार 
चार आण्याक एक चामडें! कितें करतलो? फसवलो! तेगे विशेक गोरवां मेलीं! 


राग्गान येयलो आनी भाच्याल्या घरा लायलो उजो. भाच्याक कळळें, ...हें मामालें 
कारस्थान म्हुणोन. कितें करतलो? मामा फुड्यांत शाणपण चलता? हाडलें आनी 
माल्लें उदक. तेगे घरय तसलेंच तें, कोलवाचें! पाडेलें! ताळकिळ्या कंडुणी आनी 
तुळशी वाशे! तेणे इत-इतले कोळशे काडले, बरे साकभर जाले. घेतलो आनी गेलो 

बाजाराक. वयतां वयतां त्याच वडामुळांत पावलो. तसोच काळोख जालो. तसोच तो 
खांद्यार वयर चडोन बसलो. तशेच बारा वरां रातचे सात जाण चोर येयले, आनी 
भांगर-पयशांचे वांटे करूंक लागले. भाच्यान हळूच कोळशांचो साक सोडलो. हेवाटेन 
तेवाटेन सळसळ करून कोळशे सकयल पडले. चोर भिले, कोण तरी आपल्याक 
मारूंक येयला म्हण. शेटां तोडून धांव धांव! बर्‍या वेळान भाचो सकयल देंवलो. 
जाल्यार पयशे कितके! भांगर कितकें! खावपा कितकें! घेन्न येयलो घरा, लागलो 
वाडोवंच्याक साकांनी! तशींच पळय मामालीं भुरग्यां येयलेलीं, तीं कात्रीक मेळलेलें 
तितकेंय घेन्न गेलीं. 

बापायन तशेंच विचाल्लें, तीं सांगोंक लागलीं, “काका चेड्यान पयर थोडें 
हाडलेलें, आज सामकें गाडी भरून घेन्न येयला!'' 

हो गेलो. “खंय मेळळें रे तुका?" 

'कितें सांगूं? तुगे घरा जांब्या पाटयो, माडू पाटयो आसा तसल्यो आसल्यार 
हांव कितकेऽ पयशे हाडटा आसलेलो! म्हागेले ताळकिळ्याची कंडूणी आनी तुळशी 
वाशे तसलेच ते! 

माम धावत येयलो, लायलो उजो घराक! बायलेक सांगलें, मार उदक म्हुणोन. 
गोबोर जाता न्ह? बायलेन माल्लें उदक. केले कोळशे, जाले विशेक साक. गेलो 
मडगांव घेन्न. जाल्यार बाजारांत आठ आणे एक साक. एक धायेक रुपया मेळ्ळे. 
बोडार हात माल्लो. गोरवांय वगडायलीं, घरूय गेलें! हो भाचो आनी कितें करूंक? 
हेका पुर्२य दाखयतलो! नीट्ट गेलो, धल्लो भाच्याक आनी भल्लो साकांत, लागलो 
वचपाक. 

वयतां वयतां वाटेर एका रानांत पावलो, तर कितें जालें? मामा पोटांत माल्लो 
घांस. साक थंयच वडयलो आनी उत्काडेन धांवलो. ते वाटेन चाळीसेक गोरवांक घेवन 
एक राखणो वयतालो. भाचो साकां भितर म्हणपाक लागलो, “नाका म्हटल्यार बायल 
दिता! देवा! देवा!” 

“नाका म्हटल्यार बायल दिता! Ed /“-भाचो- मिलर बोंब मारता तें 
राखण्यान आयकलें. 

'कितें जाले रे?” EE 

“नाका म्हटल्यार बायल दिता! देवा! 

राखणो लागलो येवजूंक. हेका नाका\जाल्यार कितें जाली? 
साका पूट सोडलो आनी | 

“तुका नाका म्हरे बायल? कांयच नजो! म्हाका जायी! 

'तुका जायी? जायी जाल्यार ह्या साकां भितर वच! 


जायी न्हू! 

भाचो भायर येयलों आनी राखणों भितर गेलों. भितर वचनाका, भाच्यान साका 
पूट घट्ट बांदलो, गोरवां घेतलीं आनी घरा येयलो. 

हेवाटेन माम येयलो आनी भाचो साकांत आसा समजून साक काढून #ंयेंत 
उदकांत उडयलो. राखणो बाबडो फुकट मेलो. मागीर माम उठून उमेदीन घर येयलो. 
घरा जर यो, भाचो येयला, बराबर चाळीशेक गोरवांक हाडल्यांत. 

“आरे भाच्यो, खंय मेळळी रे इतकीं गोरवां तुका?” 

“तुजे भंगलें व्हरून मामो! तुवें म्हाका मात्सो आयल्यान वडयलो, पयल्यान 
वडयल्यार आनीकय गोरवां मेळपाचीं! 

“अश्शें! ततर आतां तुं म्हाका वडय! म्हागेली गोरवां, घर-दार सगळें काबार 
जालें, आतां कितेंय मेळळ्यार मेळळें!'” 

तसो भाच्यान मामाक साकांत घायलों, पूट बांदलो आनी फाटीर घेन्न सामको 
धांवट गेलो, व्हन्न समुद्रांत वडयलो. मामा समुद्रांत गुप्त! हा 

(ही काणी श्री. जानू गांवकार, कर्ल, केपें, हांणी कथन केल्या.) 

एक आसलो म्हाळपै. ताची आसली एक बायल. तिचें नांव इंदिरी. ती मोटी 
करनखरी,पाडी, उंवाळ्ळेली आसली. घोवान एक सांगल्यार ती दुसरेंच करताली. 

एक फावट म्हाळपैक शिरवळ्यो खायनशो दिसल्यो. ताका सामकी गांठ लागली. 
सुकून सुकून ताचो सामको भातकुटो जालो. तो मरचे तडीक पावलो. पृण सभागी 
करतलो कितें? बायले फुडें ताचें शाणपण चलता? तिचेकडेन उलयशी माणसुकी 
आसा? तिका शिरवळ्यो करूंक सांगल्यार ती शेवयो करतली. सात्रां करूंक सांगल्यार 
पोळे करतली. वडे करूंक सांगल्यार कोडबाळी करतली. असली ती बायल! 


म्हाळपैच्यो हाडांक काती लागिल्ल्यो पळोवन, शेजान्नीन ताका एक दीस 
विचाल्लें, “आरे म्हाळू, हाली तुजी सामकीच अवस्ता जाली ती कितें?”' ताणें म्हळें, 
'कितें सांगूं? व्हडले बा, म्हाका पीडा रोग बी कांयच ना. म्हाका शिरवळ्यो खायनशो 
दिसल्यात. पणून करून घालता कोण? आमगेले करनखरेक तूं वळखना ?'' 


शेजान्नीन म्हळें, “तर तुका शिरवळ्यो मेळपाची आस्त ना. तरी आसतना, एक 
उपाय करशी जाल्यार पळे. तूं तिका सांग. तुजो म्हणचे वेय येवपाचो आसा. ताका तूं 
जाय जाल्ली पोळी करून घाल. शिरवळ्यो मात नाका.'” 


म्हाळपैक ही बुद्द बरी दिसली. तो बेगोबेग घरा गेलो, आनी बायलेक ताणे 
तशेंच सांगलें. मागीर कितें विचारता? इंदिरी मोट्या आट्यापाट्यान जातें मांडून 
पायलीं-पांचशेर तांदूळ घेवन दळूंक बसली. तेन्ना घोवान तिका म्हळें, “आज चडशे 
तांदूळ दळटा तूं?” तिणे बोंचो मुडून जाप केली, 'तुज्यो त्यो लातबडायो म्हाका 
नाकात. शिरवळ्यों करूं नाका म्हणून सांगुंक तूं कोण? म्हजें सोयरू म्हाका फाटीं 
सांगतालें, आपल्या मांवाक आसा तो शिरवळ्यांचो मोटो घोस्त. त्योच हांव करतलीं. 
तूं पडला बेकार. तूं आपलो सांगशी, सान्नां कर; वडे कर; पोळे कर; पणून हांव खंय 
आयकूंक आयल्यां? हांव आपली शिरवळ्योच करतलीं.'' 

हें आयकून म्हाळपै मनांतल्या मनांत मुरगुटलो. ताच्या आंगार कट्टीभर मांस 
वाडलें, तो तसोच शेजान्नीगेर गेलो आनी तिका उमेदीन उलो मारून म्हणूंक लागलो, 
'एऽ व्हडले बा, आगे व्हडले बा? तुवें सांगिल्लें तशेंच जालें सायबिणी!' 

शेजान्नीम म्हळें, “हांव तें पयलींच जाणा आसली. तुजे बायलेक हांव बेस बरी 
वळखतां. देखून, दाटुनूच हांवें ती तसली बुदूद तुका दिली. ते बायेक मात हातुंतली 
कांयच गजाल सांगू नाका हां. ना जाल्यार, ती आग खावन विंगळे हागतली. ती 
रातदीस म्हज्या दारांत उबी रावन म्हाका आनी म्हज्या नातरां पण्टुरॉक गाळी सांगून 
भस्म उबयतली. तूं मात आजची संद फुकट घालाव नाका. फाटल्यो-फुडल्यो पोटभर 
बर्‍यो शिरवळ्यो घेवन खा. वेयाक लजुं नाका. लजेक आनी पेजेक पडना. वेयाच्या 
धर्मान तुका शिरवळ्यो मेळटात. 


निमाणे वेय आयलो. इंदिरी शेवगो घेवन शिरवळ्यो करूंक बसली. म्हाळपैक 
त्यो केन्नाकाळ तोंडांत उडयनशो जाल्यो. ताज्या तोंडाक लाळ सुटली. ताणे बेगीन 
बेगीन वेयाक न्हांवचो आग्रो केलो. ताका तेलाची गिंडी दिली, आनी वालो दिलो. 
तेन्ना वेय न्हालो-धुलो, सवळें न्हेसलो, आनी पाटाचेर संध्या करूंक बसलो. संध्या 
जावंचे आदींच इंदिरेन दोन घसघशीतशे शिरवळ्यांचे घोस हाडून ताच्या पानार वाडले. 
आनी बारकेले अर्दे घोंस घोवाच्या पानार उडयलो तें पळोवन घोव बाबडो निशेंलो. 
ताणे मनांत म्हळें, “कर्माचे कट्टें हांवें इतले ख्रम केले पोटभर शिरवळ्यो खातलो 
म्हणून, आनी पानार पळेल्यार हो अदो घोंस!” 

संध्या जातकूच वेयान पडगो काडून दावे कुशी दवल्लो; तेन्ना म्हाळपैन म्हळें, 
“तुवें तें संध्ये उदक तुळशींत व्हरून ओतल्यार बरें. ना जाल्यार आमगेली ती तें खंय 
तरी व्हरून ओततली.” म्हणकूच वेय तो पडगो घेवन आंगणांत तुळशीसरीं गेलो. 
तितले म्हणसर, म्हाळपैन वेयाचें पान आपल्या म्हऱयांत ओडून घेवन आपलें पान 
ताच्या पाटा सामखार मांडलें. इंदिरेन तें पळेलें; तेन्ना तिच्या सष्टा आंगाक सामको उजो 
पेटलो. पुण करतली कितें? वेयाचे लजेक तिका वोगी रावंचें पडलें. तरी आसतना, 
भितरसून कोनशांतले मुसळ उखलून तिणें घोवाचेर उगरायलें. आनी नाखार बोट 
दवरून “राव तुका दाखयतां; शिरवळ्यो काडटां तुज्यो भायर सांजे;” अशें फुतफुतून 
म्हळें. उप्रांत तिणे आनीक दोन व्हडलेशे घोंस हाडून वेयाच्या पानार वाडले. अर्देशे 
जेवण जातकूच तिणे आनीक दोन मोटे घाँस वेयाच्या पानार वाडले. आनी फडफडत 
इल्लोसो कुडको मोडून घोवाच्या पानार उडयलो. तेन्ना वेयान ताका म्हळें, “अशें 
कितें गा? तूं शिरवळ्यो खायनासो?”' म्हाळपैन म्हळें, “म्हाका तांचो चडसो घोस्त 
ना.” हें आयकून इंदिरेक जाळ आयले. तिणे रानचे कुडींतसून शिरवळ्यांची परात 
घोवाक दाखोवन ल्हवूच म्हळें, “कोणाक सांगता त्यो काणयो? तूं ह्यो सगळ्यो 
खाशी. पणून तुका घालता कोण?" 

ते राती, जेवणखाण जातकूच, इंदिरेन चौखेर हांतरूणां घालूंक लायलीं. 
वेयाखातीर तिणे मोवशें कुलच्यांव पातळांवक लायलें आनी घोवाखातीर निखटो 
हांतरपटो घालूंक लायलो. ते भाशेन ते दोगूय जाण आपापणाच्या हांतरुणाचेर वचून 
न्हिदले. परंत केदो वेळ म्हाळपैचे पात्याक पातें लागना. ताका कसली न्हीद पडटा? 

आज आपणाक मुसळांचो मार पडटलो म्हणपाचें तो आदींच जाणा आसलो. वेयाचो 
हय-न्हयसो दोळो लागलो; इतले म्हणसर, म्हाळपैन ताका जागो करून म्हळें, “कितें 
गा, न्हीद पडना तुका? तुं त्या कुलच्यांवावयलो ऊठ पळोवया. ताका पडल्यात 
भिकूण. तूं ह्या म्हज्या हांतरपट्यार येवन न्हिदशी जाल्यार बरें जायत. हांगा सुस्त बरी 
न्हीद लागतली.'' म्हणटकूच तो बाबडो उठून हांतरपट्यार येवन पडलो, आनी म्हाळपै 
कुलच्यांवाचेर पातळ्ळो. 

उत्रांत सुमार मध्यान रातीर इंदिरी मुसळ घेवन ल्हवूच भायर आयली. आपणे 
केल्ले मांडणे भाशेन घोव हांतरेच्या तळकट्यारूच पडला अशें ती मनांत समजल्ली. 
घोवाचें तडक ती नकळ आसली. तिणें मुसळ उखलून हांतरपट्याचेर कचाकच तीनचार 
फार घाले आनी आसातशी ती आपले कुड़ींत वचून न्हिदली. ते सगळे फार लागले 
वेयाक. तो आकांतून किंळची मारीत उठलो. तेन्ना म्हाळपै, फडफडून जागो जाल्यावरी 
दाखोवन ताका विचारूंक लागलो. “कितें गा? किते जालें?'' ताणें म्हळें, “म्हाका 
कोणे माल्लो गा सायबा!” म्हाळपैन म्हळें: “चेः! मारतलो गा कोण? तुं न्हिदला थंय. 
हांव न्हिदलां हांगा; ती न्हिदल्या भितर.'' 


हीं उतरां आयकून इंदिरेच्या आंगाक सामको उजो पेटलो. म्हाळपैचें तड़क तिच्या 
ध्यानांत आयलें. ती राक्षीण कशी चवथाळळी. “तुजो आतां भल्लोच कुडव.'' अशें 
तिणे दांतओंठ चाबून म्हळें. 

कांय वेळान थंडाय जाली. वेय आसातसो हांतरपट्यार पातळळो. तेन्ना ताच्या 
कानांत वचून म्हाळपै फुतफुतलो, “तूं म्हाका सपनेलोसो दिसता गा. ना जाल्यार 
वोगीच कित्याक हुयेल मारतलो आसलो? तुका हांतरपट्यार न्हिदची संवय नासतली. 
मनशाक न्हीद लागना जातकूच अशींच सपनां पडटात. तूं आपलो त्या कुलच्यांवाचेरूच 
वचून न्हीद पळोवया?”' 

म्हणटकूच वेय बाबडो वचून कुलच्यांवार पातळळो आनी म्हाळपै हांतरपट्यार 
न्हिदलो. उप्रांत सुमार वराभरयान इंदिरी पर्थून मुसळ घेवन भायर आयली आनी घोव 
कुलच्यांवार न्हिदला अशें समजून “शिरवळ्यो जाय? खा शिरवळ्यो?” अशें ल्हवूच 
म्हणून दोनतीन फार तिणे ताचेर घाले. परंत ते वेयाक लागून तो पर्थून गजाल मारीत 
उठलो. इंदिरी तितले म्हणसर आपले कुडींत वचून बोखरणी घेवन हांतरुणार पडली 
आनी भायर कसल्यो खबरी चलतात त्यो आयकूंक लागली. त्यो आयकता आसतना, 
भितल्ले भितर पिचून तिच्या जिवानांवाचो सामको गोबर जालो. 

वेयान पेंगट सांसपीत सांसपीत म्हळें, “अगा म्हाळपै, हें सपन न्हय गा. तुज्या 
जिवाच्यान तर म्हाका कोणें मुसळांनीं माल्लो. हांगा लागसार खंय तरी भुतांचें मालें बी 
ना मूं! हीं भुतां शिरवळ्यांक आशेल्यातशी दिसतात. शिरवळ्यो म्हणून म्हज्या कानांत 
तीं फुतफुतलीं. आंग म्हजें शिर॑ जालें. जीब भाजली. रगत सुकलें. म्हाका तूं एक फावट 
सुसंगीत घरा व्हरून पाय पळोवया. पांयां पडटां तुका.” 

म्हाळपै- अशें भुरग्यांभाशेन कितें करता गा तुं? ह्या आमच्या देवाच्या घर्गत 
भुतांबी कोण नात. वोगीच पिशेपणां उलोबं नाका. तुका सपन खर पडलेंशें दिसता. 
तकली चेपून थंडसो न्हीद पळोवया. सकाळ जायनाफुडें हांव तुका घरा व्हरून पायन, 

वेय- परंत चलपाची म्हजी साप बंदिस्ती जालीशी दिसता; म्हज्यात चलूँ नज. 
कुमकुमीत मुसळांचे फार बसून म्हजें पेंगट सामकें मोडलें न्हय गा. 

म्हाळपै- चे: गा, बेष्टें कितेय उलोवं नाका. तुज्या पेंगटाक कांय जांवक ना. 
- तुका तो दुभाव जाला आनी एकाद्रे खरेपणानशीं तें मोडलांय जाल्यार हांव तुका 
फाटकुळेर मारून व्हरन. 

वेय- परंत दीस उजवाडचे आदीं म्हाका घरा पायल्यार बरो; ना जाल्यार लोक 
म्हणटले : कितें गा? म्हाळपैगेर गेलो आनी पेंगट मोडून आयलो? 

म्हाळपै- बरें-बरें. ताचें तुका कांय लागना. हांव ती जिस्त बरी मांडणी करीन. तू 
सुस्त बरो न्हीद. हांव म्हैदाना वचून येतां. 

वेय- नाका गा सायबा. उपकार करून तितले मात करूं नाका. म्हज्यान हांगा 
एकलो न्हिदू नज. त्या भुतांचें मालें पर्थुन चाळवत जाल्यार फजेत. हांवूय जाल्यार तुजे 
वांगडा म्हैदाना येतां. म्हाका फाटकुळेर मारून व्हर. 

म्हाळपै- अशें कितें करता गा? आमगेली ती न्हिदल्या न्हय भितर? आनीक 
कसलो भंय? 

इतलें म्हणून दाराचो आडो काडून म्हाळपै भायर सल्लो, तो सामको बाण 
कसोसो शेजान्नीच्या दारांत वचून दार खुटखुटांवक लागलो. तें आयकून “कोण गा 
थंय?” अशें म्हणत शेजान्नीन दार उगडलें. 

म्हाळपै- हांव गे तो; व्हडले बा. 

शेजान्न- तूं रे म्हाळू? एदे रातचो सो? शिरवळ्यो खाल्यो मुं नाका जायसर ? 
अजीर्ण बी जावंक ना मूं? 

म्हाळपै- कसलें गे अजीर्ण? शिरवळ्यांचे इल्लेशे दोन घोस ह्या पोटांत पावले 
आसतीत, नासतीत. आमगेल्या वेयाक मात त्यो खूब लागल्यो दिसतात. सवन रात 
` ताज्यो हुयेली आनी बोंबो. पात्याक पातें लागूंक ना. 


शेजान्न- वेयाक तुज्या निर्मळी जालीशी दिसता. 


म्हाळपै- खंयची गे निर्मळी घेवन बसल्या तूं. ताणें शिरवळ्यो चड खावंक नात. 
परंत मुसळांचे फार मात ताका कुमकुमीत बसले. पेंगट सामके मोडलें म्हणून पिरंगूंक 
बसला. म्हजेरूच ते फार बसचे. परंत मोट्या शटकपणान हांवें ते चुकयले. 


शेजान्न- कितें म्हणटा? कोणें घाले फार? 
म्हाळपै- कोणें म्हणचे? आमगेलेक वळखना तूं? 

शेजान्न- आयो, आयो! कसली कसाप पापीण ती इंदिरी. सामकीच मनशांतली 
उठलीशी दिसता. तूं पुता बरो वाटावलो! कसोय जाल्यार शाप्पैचो नातू तूं. ताजी 
अक्कल आसा तुजेभितर! 

म्हाळपै- अक्कल कपलाची. रात कशीय धुकल्ली. आतां दीस उजवाडटकूच 
घरांत रावची माणसुकी ना. तिचो किंवाटो चुकला. ती आगुल्लें कशी म्हज्या आंगार 
येतली. तेन्ना तूंच कितें तो फुडलो उपाय सांग. तितलेच खातीर येदे रातचो हांव हांगा 
धावन आयला. 


शेजान्न- उपाय कर्माचो! तुवें आतां वेयाक फाटीर मारून धुवेगेरूच चार दीस 
वचून रावल्यार बरें. वेयाचे पेंगट आयतेंच मोडलां. तेन्ना ओखद करच्या निमतान तूं 
थंय राव. इंदिरेचो राग निवळटकूच मागीर येशी. 

म्हाळपै- बरें सायबिणी, तशेंच करतां. 

उप्रांत म्हाळपै तसोच वेयाक फाटकुळेर मारून धुवेगेर गेलो आनी थंय म्हयनोभर 
रावन घरा आयलो. 

असली काणी, राजा-राणी, - सुणें खाता पेज-पाणी. ड 

` (सौ, शांताबाय वा. वर्दे वालावलीकार, हिणें सांगिल्ली आनी शणै गोंयबाबांनी 


बरोवन काडून उजवाडायिल्ली ही काणी, किर्णाच्या 9वें अ. भा. कोंकणी लेखक 
संमेलन-विशेशांकावयल्यान घेतल्या.) 

एक राजा आशिल्लो आनी ताका एक चार-पांच वर्सांची कन्या आशिल्ली. कन्या 
सामकी सुंदर, गोरी गोरी पिट्ट, कातयिल्ली बावली कशी. धा गांवांत तिजी असली 
कन्या नाशिल्ली. 


एका दिसा कितें जालें? ती राजाली कन्या फाटल्यान पोरसांत सुपली-दाण्यांनी' 
खेळूंक बसली. तर खेळटां, खेळटां तिगेलो सुपली-दाणो बांयत पडलो! आ! आतां 
कन्या करतली कितें? ती बांयचे धडेर बसली आनी लागली रडूंक! इतक्यांत ते वाटेन 
दंगो म्हार वचूंक लागलो. कन्येन ताका उलो माल्लो आनी आपलो सुपली-दाणो बांयत 
पडला तो मात्सो काडून दी म्हण सांगलें. जाल्यार दंग्या म्हारान तिका विचाल्लें 
आपणें जर सुपली-दाणो काडून दीत तर तूं आपल्याक कितें दितली काय म्हण. तर 
कन्येन सांगलें, 

“हांव तुजी बायल जाता!” 

“पळय, आतां हय म्हुणून मागीर ना म्हणशीत! 

“ना! खऱ्यांनीच हांव बायल जाता तुजी!” 

बरें आसा तर! काडून दितां तुजो सुपली दाणो!”” 

अशें म्हणलें आनी दंगो म्हार बांयत देंवलो. सुपली-दाणो काडून कन्येक दिलो 
आनी बारा वर्सा सोंपता त्या दिसा आपूण तुका व्हरूंक येतलो अशें सांगून आपल्या 
राज्यांत गेलो. कन्या उठली, आपलो सुपली-दाणो घेवन परती खेळूंक गेली. राजा- 
राणयेक बाबड्यांक हांतलें कांय एक खबर ना! 


तर ती राजकन्या आपल्या बापायल्या राज्यांत बरी सुशेगादीन आसा. करतां 
करतां बारा वर्सा जालीं. आतां राजकन्या बरी व्हंकल जाली ना? पयलीं परस अदीक 
सुंदर दिसूंक लागली. एका परस एक राजपुत्र आतां तिका मागणी घालूंक येवंक 
लागले. मागीर राजान कितें केलें? एक बरोसो राजपुत्र पळयलो आनी ते कन्येचें 
ताचेकडेन लग्न थारायलें 


॥. सुपली-दाण्याचो खेळ = भात कांडपाचो खेळ. ह्या खेळांत भुरगीं भात म्हण 
धुल्ल कांडटात. 

राजकन्येचें लग्न तें! लग्नांत रांदपी कितके! वाडपी कितके! दिवे कितके! 
उजवाड कितको! वाजंत्रां कितकीं! बोनेरां कितकीं! कितें ना आनी म्हणपाचें ना! सगळे 
कडेन सामको चकचक! झगझग! लोकांचो सामको बोव्वाळ! 

करतां करतां लग्नाचो म्हूर्त लागीं पावलो. भट मंत्र म्हणूंक लागलो, वाजंत्रा 
वाजूंक लागलीं आनी न्हवरो-व्हंकल अंतरपाटाच्या दोशीवटेन रावन माळ घालपाचे 


तयारेंत रावलीं. इतक्यांत दंगो म्हार व्हड-व्हडल्यान धोलकें बडयत मांटवांत भितर 
सल्लो. 


“'डूम डूम डुमचें डुका, 
आज तुका फाल्यां म्हाका !'' 
सगळो लोक सामको थक्क जालो. हें आनी कितें कुवाडें म्हणपाचें लोकांक 

कळना जालें. राजाकय अजाप जालें. ताणें दंग्या म्हाराक हें आनी कितें गूढ काय म्हण 
विचाल्लें. तशी दंग्या म्हारान राजाक सुपली-दाण्याची खबर सांगली आनी आज 
कन्येक बारा वर्सा सोंपतात. तेन्ना आपूण तिका व्हरूंक आयला म्हण सांगलें. राजाक 
माल्लो संताप. तिडकीन तो सामको तांबडो जालो. एके राजाले कन्येकडेन एक म्हार 
लग्न जावंक सोदता म्हणजे कितें? राजान शिषायांक वर्द दिली की दंग्याम्हाराक 
मांटवांतलो व्हरून भायर वडयात म्हण. तशे धा-बारा शिपाय धांवले आनी उबाल्लो 
दंग्या म्हाराक! पूण वता वता दंग्या म्हारान राजाक धमकी दिली, 


“राजा, आज तुवें म्हाका मांटवांतल्यान धांवडायलो म्हुणोन कांय नजो! फाल्याचो 
दीस उजवाडचे पयलीं हांव तुजे कन्येक घेवन म्हाज्या राज्यांत वचन म्हणजे वचन!” 


राजान मागीर कशें तरी कन्येचें लग्न संपुर्णांक हाड्लें, पूण तो सामको विचारांत 
पडलो. कितें करचें? दंगो म्हार खऱयांनीच आयलो जाल्यार? राजाक कांयच सुचना 
जालें. ताणें प्रधानाक आपोवन हाडलो आनी कितेंय तरी उपाय सोदपाक सांगलो. 


प्रधानान कितें केलें? एका दिसा भितर सात माळे बांद्ले आनी त्या सात 
माळ्यांवयर एक म्हाल बांदलो आनी त्या म्हालांत राजकन्ये दवल्ली आनी सकल 
तळाक शिपाय राखूंक दवल्ले, आनी प्रधान बरो सुशेग जालो. आतां कसो येता तो 
पळोवया म्हणलो दंगो म्हार! - 

बर्‍या वेळान काळोख पडलो. शिपाय लागले माळ्याभोंवतणी भोंवड्यो काडूंक. 
करतां करतां मध्यान पार उलगलो. शिपायांक दिसलें आतां आनी दंगो म्हार चड 
येता? आनी आयलोच जाल्यार राजकन्या आसा सातव्या माळ्यावयर! आमी न्हिदल्यार 
बरे, अशें म्हणले आनी हळू न्हिदले. 

दंगो म्हार ते न्हिदपाची वाटच पळयतालो. तो उठलो, एक व्हडली खरवत 
घेतली आनी लागलो येवन पयलो माळो कातरूंक. तशी आवाजान राजकन्या जागी 
जाली. दंगो म्हार माळो कातरता म्हण तिका रोकडेंच कळळें. तिणे अकांतून आपले 
वावराडेक उलो माल्लो, 

''सकलं न्हिदिल्ले वावराडे गे, 

हो दंगों म्हार माळो कातयता गे, 

हो दंगों म्हार माळो कातयता !' 
वावराडी आशिल्ली न्हिदेंत, तिणें जाप दिली, 

''सात माळ्यार न्हिदिल्ले कन्ये गे, 

हो हुंदीर खरखर करता गे, 

हो हुंदीर खरखर करता !'' 
इतलें म्हणसर दंग्या म्हारान पयलो माळो कातरून सॉपयलो आनी तो दुसर्‍या 

माळ्यार पावलो, आतां राजकन्येन आपल्या रांदप्याक उलो माल्लो, 

''सकल न्हिदिल्ल्या रांदप्या गा, 

हो दंगो म्हार माळो कातयता गा, 

हो दंगो म्हार माळो कातयता !'' 
रांदपीय न्हिदेंत आशिल्लो. ताणें जाप दिली. 

''सात माळ्यार न्हिदिल्ले कन्ये गे, 

हें माजर गुडूगुडू करता गे, 

हें माजर गुडूगुडू करता !'' 
दंगो म्हार दुसरो माळो कातरून तिसऱया माळ्यार पावलों. राजकन्येन पाणक्याक 

उलो मारलो, 

''सकल न्हिदिल्ल्या पाणक्या गा, 

हो दंगो म्हार माळो कातयता गा, 

हो दंगो म्हार माळो कातयता !'' 
पाणक्यान सांगलें, 


''सात माळ्यार न्हिदिल्ले राजकन्ये गे, 

हीं गोरवां खुटूखुटू करता गे, 

हीं गोरवां खुटूखुटू करता मूं !'' 

अशेतरेन चवथ्या माळ्यार दंगो म्हार पावताच, तिणें मंचकार न्हिदिल्ल्या 

,आपल्या 'बाप्पाक' उलो मारलो, तर ताणें तिका म्हसरां गोठ्यांत 'कुटूकुटू' करतात. 
म्हण सांगलें. मागीर पांचवो माळी कातरतना;तिणें आपल्या पलंगार न्हिदिल्ले आवयक 
उलो केलो. तिणें तिका वारो 'फरफेर' करता अशें सांगलें. दंगो म्हार सव्या माळ्यार 
पावतकच तिणें दिवाणार न्हिदिल्ल्या आपल्या भावाक उलो घालो, जाल्यार ताणें 
पावस 'सरसरता' म्हण तिका सांगलें. शेवटाक दंगो म्हार सातव्या माळ्यार पावलो 


आनी राजकन्ये उबारून घेवन वचूंक लागलो. तेन्ना राजकन्येक आपल्या घोवाक उलो 
केलो. 


अत क प 
हू 

““म्हऱ्यांत न्हिदिल्ल्या म्हज्या भरतारा गा, 

ह्या दंग्या म्हारान म्हाका व्हेली गा, 

ह्या दंग्या म्हारान म्हाका व्हेली !'' 
तसो घोव फडफडीत जागो जालो. पळय तर दंगो म्हार राजकन्येक खांदार मारून - 
घेवन वता. ताणें व्हडल्यान तिका सांगलें, 


''सात माळ्यांचे म्हजे राजकन्ये गे, 
तुका व्हरूक हांव येता गे, 
तुका व्हरूंक हांव येता !'' 
राजपुत्रान मागीर सगळ्यांक उठयलें, कन्येक दंगों म्हार घेवन गेला म्हण सांगलें. 
तशीं सगळीं जाणां रडून आकांत करूंक लागलीं. मागीर राजपुत्र उठलो, बायलेक 
हाडूंक भायर सरलो. तसो कन्येचो भावय आपूण येता म्हुणूंक लागलो. ताणें यो 
म्हणलें. दोगय ते भावोजी-मेवणो एक जावन मार्गाक लागले. 


वतां वतां ते आपल्या राज्याची शीम काडून दुसर्‍या राज्यांत पावले. तर थंय 
कितें जाल्ले? एक गोरवां राखणो एका मळार खूब गोरवां घेवन राखतालो. कन्येच्या 
भावान ताका विचाल्लें, 


''गोरवां राखतल्या राखण्या गा, 

हीं गोरवां कोणा राजाचीं गा, 

हीं गोरवां कोणा राजाची !'' 
तशी राखण्यान ताका जाप दिली, 


''वाटेन वयतल्या सावकारा गा, 

हीं गोरवां दंग्या म्हाराचीं गा, 

हीं गोरवां दंग्या म्हाराचीं !'' 
ताचेर, राजपुत्रान म्हणले, 


''त्या दंग्या म्हाराक हांव मारीन गा, 
फाटच्या भयणीक सोडोबन हाडीन गा, 
फाटच्या भयणीक सोडोवन हाड़ीन !'' 


दोगय मेवणो-भावोजी आनीक मुखार पावले, तर मुखावेल्या राज्याचे शिमेर 
तांकां एक “म्हसरां-राखणो' मेळळो. ताकाय राजपुत्रान तसोच प्रश्‍न विचारलो, तशीच 
जाप मेळळी. अशे तरेन 'बोकडां-राखणो', 'मेंढरां-राखणो', 'कुकडां-राखणो', 'दुकरां- 
राखणो' बी तांकां मेळळे. तांचेमदीं तशेंच प्रश्‍न-जापो जाल्यो. अशेतरेन स राज्यांच्यो 
शिमो वलांडून ते सातव्या राज्यांत पावले. जाल्यार थंय राज्याचे शिमेर एक जाण्टो 
दादलो सुपां-वजीं बीं घेवन लावंक बसला. ताका पुत्रान विचाल्लें, 

“'सुपां- वजीं घेवन बशिल्ल्या म्हाताऱ्या गा, 
हीं सुपां- बजी कोणा म्हाराचीं गा, 
हीं सुपां- वजीं कोणा म्हाराची !'' 

तशी ताणें तकली वयर करून जाप दिली, 


''वाटेन वयतल्या सावकारा गा, 
हीं सुपां- वीं दंग्या म्हाराचीं गा, 
हीं सुपां- वजीं दंग्या म्हाराची !'' 
` दंग्या म्हाराचीं सुपां-वजीं म्हणटकच पुत्रान वेळ केलोना, 
''त्या दंग्या म्हाराक मारीन गा, 
फाटच्या भयणीक सोडोवन व्हरीन गा, 
फाटच्या भयणीक सोडोवन व्हरीन !'' 
अशें म्हणत कमराची तरसाद काडली आनी दंग्या म्हाराची तकली उडयली. दंगों 
म्हार मेलो. राजपुत्र आपल्या भयणीक आनी भावोजीक घेवन आपल्या राज्यां परतो 
आयलो. मागीर सात माळ्यांचे राजकन्येन आपल्या घोवाबरोबर सुखान संवसार करून 
खालो. क 


(ही काणी सर्गेस्त श्रीमती राजाई नामदेव नायक, आमोणें, केपें, हिणें कथन केल्या.) 


9 
हुंदराची हुंदुल्ली 


एक आसता हुंदीर आनी एक आसता हुंदुल्ली. तर कितें जाता? हुंदीर॑ एका 
दिसा हुंदुल्लेक म्हण्टा, “आगे, आमी आज बरे55 वडे करया. जायते दीस जालें 
पळय खालेच नात!” तशी हुंदुल्लीय बरी खुशाल जाता आनी म्हण्टा, 

“हय, हय. आमी वडे करया!” 

जालें! दोगांय वड्यांचे तयारेक लागतात. हुंदीर कितें करतौ? कोठये कुडींत 
वता, बरें तांदळाचें अण्णाटेभर पीठ घेवन येता, बरें पावशेर तेल हाडटा, मीठ हाडटा 
आनी हुंदुल्लेकडेन दिता. हेवाटेन हुंदुल्लेन लाकडां-जळोव बी पुनावन, उजो चुलींत 
करून सगळीं तयारी करून दवरिल्ली आसता. ती बेगी-बेगीन पीठ कालयता, लोखणें 
चुलीर दवरता... तेल वोतता... आनी वडे थापूंक लागता. 

जाल्यार हुंदीर कितें म्हण्टा? तर, 


“आगे हुंदुल्ले, तूं वडे करून दवर! हांव न्हंयचेर वचून तेदोळ म्हणसर बरो 
न्हावन येता. मागीर दोगांयनीय बसून वडे खावया!” 

हुंदुल्ली “बरें” म्हण्टा. तसो हुंदीर न्हंयचेर वता आनी हेवाटेन हुंदुल्ली वडे 
तळूंक लागता. 

तर आटोवभर पिठाचे वडे ते! तळटां तळटां हुंदुल्ली झेमूंक लागता. आनी 
झेमतां झेमतां अशी55 करून लोखण्यांत पडटा. लोखण्यांतलें तेल सामकें सळसळटालें,ती 


सामकी त्या वड्यांबरोबर तळटा आनी हायूय म्हुणूंक पावना, हुयूय म्हुणूंक पावना, 
सामकी मरून पडटा. 


बर्‍या वेळान न्हावन-धुवन हुंदीर येता, आनी बरो उमेदीन म्हण्टा, “हुदुल्ले! 
हुंदुल्ले, वल आमी वडे खावया! ताटां मांड!'' जाल्यार ताका हुंदुल्ली खंयच दिसना! 
लोखणें रांदनीर... अर्दे वडे थापपाचे थंय तशेच... पीठ थंयच... वल्लो थंयच. झारो 
थंयच... कितें जालें? हुंदुल्ली खंय गेली? हुंदराक कांयच कळना. तो सामको 
आकांतून हेवाटेन तेवाटेन तिका सोदता. ...तर सोदतां सोदतां ताका ती वड्याबरोबर 
तेलांत उफेतना दिसता. 


हंदुल्ले म्हजे! कितें जालें गे हें!” म्हणत हुंदीर रडूंक लागता. तर बरो55 वेळ 

तो रडटा. पूण रडून किते जाता? हुंदुल्ली परती येता? तो मागीर रडपाचो थांबता 
आनी उड़ा, तें तेल-वडे थंयच सांडटा आनी असो55 कपलार हात घेवन दार्रात 
बसता. जाल्यार ते वाटेन एक कावळो वता. तो हुंदराक दारांत कपलार हात घेवन 
बशिल्लो पळयता. तो विचारता, “हुदीरमाम, कितें जालें तुर्जे? आज कपलार सो हात 
घेवन बसला? हुंदीरमामी खंय गेली तर?” तसो हुंदीर म्हणटा, 


तशे कावळ्याचे एकदम दोळे फुट्टात. ताका कांयच दिसना. तो तसोच उड्टा 
आनी अदमासान लागींच्या एका वडार वचून बसता आनी रडूंक लागता. तें पळोवन 
वड ताका, “कावळ्यामाम, आज कितें जालें तुजे? रडटा सो कित्याक?” म्हण 
विचारता. तसो कावळो ताका म्हण्टा, 


वड़ा तुज़ीं पानां झडूं !'' 
तशीं भरभर करून वारो ना वादळ नासतना वडाचीं एकान एक पानां झडटात 
आनी वड सामको नागडो जाता. “आरे, देवा, कितें घडलें हें!” आशें म्हण्टा आनी 
वड लागता बुकू बुकू करून दुकां गळोवंक. 
तर त्या वडा मुळांत सद्दां दनपरां एक गाय गोठणाक पडूंक येत आसता. ती 
सदचेभशेन आजय येता. ती यो जाल्यार तिका वडामुळांत सगळ्याक रखरख दिसता. 
“आज अशें वत कशें तर? कितें घडलां?” म्हणून ती अशी55 तकली वयर करून 
पळयता, जाल्यार वडाक एकूय पान ना. ती. अजापांत पडटा आनी वडाक विचारता, 
“वडमाम, तुजी आज सगळीं पानां खंय गेलीं तर?” 
तसो वड तिका सांगती, 
''हुंदराची हुंदुल्ली 
तेला-तुपांत तळाली 
हुंदीरमाम चिंता करी 
कावळ्या तुजे दोळे फुटूं 
बडा तुजी पानां झडूं 

वडान अशें55 म्हणनाका, कुटूच्च करून गायेचीं दोनय शिंगां मोडटात. ती कितें 
करता? रडत रडत उद्ठा आनी गोठ्यांत वता. 

ती गाय आसता भटाली. तर भटाली बायल सदचेभशेन सांजवेळां उश्ट्याक जाय 
म्हण एक शेणा थापो व्हरूंक गोठ्यांत येता. तिका बुळूबुळू करून गाय दुकां 
गळयतना दिसता. ती गायेचे फाटीर असो हात भोंवडायता आनी कितें घडलां? 
कित्याक तूं रडटा अशी? म्हण तिका विचारता, जाल्यार गाय तिका म्हण्टा, 


भ्रटणी तुजें कमर धरूं !'' 
तशें अकस्मात भटणीचें कमर धरता आनी ती “आई55 ग! आई55 ग!” म्हणत 


रडत भितर घरांत वता. तर घरांत भट संध्या करपाक देवामुखार बशिल्लो आसता. तो 
बायलेलें रडणें आयकता आनी विचारता, 


` “अगे काय झाले? कशास रडते तूं?” 
तशी भटीण सांगता, 


भटा तुका पाट दसूं !'' 
तसो संध्येक बशिल्ल्या भटाच्या कुल्यांक घट पाट दसता. कसोय केल्यार 


सुटना, मागीर भट कितें करता? देवाचें सामकें ध्यान करता. तसो देव प्रसन्न जाता 
आनी ताच्या कुल्यांचो पाट सुट्टा. मागीर तो म्हण्टा, 

भटणी तुजें कमर सुटूं !'' 

तशें सट्ट करून भटणीचें कमर सुट्टा आनी आशिल्लें तशे परतें सारके जाता. 
भटीण सामकीं खुशाल जाता आनी धांवत गोठ्यांत वतां आनी “गायेक शिंगां येवु 
म्हणटा”. तशी गायेक शिंगा येतात. मागीर गाय धांवत वडा मुळांत वता आनी 
“वडाक पानां येवू” म्हण्टा. ते बरोबर वडाक भरभर करून सकल पडिल्लीं तशींच 
सगळीं पानां येवन दसतात. वडाक उमेद जाता. तो आपले ताळयेर बशिल्ल्या 
“कावळ्याचे दोळे सारके जावं” म्हण्टा. तशें कावळ्याक एकदम दोळ्यांनी दिसुंक 
लागता. तो धांवन हुंदीरमामा म्हर्‍यांत वता आनी ताका म्हण्टा, तुं कांयच चिंता 
करनाका. तुजी हुंदुल्ली तुका मेळटली. ते बरोबर तेलांत उफेतली हुंदुल्ली एकदम 

जिती जाता आनी कांयच जाल्ले नाशिल्ले वरी बसून वडे तळूंक लागता. 
हुंदराक सामकी खोशी जाता. तो कावळ्याचे पांय धरता आनी ताका देव बरें 
करूं म्हण्टा. मागीर हुंदीर आनी हुंदुल्ली दोगांय बसून बरे उमेदीन मौज-मस्कर्‍यो 
करून वडे खातात आनी बरेतरेन रावतात. E] 
(ही काणी सर्गेस्त श्रीमती राजाई नामदेव नायक, आमोणें, केपें, हिणें कथन केल्या.) 


DO SW आओ, 


॥0 
तोरंगी पाडूक 


एक म्हातारी आसता आनी तिगेलो एक पोर आसता. पोर कितें करता? काम- 
धंदो कांयच करना. सुशेगाद बसून जेयता-खाता आनी हांगा-थंय असो55 भोंवता. 
म्हातारी कितें करता? सकाळीं उठोन राजागेर वयता आनी थंय आपल्याच्यान जाता तो 
वावर करता आनी राजा दिता ती कणी-तूस हाडून पोरा गिळूं घालता. 

तर एक दिसा कितें जाता? पोर म्हातारेक म्हण्टा, 

“आवो, हांव कुल्ल्यां वयतां! म्हाका भुती दी!” 

तशी म्हातारेक मारता तिडक. आपूण हांगा कश्ट काडटा आनी हो येदो व्हडलो 
पूत बसोन गिळटा, आनी वयल्यान आतां कुल्ल्यांक वयता, आपल्याक भुती दी 
म्हण्टा? राव, दिता तुका भुती सारकी म्हण्टा. आनी ती कितें करता? बरो55 इतलोसो 
गोबोर घेता, तो केळी चोळक्यांत बांदता आनी तेची भुती काडून पोरा हातांत दिता. 
पोरा कितें खबर आवयन कितें दिलां म्हणोन? तो ती भुती घेता आनी असो व्हाळांनी 
वयता. हेवाटेन तेवाटेन थोडो येळ कुल्ल्यो सोदलेले भाशेन करता. पूण तेचें मन खंय 
कुल्ल्यांत लागता! पाड पोडो म्हण्टा त्यो कुल्ल्यो. आपूण म्हण्टा आवयन दिल्या ती 
भुती जेवोन बेगीन घरा गेल्यार बरो. 


म्हातारे पोर उठठा आनी एका झाडामुळांत बसता आनी असोऽ5 करून भुती 
सोडयता. जाल्यार कितें? भितर जेवण खंय आसा? आसा तो गोबोर. तेका कळटा, 
म्हातारेन आपल्याक तड्डकां केलीं म्हणोन. काडटा, आसले तशी ती भुती परतून 
बांदता आनी बसले थंयच्यानच अश्शी555 काडून वयर शेंवटीता. जाल्यार डुब्न 
करून एक तोरींग सकल तेज्या म्हऱ्यांत पडटा. 

“आवयूस! बरें तोरींग! कोणें वडयलें काय देवा?" 

पोर असो तकली वयर करून पळयता. जाल्यार तो मुळांत बसलेलो तें तोरंगी 
झाड आनी तेका सामकीं तोरंगांच तोरंगां लागल्यात. 

“आरे देवा! इतलो येळ हांवें हें तोरंगी झाड म्हणोन पळयलेंच ना! बरें जालें, 
गोबरा पोटली लागोन हें तोरींग पडलें म्हुणोन!”' 

“देवान दिलें तें म्हाका! तेका कळ्ळें आसतलें म्हाका भूक लागल्या म्हुणोन!'” 
पोर म्हण्टा, 

नंतर तो कितें करता? कमरा मुजीचें कोयतूल काडटा आनी तोरींग मुखार 
दवरून तेचेर एक घावों मारता आनी दोन अर्दा करता. जाल्यार तेर्तल्यान एक बरें55 
सामकेंऽ5 देवालें अशें एक पाडूक पुट्टूच करून उडकी मारून पोरामुखार उबे जाता. 
त्या पाडकाक पळयनाका पोराली सामकी तान-भूक न्हिवता. तो सामको उमेदीत जाता. 
आ! म्हण्टा. म्हातारेन म्हाका भुती म्हणोन गोबोर बांदून दिलेलो काय म्हण्टा, आतां 
तिका दाखयता म्हण्टा हें पाडूक व्हरोन. उद्ठा आनी त्या पाडकाक घेन्न नीट्ट घरा 
येवपाक येता. 

जाल्यार वाटेर कितें जाता? एक गवळी आपल्यागेली जायतीं गोरवां घेन्न 
चरयता. तेतूंत बरें सामकें खावन टुणटुणीत जालेले बैल आसतात. पोर कितें करता? 
त्या गवळ्याक म्हण्टा, 

“ये गवळीमामो. आमी पैज लावया. तुगे हो येदो व्हडलो बैल जिकता काय 
म्हागे हें पाडूक जिकता काय म्हुणोन. दोगांयगेलीं झगडी लावया!” 

गवळ्याक येता हांसोंक. आपल्यागेलो हो येदो व्हडलो धश्ट-पुश्ट बैल. तेच्या 
मुखार हें येदेशें पाडूक उरता? पूण तो बरें लावया म्हण्टा पैज. 

“पळय हां. तुगे बैल जिकल्यार, म्हागे हें तोरंगी पाडूक तुका. आनी म्हागे पाडूक 
जिकल्यार तुगे सगळीं गोरवां म्हाका!” 

गवळी 'बरें' म्हण्टा. मागीर आपल्यागेल्या एका बऱ्या टुणटुणीत बैलाची आनी 
तोरंगी पाडकाचीं झगडीं लायता. जाल्यार म्हातारेचो पोर तोरंगी पाडकाक म्हण्टा, 


“तोरंगी पाडका, मार एक सात धिमड्यो आनी वडय सात समुद्रांभायर ह्या 
बैलाक!”” 


तशें तोरंगी पाडूक एक धिमडी मारता आनी सात-समुद्रांभायर त्या बैलाक 
वडयता. जालें! तोरंगी पाडूक जिकता! पोरागेलें सादता. गवळ्यागेलीं तीस-चाळीस 
गोरवां पोरागेलीं जातात. तेंकां घेता आनी तो मुखार वाटेक लागता. 


मातसो मुखार पाव जाल्यार कितें जाता? एक गवळी जायतीं म्हसरां घेवन मळार 
चरयता तें पोराक दिसता. पोर तेकाय बी आदल्या गवळ्याक विचारलेलें तशेंच पैज 
मारपाचें विचारता. तोवय तयार जाता. 


तोरंगी पाडकालीं आनी एका रेड्यालीं ते झगडीं लायतात. येदेशें तोरंगी पाडूक 
पूण येदूदया व्हडल्या रेड्याच्यान तेका कशेंच सकल वडोवपाक जायना. रेड्याक 
सामकी धांप लागता. मागीर पोर पाडकाक उलो मारून आदले बशेन सांगता. एक 
सात धिमड्यो मारून, रेड्याक सात समुद्रां भायर वडय म्हुणोन. तोरंगी पाडूक पोरान 
, सांगलेलें तशेंच करता. पोर पैज जिकता. 


पोर पैज जिकलो म्हण्टकच सगळीं म्हसरां तेगेलीं जालींना? त्या म्हसरांक, 
पयलींच्या गोरवांक आनी तोरंगी पाडकाक घेवन म्हातारेचो पोर आनीक मुखार चलता. 
जाल्यार बरें मुखार वयतकच तेका आनी एक गवळी बरीं चाळीस-पन्नास बोकडां घेन्न 

चरयतना दिसता. तेचेडेनय तो पैज लायता आनी आपूण हारल्यार आपल्यागेलीं 
सगळी गोरवां-म्हसरां आनी तोरंगी पाडूकय तुका; नातर हीं सगळी बोकडां तुवें 
आपल्याक दिवपाचीं म्हण उतर करता 

गवळी तयार जाता. आपल्यागेलो एक बरो टुणटुणीत बोकडो सोदून तेचेडेन 
पाडकालें झगडें लायता. पूण त्या बोकड्याच्यान तोरंगी पाडकाक कशेंच हालोवंक 
जायना. मागीर म्हातारे पोरो त्या बोकड्याक सात धिमड्यो मारून, सात समुद्रांभायर 
वडोवपाक पाडकाक सांगता. पाडूक तशेंच करता 


जालेंना? म्हातारेचो पोर पैज जिकलोना? म्हण्टकच तीं बोकडांय तेगेंली जातात. 
तिगांय गवळ्यांक कळटा, पोरान आमकां नागयलें म्हणोन, ते माथ्यार हात घेन्न बोंब 
मारतात. 

पोर त्या. सगळ्या गोरवांक, म्हसरांक, बोकडांक आनी तोरंगी पाडकाक घेन्न 
आपल्यागे घराडेन वयता. म्हातारी तेका पळोवंकच पडटा, पोर हीं सगळीं गोरवां- 
म्हसरां, बोकडां खंयच्यान घेन्न येयला काय म्हुणून. 

“पुता, कोणालीं राजागे बी तुयें चोन्न हीं सगळीं हाडलीं ना म्हरे?” 

“ना गे आवय, तुं कांयच भिनाका. हीं हाये. चोन्न हाडलीं ना. तुयें पळय म्हाका 
भुती म्हणोन गोबोर गुटलावन दिलेलो, तेका लागोन हें सगळें इतकें गोरू-वासरूं 
म्हाका मेळळें!'” 


आनी पूत काडून सगळी खबर आवयक सांगता. तशी आवय बरी उमेदीत 
जाता. ती त्या पाडकाक बरी पोशेता आनी व्हरून गोठ्यांत खुंटाक बांदता. मागीर 
सगळ्या गोरवांक-म्हसरांक-बोकडांकय बांदता. तिगे गोठो सामको भरून वोत्ता. 


मागीर म्हातारी कितें करता? गायांम्हशींचें, बोकड्यांचें सामकें मोठमोठ्या गोल्यांनी 
दृद काडटा आनी इकता. तिचेडेन जायतो पयसो जाता. ती एक व्हडलो बंगलो घेता. 
तेतूंत सगळें सामान-सुमान बरें बरें भरता आनी सामकीं आपूण आनी पूत बरीं55 
रावतात. बरी शिरमंत जाता ती! म्हातारेचो पोर सामको राजा कसो दिसता. 

एका दिसा ते वाटेन त्या राज्याचो राजा वयता. तो त्या म्हातारेल्या पोराक आनी 
त्या सगळ्या बंगल्याक आनी गोरवां-वासरांक पळयता. तो कोण तरी व्हडलो राजा 
दिसता तेका आनी ती म्हातारीय तेका कोण तरी व्हडली राजाआवय दिसता. तो कितें 
करता? बरो म्हण्टा, हिंगा कोण राजा आनी तेगे ही राजाआवय रावता. आनी म्हण्टा 
आपल्यागेले कन्येक फावो सारको हो जागो आसा. तो रोकडोच आपल्यागेल्या 
परधानाक धाडटा आनी म्हातारेल्या पोराडेन कन्येली सोयरीगत करता. आनी बरें 
थाटा-माटान लग्न लायता 
म्हातारेचो पोर मागीर म्हातारेक आनी ते कन्येक घेन्न बरेतरेन संवसार करून 
खाता. ; 

(ही काणी श्री. जानू गांवकार, कर्ल, केपें, हांणी कथन केल्या.) 


एका राज्यांत एक गरीब भट रावतालो. तो, ताजी बायल आनी एक पूत. सगलीं 
घरचीं तिनूच मनशां. घरांत अठरा कुडव दळिद्र. अशें आसुनूय तीं तिगांव घोवलुतकावेन 
दीस काडटालीं. 


भट म्हातारे पिरायेर पाविल्लो. पूण पापयाच्या गांठीक एक पानदुड्य नाशिल्लो. 
कसो आसत? ताणें संसारांत स्वहित कांयच पळेलें ना. सदांच आपणाल्या नेमा- 
निश्टेक बाद. सूर्य उदेवंच्या पैलीं उठचें; . भुपाळ्यो, स्तोत्रां म्हणचीं. पुरसा-तळवेर 
न्हावंचें, संध्या, अनुश्टाण करचें, आनी घरच्या देवांची पूजा संपादून राजाच्या रावळांत 
वचचें. 

राजाय धर्मनिश्ट आशिल्लो. पृण ताणें भटाल्या दळिद्राची केन्नाच दखल घेतली 
ना. भटान आपूण जावन .ताका कांय सांगलें ना. नित्याक हाणें राजाली देवां-पूजा करची 
आनी पुराण सांगचें. म्हाआरत जाली तशी ताका शिदो आनी अर्ताग दक्षणा मेळची. ती 
घेवन ताणें घरा येवचें-हरशीं किर्कोळ कितेंय मेळळें जाल्यार तें स साटीं बारा माशीं! 


हे इतले येणावळीर त्या तिगांचोय चरितार्थ चलतालो. 


जातां, जातां, एक दीस भट भायर पडलो. ताजे दीस जायतसर आवयपुतान कशे 
दीस काडले देवाक खबर! शुद्धचार जातर आवयन पुताक म्हळें : 


“पुता, आमची रोजी चलतयतलो देवागेर गेलो. आतां तुवेंच कितेंय हातपांय 
हालयल्याबगर निस्तर ना. फाल्यां सकाळीं ऊठ, आनी तुगेलो नित्या-नेम जातकीर 
राजागेर वच. पळे, जाणटेल्यांली पुण्यताय फळाक येवन देवान राजाक बुद्द दिली 
जाल्यार तो कितें दीत तें घेवन यो!” 


भटालो तो पूत म्हळकर कितें सांगचें? साप्प... देवा पाव! मनान भोळो. आवय 
बापायचे सांगणे-म्हणणे भायर तो केन्नाच चल्लो ना. पूण बुद्दीन कूळ अणवें. 
बापायन जीव हर्पून वाचूंक बरवंक येवंच्यापुरतीं चार अक्षरां शिकयल्लीं. तितलेंच 
भांडवल!... धोडावन पिकयल्लो पणस!! 


जालें. आवयचे सांगणेप्रमाण तो तिसऱया दिसा तांबशी फुटच्या पैलीं उठलो. 
घरची पूजा-नित्यकर्म आटपलें आनी राजागेर वचूंक भायर सल्लो. 

ताणे मनांत म्हळें : बापूय राजागेर संस्कृत पोथी वाचतालो आनी ताजो अर्थ 
विस्तार करून राजाक सांगतालो. आपल्याक काय ती वाचूंक येना! तेन्ना कशें 
करतलो ? 
ताका कांय सुचना जालें. निमाणे 'देव बुद्द दिता तशें करचें' अशें म्हणून आनी 
बरोबर कागद, लिखणी आनी शाय घेवन, तो चलूंक लागलो. 
भायर उजवाड जावंक आजून वेळ आशिल्लो. घराचे भितोडेक तर बरोच काळोख 
दिसतालो. थंय ताका कोण कितें उस्तिता-शें दिसलें. पळे जाल्यार एक कोळहुंदीर माती 
खणटा. ताणे रोखडेंच, संस्कृताचे घाटणेर त्या कागदार लावन घेतलें : 
''हुंन्दिरम्‌ माती खण्डिरम्‌'' 
आनी चलुंक लागलो. मुखार गेलो तर झाडार कांय माकड बसून झेम काडटात. 
ताका ते तपश्चर्येक बशिल्ले भाशेन दिसले. ताणे तशेंच बरवन घेतलें : 
जरस त्प कळता 
आनी तसोच फुडें चलूंक लागलो. वाटेर एक न्हंय लागली. ते न्हंयचे धडेर कांय 
कोंकारी बशिल्ल्यो. त्यो आपल्यो तकल्यो सकैल वैर करताल्यो. 
भटणील्या पुतान बरयलें : 
'*कोंकरम्‌ तकली वैर काण्डरम्‌'' ` 
ताच्या मागीर एक शेत लागलें. एक मामा आनी एक भाचो तें शेत नांगरताले. तो 
तांकां वळखतालो. आजून दीस जावंचोच आशिल्लो. ताच्या मनांत आयले. 
“भले मामा! भले भाच्या!'' 
हींय उतरां ताणें या खड््यार लावन घेतलीं. 
राजागेर जेन्ना तो पावलो, तेन्ना थंय व्हडलो बोवाळ चल्लेलो. ताणें कसलेशें 
ब्रत केल्लें आनी ते दिसा तागेर मोठें देवकारें आशिल्लें. भट म्हणूं नाकात, बामण 
म्हणूं नाकात, लोकांची गर्दी पडील्ली. हाका थें कोण विचारता? आनी विचारतले तरी 
कित्याक? हें कसलें रत्न म्हणपाचें सगळो गांव जाणा आशिल्लो! 
आपल्या हातान राजाची कांयच सेवा घडना म्हणून बाबड्याक वायट दिसलें. हे 
चौखेर, ते चौखेर करून ताणें सगळी सकाळ काडली. दोनपार जाले तसो पापी वचून 
राजाच्या मुखार उबो रावलो. 
--आ! तुं आयलो? बरें केलें. राजान ताका पळौन म्हळें. आनी ताका शिदो, 
दक्षणा दिवंक लायली. 
ह्या रत्नाक धड आशीर्वादय म्हणूंक येना असली गत्त. कितें करतलो? आपणे 
हाडिल्लो तो सकाळचो कागदा-खड़ो बरो दोडलो आनी ताणे राजाच्या हातांत दिलो. 
राजाक जरी हाची व्रता दिसा अचिरकाय उल्ली नाशिल्ली, तरी जाणटेल्या भटाक 

तो भोव मानवतालो. ताका दिसले, पोर वळवळटा जार्वये, आनी त्या कागदांत कितेय 
मागणी आसूं ये. पूण तिचो विचार करचेलो तो वेळ न्हय आशिल्ल्यान ताणें तो खड़े 
हातांत घेतलो आनी आपणाल्या एका दवल्लेल्याकडेन दिवन तो आपल्या पलंगाचेर 
नदर पडटा तसो खोय म्हणून सांगलें. 
भटाक निरोप जालो. हे भाशेन तागेली त्या एका दिसाची सरंजामी कशीय तरी 
जाली. 
त्या दिसा राजाक फांतोड़ेचेर उठचें पडिल्लें! राजाच तो! लोक करतात तीं कार्मा 
पळोवूनच ताका पुरो जाल्लें! रात जाली. उत्साव दुसरी फांतोड लेगीत चलचेलो. 
बोवाळ कातरच्या पैलींच तो आपले कुडींत आयलो आनी एक खिणभर पलंगार 
लवंडलो! 
हेच संदीक, कर्माधर्मान, एक मामा आनी एक भाचो, भायर सगळो लोक 
बोवाळांत आसाशें पळोवन, राजाल्या पलंगातळा जमनींत माणकां-मोतयांचे हांडे 
पुल्लेले ते उस्तून व्हरूंक म्हणून आयिल्ले. माती खणूंक लागूंक आनी राजान 
अकस्मात कुडींत पांय दवरूंक गांठ जाल्ली. 
न्हंय त्याच वेळार राजा कुडींत आयिल्लो पळोवन ते भियेले. चोराच्या मनांत 
चांदनें म्हणतात ती फट न्हंय. 
राजा उदारोच पडिल्लो. ताची नदर त्या भटाच्या पुतान दिल्ल्या खड्ड्याचेर गेली. 
दोनपारची ताका याद जाली आनी मनांत आयलें कीं त्या पोराक कितें जाय तें 
पळोवंचें. 
ताणें कागद काडून बरो उसयलो. आनी दिवलेकडेन धल्लो. वाचूंक वच जाल्या 
अक्षर बरेंऽ लागचेलें न्हंय. ताणे आडखळत आडखळत पूण मोठ्यान वाचलें : 
*“हुन्दिरम्‌ माती खण्डिरम्‌ !'' 
पलंगामुळा माती खणटल्यांक दिसलें, कांय चुकूं नज. राजान आपणाकूच 
शिटकायलें! तांच्या तोंडाची नुरा देंवली! नदर जमनीक लावन ते मोन्यानी मुखार 
आयकूंक लागले इतल्यान राजान वाचलें : 
*“बान्दरम तप कन्दरम्‌'' 
आनी ते तर वांदराभाशेन बशिल्ले! -- हें आमकांच म्हणटा राजा! तांच्या 
काळजाक धको बसलो. तो पळेता बी न्हंय मूं आमकां? मनांत प्रश्न उबो रावलो आनी 
तांणी वैर तकली काडून पळेलें. राजा वाचतालो : 
''कोंकरम्‌ तकली वैर काण्डरम्‌'' 
हीं उतरां कानांत पडलीं तशे ते सामकेच निशेंले आनी एकामेकांच्या तोंडाक 
पळोबंक लागले! 
राजान वाचून सोंपयलें. 


has 

मामान आनी भाच्यान मागीर फाटीं-फुड़ें पळेलां? येवंचे येवन राजाच्या पांयांर 
घालून घेतलें! 

“जिवदान दियात! गुन्यांव भगशियात!...” ते काकुळटेक येवन मागताले. 

राजाक, कांय वेळ, हें आनी कसलें नवल घडलें तेंच समजना! मागीर ल्हवू 
ल्हवू सगळी फोडणिशी जाली. 

राजाक एके भाशेन अजाप जालें. ताणें मनांत म्हळें “भोळो-खुळो कसोय जावं, 
भटाचो पूत म्हणून आयज आपलें माणकां-मोतयांचें भांडार उल्ले. तो जाणटेलो भट 
म्हळ्यार एक देवमनीस! ताचो हो पूत! 

मागीर भटाच्या वंशाक सारोद्दार पोटगी चलची म्हणून ताणें ताच्या नांवार एका 
वाड्याचें उत्पन्न करून दिलें आनी त्या चोरांक जीव आसासर बंदखणींत घालूंक 
लायले! 

भटणीक जेन्ना हें कळलें तेन्ना तिणें पुताक आपवन हाडलो आनी सांगलें, 
“पुता, ही वडलांची पुण्यताय!'” 


असली काणी... Es 


(“गोम पै' हांणी बरोवन काडून उजवाडायिल्ली ही काणी 
'साद - माय - 954' ह्या अंकावयल्यान घेतल्या.) 

एक म्हातारी आसता आनी तिगेलो एक पोरो आसता. एका दिसा पोरो आवयक 
कितें म्हण्टा? तर, 

“आवो, हांव कामत रोयता?” 

“कामत रोयता? रोय पुता हां, रोय.” 

तसो पोरो उठठा, दोंगरार वयता. रान मारून बरो जागो तयार करता. जमीन 
भाजता, खण्टा आनी कामत रोयता.. तर तेगेलें कामत बरें55 जाता. सामकें एक एक 
नाचण्यां पोसूं हात हातभर येता. 

तर तेवाटेन एका दिसा ईश्वर-पार्वती वचूंक लागतात. वयतात जाल्यार कितें 
जाता? पार्वतेली नदर त्या पोऱ्यागेल्या कामताचेर पडटा. तिचें तें सामके दोळ्यांत 
वयता. | 

“हें कामत कोणालें?” ती घोवाक विचारता. 

“त्या55 म्हातारे पोऱ्यालें.'” 

बरें जावन येयलां नही?” | 

“हय. तेगेल्या नशिबान तें जालां!'” 

“नशिबान कितें म्हण्टा? तेगेल्या कश्टांनी तें जालां!” 

“ना. नशीबान!'' 

“ना... कश्टान!” 

अशें करून करून ईश्वर-पार्वतेगेलो वाद मोठ्यार .पडटा. ईश्वर म्हण्टा आपल्यागेलें 
खरें, पार्वती म्हण्टा आपल्यागेलें खरें. अशें बरो वेळ तेंगेलें चलता. अखेरेक ईश्वर 
कितें म्हणटा? आमगेलो हो प्रस्न म्हण्टा असो मिटपाचेर ना. आमी म्हण्टा, इश्णुदेवा 
म्हऱ्यांत या. तो सगळें जाणा. तो आमगेलो प्रस्न सोडयतलो. पार्वती “बरें” म्हण्टा 
आनी तीं दोगांय उठून इश्णुदेवा म्हऱ्यांत वयतात. जाल्यार इश्णुदेव तेंकां सांगता, 
आपल्याच्यान म्हण्टा तुमगेलें झगडें कशेंच सोडोवपाक जायना, तेन्ना आमी हो प्रस्न 
घेवन बरम्यादेवा म्हऱ्यांत या. तो आमकां खरें कितें म्हण्टा तें सांगतलो. तशीं तीं 
तिगांय एक जातात आनी बरम्यादेवा म्हन्यांत वयतात. 


नशीब व्हड काय कश्ट व्हड? 73 


बरम्यादेव सगळें बरें करून आयकून घेता आनी कितें म्हण्टा? तुमगेलो प्रस्न 
म्हण्टा मोठो कठीण आसा. तो आपल्याच्यान असो सोडोवंक जायना. तो सोडयतलो 
जाल्यार त्या म्हातारेपोऱ्यागेरच वच्चें पडटलें! 

“तर या आमी म्हातारेपोर्‍यागेर.'' 

ईश्वर-पार्वती, इश्णु-बरमो चौगांय एक जातात आपलीं रुपां पाळटितात. सादीं 
मनशां जातात आनी म्हातारेपोऱ्यागेर वयतात. जाल्यार थंय कितें जाता? म्हातारे-पोरो 
आसता तो रानांत आपलें कामत राखूंक गेल्लो आसता आनी म्हातारी आपल्यागेल्या 
खोपटांत चुलीपोल्लांत बसून पेज शिजयता. तर तिका “ओ55 घरा, ओ55 घरा” 
म्हण कोण भायर उले मारतात तें आयकूंक येता. 

“कोण थंय? कोण उले मारतात?” म्हातारी विचारता. 

“आमींच तीं. रातीघडये इल्लो जागो मेळटा काय म्हण येयलेलीं.'” 

“जागो जायो? येया पुता, येयात भितर.'' तशीं तीं चौगांय भितर सरतात.. 


“येया, बसात पुता हेचेर.”” म्हातारी एक फाळये कुडको काडून तेंकां बसपाक 
घालता जमनीर. 


“खंय वयतालीं पुता हेवाटेन?'' 

“हेऽऽ त्या 'गांवांत वयतालीं, ती रात जाली. तुगे खोपटांत उजवाड पळोवन राती 
घडयेक इल्लो जागो मेळत काय म्हण हांगा भितर सरलीं.'' 

“जावं पुता, येवूं हा. रावात तुमी हांगा सुशेगादीन.'” 

म्हातारी तेंकां आपणें शिजयलेलो इल्लो पेजेनिवोळ काडून वाटल्यांनी घालून 


दिता पिवपाक. तीं पितात आनी मागीर इल्ल्यो इल्ल्यो करून हांगाच्यो थंयच्यो खबर्‍यो 
करूंक लागतात. 


“'म्हातार-आज्जे, पोऱ्याक लग्न करना गे? सून येयल्यार तुका पेजे-निवळाक 
इल्लो आदार जावचोना?” 

“खरें रे पुता तुमंचें, पूण लग्न करूंक चेडूं जायें नही?” 

“तुमगे राजागेली कन्या आसा म्हगे म्हातार-आज्जे. तिका मागणी घाल वचून 
पोर्‍याखातीर:”” 

“कितेंऽ5? राजागेली कन्या ?” 

“हय. राजागेली कन्या 

म्हातारेक/सामको हाता-पांयांक थरथरो भरता. राजागेर वचून कन्या मागपाचें 
खंयचें? तिची येवजूनच दांतकडी बसता. 


“'येदो मोटो राजा, तो बरो म्हागे पोऱ्याक कन्या दिता? आयकल्यार तो आमकां 
वडयतलो. थारा मारून!'” | 

म्हातारी सामकी कडकडूंक लागता. 

“भिनाकागे तूं म्हातार-आज्जे, आमी सांगतात नहीं तुका. तू वचून माग न्ही 
राजाकडेन कन्या, तुगे पोर्‍्याक.”” 

चौगांय सांगतात म्हण्टकच म्हातारेक बरो धीर येता, ती उठठा आनी दुसर्‍या 
दिसा राजागेर वयता आनी राजाकडेन आपल्या पोर्‍याक कन्या दी म्हण मागता. 

राजा तें आयकनाका, सामको खंकाळ जाता आनी, 

“आगो रांडला, म्हागे कन्या मागुंक येयलां तुगे पोर्‍याक?”” अशें म्हण्टा आनी 
शिपायाकडल्यान म्हातारेक बरोच लडो घालता आनी धांवडायता. 

म्हातारी येता रडत घरा आनी सांगता चौगांयकय. पळय म्हण्टा तुमी सांगलेलें 
म्हणून हांवें राजाकडेन कन्या मागली पोर्‍याक, पूण राजान कन्या खंयची म्हाका 
घातलो पेट. 

“कन्या कितें अशी वचोन मागतात म्हातार आज्जे? बरें चार-चौगां हुजीर घरांत 
कार्य आसतना मागोंक जाय. अशें मागल्यार राजाच्यान ना म्हुणृंक जावचेंना.'” 

“हें! नाका पुता! आनी आनीक कन्या मागपाचें नांव नाका!” 

“तूं कित्याक भिता? आमी सांगतात नही. तूं परतून वचोन माग राजागेर कन्या.” 

“तुगे पोर्‍्यागेलें राजागेले कन्येकडेन लग्न केलेबगर आमी हांगाच्यान केदींच 
वचपाचेर ना!” 

तर दुसर्‍या दिसा राजागेर आसता समरादना. म्हातारी थंय वता. बरीं जेवणां- 
खाणां जालीं तशीं म्हातारी कितें म्हण्टा? तर, 

“लोकांनो, तुमी कोणूच जाग्यावयले उठनाकात, हांव जीं पळक दोन उतरां 
सांगता, तीं बरीं करून आयकयात.” 


तशे लोक आप-आपल्या जाग्यार बसून रावतात. राजा आनी परधानय म्हातारी 
कितें सांगता तें आयकूंक रावतात. 

“लोकांनो, आमगे राजागेले बागेंत एक बरेंऽ5 फूल फुल्लां. तेचो वास सगळ्याक | 
सुटला. आनी म्हागे एक भोंवर आसा. तो त्या फुला वासाक वचपाचो जाला. तेन्ना 
हांव राजाकडेन तें फूल म्हागे भोंवराक दिवंचें म्हण मागतां.” 

राजाक म्हातारी कितें सांगता तें ज्युस्त समजता. 

“हात्त रांडला! फूल जायें बरें न्ही तुगे भोंवराक! घे बरें फूल!" 

राजा कमराची तरसाद उखलता म्हातारे गोमटी वडोवंक. ते बराबर परधान फुडें 
सरता आनी राजाक आडायता. 

“राजा, असो चार-चौगां हुजरा पिशेंपण करनाका. तुगें बागेंत फूल फुल्लां, तें 
कोणातरी दिवपाचेंच. आं! तेखातीर तुगे कितें आसात त्यो अटी सांग!” 

परधानान सांगनाका, राजा मात्सो थंड जाता. तो इल्लो येवजिलेंशें करता आनी 
म्हातारेक सांगता, 

“तुगे पोराक हांव म्हागे कन्या दितां, पूण कितें? फाल्यांच्या दिसाभितर तुयें 
भांगणच्या पोवनांनी भरलेले चोइस घोणी बैल म्हाज्या दारांत उबे करूंक जाय. ना तर 
तुका हांव सामको फांसार चडयतलों!” 

राजागेली वर्द आयकनाका, म्हातारी वयता थरथरत घरा, आनी सांगता तेंकां 
चौगांकय. “तुमी पुता सांगलेलें म्हणून राजाकडेन हांवें कन्या मागली. आतां भांगरा 
पोवनांचे चोइस घोणी बैल खंयच्यान हाडूं?"' 

““म्हातारआज्जे, तूं सुशेगाद न्हीद आतां. आमी करतात कितें करूंक जाय तें.” 

म्हातारेक न्हीद म्हणलें म्हणून न्हीद पडटा? ती रातभर तळमळटा हांथुणार! 
फांतोडेर उठून अशी मुतूंक म्हणून ती भायर वच, जाल्यार दारांत, घोणी फाटीर घेवन 
सामके खुळूखुळू करून न्हेसयलेले चोइस बैल उबे आसात. म्हातारी मुतपाचें बी थंयच 
विसरता. धांवता भितर. 

“पुतांनो, हे बैल खंयचे? कोणे हाडले?"' 


'म्हातारआज्जे, ह्यो सगळ्यो चिंता तुका नाकात. तूं आतां बेगीन भायर सर 
आनी राजाक ह्यो घोणी व्हरून दी.” 


म्हातारी वयता त्या बैलांक आमडून घेवन राजागेर. पोवनांनी भरलेल्यो घोणी 
पळयनाका राजाची जाप बंद! पूण तरी आसतना तो कितें म्हण्टा? 

“म्हातारे, तुयें घोणी पावयल्यो हें खरें, पूण म्हागे येदे व्हडले राजकन्येक 
तुगेल्या त्या खोपटांत कशी दिवूं?”' 

तशी म्हातारी वयता परतून रडत आपल्या घरा. सांगता तेंकां सगळे. ते 
सुशेगादीन तिका न्हीद आनी सकाळीं पळय म्हण्टात. म्हातारी जर सकाळीं उठून 
पळंय तर तिका आपूण सपनांत आसा काय दृश्टांत आसा म्हण कळना. तिगे 
खोपटाचो सामको बंगलो जाल्लो आसता. सामको राजागेल्याच्याकय सुंदर. तेचे दरवंज 
रुप्याचे, भांगराचीं दारां. सामकीं मोतयां दोरांनी बांदलेली पाळणीं आसात. घरांत 
तांदूळ-गोटो, थाली-ताम्हण, न्हेसण-पांगरूण सगळें भरलां. कितेंच ना म्हणपाचें ना. 
सामको सगळ्याक चाफेलां-धुपेलांचो घमघम. घरभर जोती-वाती पेटून झगझग. दारांत 
मळी-माटोव जपून, तर्ना-पार्ना बांदून तय्यार. 


म्हातारी सामकी हे कुडींत ते कुडींत भितर सरता, हेका हात लायता, तेका हात 
लायता. तिका कितें करचें आनी कितें उलोवचें तेंच कळना. तशीं तीं चौगांय मुखार 
सरतात, 


“म्हातारआज्जे, सर भायर बेगीन आनी राजाक आपय तुगे बंगलो पळोवंक.'' 

म्हातारी वयता आनी राजाक आपोवन घेवन येता. जाल्यार राजा दोळे सामके55 
तो म्हातारे बंगलो पळोवन घुंवतात. आतां राजा कशें ना म्हण्टलो? काडलो तेणें 
रोकडोच म्हूर्त लग्नाचो! 

हेवाटेन म्हातारी रानांत वचून पोर्‍याक आपोवन हाडटा आनी करता लग्नाक 
उबो. तर लग्नाक यजमान-यजमान्न नाका? ईश्वर-पार्वती जातात पोर्‍यागेली यजमान- 
यजमान्न. इश्णुदेव जाता रायभारी, बरम्यादेव जाता कारभारी आनी म्हातारी एक बरो 
उंची शालू न्हेसून हेवाटेन तेवाटेन बोवाळूंक लागता. | 


अशे तरेन मोठ्या थाटमाटान लग्न संपादूक येता. तर लग्न संपादच्या वेळार 
कितें घडटा? पार्वती व्हंकल-न्हवर्‍याची मोतयांनी शेंस भरता. तर ती भरता भरता ती 
सटूट करून कितें म्हण्टा? 

“जावं, म्हातारे पोराक हें सगळें नशीबान फावो जालें.” 

तेदेवेळार बरम्यादेव हळूच तिच्या पदराच्या पोताक एक गांठ घालता. 


तर बरेतरेन लग्न जाता, पांच परतवण बी सगळो बोवाळ सॉपता. सोयरे-धायरे, 
लोक आप-आपल्या घरा वयतात आनी नंतर ही चौगांय वचूंक भायर सरतात. जाल्यार 
म्हातारी तेच्या पांयार सामकी लोळणी घेता, वचनाकात म्हुणून. तिका कळटा, हें देव 
म्हणून, आनी ते गेल्यार आपल्यागेलें सगळें वयतलें म्हुणून. 

तशे देव तिका सांगतात, 


“म्हातारआज्जे, आमी वयतकच तुगे हें सगळें वयतलें आनी आसा तशें तुगे 
खोपूट जातलें खरें, तेन्ना तूं कितें कर? माथ्यार दोनय हात घे आनी, देवाऽ5, देवाऽऽ 
राजागेली कन्या दळदिरी. नशिबान खोटी. तिगे पायांनी म्हागे सगळें घर-दार ना जावन 
गेलें, अशे म्हुणूंक लाग.” | 

मागीर चौगांय भायर सरून वयतात. तर दुसऱया दिसा म्हातारी जर उठ, तिगे 
बंगलों बी थंय कांयच ना. ती आसा आपल्या पयलींच्या खोपटांत. ती कितें करंता? 
देवांनी सांगलेलें तशेंच म्हणत, माथ्यार हात घेवन बोंब मारीत रस्त्यांनी वचूंक लागता. 
राजा कानार ही खबर पडटा. कितें करतोलो? कन्येचें नांव पेडुयार. न्ही!- तो म्हातारेक 
आपोवन हाडटा. [ 

“बोंब मारनाका, तोंड बंद कर! हांव दितां तुजे घर-दार बांदून आसले ते 
तरेन!” 

राजा मागीर म्हातारेक एक व्हडलो बंगलो बांदून दिता, पोऱ्याच्या नांवार आपले 


अर्दे राज्य करता. त्या बंगल्यांत मागीर म्हातारी आपल्या पुता आनी सुने घेवन 
सुशेगादीन रावता. 


हेवाटेन कितें जाता? ईश्वर-पार्वती, बरम्यादेव आनी इश्णुदेव आपल्या मार्गान 

तेंकां पुरो जावन तीं एक जाग्यार बसतात. ते वेळार पार्वती 
येयलेली ती पदरान पुसूंक वयता. तोंडावयल्यान जर 
तिणें पः ` बरम्यादेवान मारलेली गांठ लागता. 

“हें बाये कितें? कोणे मारली गांठ म्हागे पदराक?'' के 

ते वेळार बरम्यादेव म्हण्टा, “हांवे मारलेली ही गांठ तुज्या पदराक. तुवें म्हातारे 
पोय्याचें शेंस भरतना म्हणलेलें नहीं, म्हातारे पोऱ्याक हें सगळें तेच्या नशिबान फावो 
जालें म्हणून? त्या उतरांची तुका याद करून दिवपाक मारलेली ती गांठ हावें.'” 

“तूं म्हण्टाली न्ही गे कश्ट व्हड म्हणून? आतां तुज्या तोंडानच तुयें नशीब व्हड 
म्हटलें मूं?... आनी तृं ईश्वर सांगतालो न्ही, नशीब व्हड म्हणून ?... तर नशीबय व्हड 
आनी कश्टय व्हड. कश्टांशिवाय नशीब मेळना आनी नशिबाशिवाय कश्ट मेळनात!” 

पार्वती आनी ईश्वर दोगांय एकमेकांच्या तोंडाक पळयतच उरतात. मागीर दोगांय 
उद्ठात, आपल्या कैलासा वयतात. ते नंतर इश्णुदेव आपल्या वैकुंठा वयता आनी 
बरम्यादेव आपल्या बरम्यालोकांत वयता. क 

(ही काणी सर्गेस्त श्रीमती रमाबाय नायक, आमोणे, केपें, हिणें कथन केल्या.) 


कितें करता? 


एक कुलवाडी आसता. तेका बायल आनी चौगां जाण झील आसतात. तर तो 
कुलवाडी आपलो लांब कामाक आसता. लांब आसतकच काय जाता? तेका काय 
सद्दां घरा येवंक गावना. तो केन्नाय पंदरवड्यान, म्हयन्यान बी घरा येता. तो घरा 
येता तेवाँ तेची बायल बरी बरी मासळी हाडटा, बरीं बरी जेवणां रांदता आनी तेका 
वाडटा. 

तर एक दिवस तो असोच रातचो घरा येवपाचो आसता. तेची बायल काय 
म्हण्टा? आज म्हण्टा घोवाक शागुती करून वाडटली! आनी ती त्या दिवसा एक कोंबो 
धरून धांपता. मागीर ती दनपरां जेयता आनी उश्ट्याक शेण हाडपाक गोठ्यांत वयता. 

ती गोठ्यांत शेण लागीं करता ताँ बगून गाय मनांत काय येवजिता? तर आयज 
हिचो घोव मरतलो म्हण्टा आनी हिणें काय कोंबो धांपून थेयला शागोती करपाक! 

येवजितां येवजितां गायेक येता व्हडल्यान हसूंक. ती हसता तें ही कुलवाड्याची 
बायल बगता. तिका अचाणक जाता आनी ते गायचे पांय धरून ती म्हण्टा, 

“माते, तूं कित्याक हसतंय?” 

गाय तिका विचारता, 

अस्तुरे, तूं तुजो घोव खूब दिवसांनी आज येतलो म्हणून कोंबो धांपून 
दवरलंय? आनी आयज रातीक तूं तेची शागुती करतलंय?” 

“हय माते.” 

“पूण ती खातलो कोण?” 

“कोण म्हणजे? म्हाजो घोव!” 

“तुजो घोव कसो खातलो? तो आसा आयज मरपाचो! तेका आयज रातचे 
सारके सात घंट्याचेर यमाचे दूत येतले व्हरपाक!'” 

का... य? म्हाज्या घोवाक व्हरपाक यमाचे दूत येतले ?”' 
हय. तेंच येवजून तर म्हाका हसूंक इलां!” 


ह्या आयकून ती बायल खूब रडटा आनी म्हण्टा, “देवी, तूं तुजो निवाडो 
सांग.” 

“म्हाज्या हातीन कांयच ना.” 


“ना! सगळां तुज्याच हातीन आसा. तूंच म्हाका ह्यांतल्यान तारपाचो मारग सांग. 
ना तर मियाँ तुज्या पांयार म्हाजो जीव सोपतलंय!*' 


अशें म्हणून ती गायीच्या पांयार घालून घेता. तसा गाय काय सांगता? तर, 


“आयज रातच्या साताक जेवाँ यमाचे दूत तुज्या घोवाक व्हरपाक येतले, तेचे 
आदीं तूं शागुती कर, सगळे पदार्थ-पंचपक्वानां तयार कर. आनी दिवे-वाती पेटय. 
खळ्यांत तुळशीकडेन... देवाकडेन सगल्याक दवर. उजवाजी लाय, धूप घाल, कापूर 
पेटय. सगळ्याक वास-परमळ काय जावंदी. ते येवचेआदीं सगळां तयार करून 
दवरून, सालांत आठ पानां मांड. ह्या बाजून चार, त्या बाजून चार. सगळे पदार्थ 
पानांर वाड, तसाच आठ तांबया पाणी भरून भायर खळ्यांत काय व्हरून थेय.” 


कुलवाड्याची बायल गायीन सांगललां सगळां काय आयकून घेता, तिका पांयां 
पडटा आनी शेणाचो एक थापो घेवन घरात वयता. सांज जातकच कुलवाडी घरा येता. 
तेका ती सांगता, “आज मियाँ जाँ काय करतय ताँ तू बग. सांगता ताँ तूं कर. 
कित्याक ताँ म्हाका इचारू नाका!" 


, त्या नंतर ती गायीन सांगलंला तसाच सगळां करता. ज्युस्त काय साताक तिच्या 
घरांत उजवाड फांकलता. उजवातीचो धुपाचो परमळ येवंक लागता. शागुतेचो 
पक्वानांचो वास येवंक लागता. तेवाँच यमाचे सात जाण दूत म्हशीर बसान थंयसर 
येतात. जाल्यार सगल्याक चकचक, घमघम! ताँ बगून ते कित्याक इल्ले ताँच 
इसारतात. भराभर खळ्यांतले उदकाचे तांबये घेवन तेणी हात-पांय धुतात आनी 
सालांत वचून पानार बसतात. तेंच्यावांगडा आठव्या पानार मागीर बायल कुलवाड्याक 
वचून बसूंक सांगता. तो बायलेन सांगलल्या परमाण करता. 


यमदूत काय सगळे पोटभर, नाका जायसर जेयतात. इतकां म्हणसर अर्दवर 
जाता. तेंकां तेवाँ आपूण कित्याक इल्ले तेची याद येता. पूण आतां कुलवाड्याचो प्राण 
व्हरपाचो वोगोत चुकललो आसता! 


आँ! आतां काय करतले? वोगोत चुकतकच काय प्राण व्हरपाक तेंकां जायना. ते 
वयतात परतून तोंड इल्लासा करून. मागीर ती कुलवाड्याची बायल आपल्या घोवाचो 

जीव वाटावला म्हुणून सामकी देवाक पायां पडटा. गायेक पांयां पडटा. 
नंतर तो कुलवाडी काय आपल्या बायल-भुरग्यांबराबर सुखान रावंक लागता, 
जायतीं वर्सा जगता. नातरांपणटुरा बगसर वांचता. ते नंतर एक दिवस सामको म्हातारो 
जातकच तेका देवाचें आपोवणे येता. ळू 
(ही काणी श्रीमती शैलावती नामदेव सावळ, मोरजी, पेडणें, हिणें कथन केल्या.) 

एक राजा आसता आनी एक राणी. ती बरीं सुखा-समाधानान आसतात. तेंका 
धन-दौलत, जेवंक-खावंक, शिपाय-पेदे, दासी-बटक्यो भरपूर आसतात. सामकी तीं 
उमेदीन सुखान आसतात. 


तर त्या राजा-राणयेक एक कन्या आनी एक पुत्र आसता. कन्या बरी व्हड आनी 
पुत्र मात्सो ल्हान. राजा-राणी आपल्या दोगांय भुरग्यांची बरी अर्थ-अपुरबाय करतात 
आनी तेंकां सुखान वाडयतात. 


कांय तेंपान त्या राजाली कन्या वयार येता. जाल्यार त्या राज्याची रीत किते? 
कन्या वयार आयली म्हण्टकच तिचें लग्न जायसर ती कोणाय दादल्याचे नदरेक पडूंक 
दिवप ना. म्हण्टकच हो राजा कितें करता? एका रानांत बरो एक वेगळो बंगलो बांदता 
आनी कन्येक त्या बंगल्यांत दवरता. तिका थंय जाय जाय तें आनी म्हण्टा म्हण्टा तें 
सगळें तयार करून दवरता. तिचे सेवेक दासी-बटक्यो सगल्यो दवरता आनी तिका घोव 
सोदूंक लागता. जाल्यार तेका कन्येक फावोसो भुरगो खंयच मेळना. ही कन्या कितें? 
सामको स्वरूपसुंदर. तिका लागणारी एकय कन्या शेजारच्या धा गांवांत ना! कन्या 
सामकी गोरी गोरी पिट्ट, उदका इतकी नितळ, पानां इतकी पातळ, आनी तिचे केंस 
सामके भांगराचे. ते सामके लांब आनी तिच्या पोवट्यांसकल लांबतात. 


कन्येक घोव सोदतां सोदतां एक चार-पांच वर्सा वयतात. पृण तिका फावो असो 
एकूय राजपुत्र राजाक मेळना. राजाक सामकी चिंता जाता. पृण तो आपलो सोद 
थांबयना. परधानाक, शिपायांक, आपल्या सोयर्‍यांक, सगल्यांक तेणें आपले कन्येक 
एक लग्न करूंक एक बरो भुरगो सोदात म्हुणून सांगलेलें आसता. 

हेवाटेन कितें जाता? राजागेलो पुत्रय बरो व्हड न्हवरो जाता. तो बरो हुशार 
आसता आनी राजा तेका बाराय विद्या शिकोवन तयार करता. हो पुत्र कितें करता? 
सद्दां उठठा आनी शिकारेक रानांत वयता. 


तर सदचे बशेन एका दिसा तो शिकार खेळंक जर उठून वच, तेका सामकी तान 
लागता. तो असो एका व्हाळाचेर उदक पिवपाक वयता. जाल्यार उदक अशेंऽ5 
कोनोळेंत घेवपाच्या वेळार एक दोणो व्हांवन .येवन तेच्या म्हऱ्यांत पावता. तो उदक 

पिवपाचें थंय सोडून तो दोणो हातांत काडटा. तर कितें जाता? त्या दोण्यांत तेका एक 
भांगराचो बरो व्हडलो केंस मेळटा. 

राजपुत्र त्या केंसाक पळोवन सामको55 पिसो जाता. 

“हो केंस पळय ज्या कोणा कन्येचो, तिचेकडेनच हांव लग्न जातलों!” अशें 
म्हुणून तो सोपूत घेता, आनी नीट्ट वचून आपल्या राज्याच्या घोड्यां घोडवणींत 
लिपून बसता. शिकार बी खेळपाचें सगलें विसरता तो! 

तर तो केंस तेगेल्याच भयणीलो आसता. पृण पुत्राक तें खबर ना. तेणें भयणीक 
सामकी ल्हान आसतना पळयलेली आसता. तेका तिची याद नासता. 


तेची भयण म्हणजे, राजाली रानांत दवरलेली जी कन्या. तिचो नित्य-नेम कितें ? 
फातोडेर उठपाचें, व्हाळार वचपाचें, थंय तोंड-बींड धुवन सूर्याक नमस्कार करपाचें 
आनी मागीर आपल्या बंगल्यांत परतून येवपाचें. 


तर ते दिसाय ती आपल्या नित्यनेमा परमाण व्हाळार वयता, आपलें तोंड धुता 
आनी असो उदकाचो हात आपल्या केंसावयल्यान वोडटा. जाल्यार तिचो एक केंस 
तुटून हातांत येता. ती कितें करता? झाडाचो एक खोलो काडटा, तेचो एक दोणो 
करता आनी तेतूंत तो केंस घालून, तो दोणो उदकांत सोडटा. तोच्च दोणो व्हांवन 
वचून तिच्या भावाक सांपडलेलो आसता. तर कन्येक हें कांयच खबर ना. ती 
आपणाल्या बंगल्यांत सुशेगाद आसता. 


हेवाटेन कितें जाता? पुत्र शिकारेक गेल्लो तो तिळसांज जाली तरी परतलो ना 
म्हुणून राजा-राणी सामकी हुस्को करतात. राजा धाडटां शिपायांक पुत्राचे सोदीक. 

करतां करतां रात जाता. तरीय पुत्र येना. राजा. सामको तळमळटा, राणी रडून 
सांवार करता. कोणाकच न्हीद ना. हळूहळू फालें जाता. जाल्यार कितें जाता? 
राजागेली एक दासी घोड्यां घोडवणेंत पळय लूत' भरपाची ती उठ्ठा, हळू रांदचे 
कुडींत वचून राजागेलो भाकऱ्यां दाळ पळय तयार जातालो, तेतुंतली एक व्हडली 
भाकरी रांदप्याची नदर चुकोवन व्होंटयेत घालता आनी घोडवणेंत येता. घोडवणेंत येवन 
ती कितें करता? एका हातान लूत भरता, एका हातान भाकरी खाता. 

माळ्यार पळय राजपुत्र लिपलेलो, तो तें पळयता. तेका सामकी वीट येता. तो 
कितें म्हण्टा? तर, 

“लूत भरता जाल्यार लूत भर, ना जाल्यार भाकरी खाता जाल्यार भाकरी खा!” 


दासी तें आयकता, कोण उलयता माळ्यार, म्हणून अशी55 तकली वयर काडून 
जर तिणें पळय, तर राजपुत्र! ती हातांतली भाकरी थंयच वडयता आनी धांवता राजा 
म्हऱ्यांत. 


॥. लूत = शेण, विश्टा 

“राजसायबा55, राजसायबा! आमगे राजपुत्र घोड्या घोडवणींत माळ्यार लिपून 
बसला!'' 


“माळ्यार लिपून बसला?” 


राजाक अजाप जाता. येदो व्हडल्या राज्याचो राजपुत्र आपलो, तो घोळ्यां 
घोडवणींत लिपून बसला? अशें कितें जालें तर तेगेलें ? 


राजा-राणी, परधान-शिपाय सगळे धांवतात घोड्यां घोडवणीकडेन. जाल्यार पुत्र 
खऱ्यांनीच थंय माळ्यार बसला. सामके केंस पिसुडल्यात, कपडे पिंदल्यात. पिस 
कसो दिसता पळोवपाक. 


“पुता, कितें जालां तुगेलें? असो कित्याक बसला तूं हांगा?” 
“यो बाबा, सकल यो!” 
राजा-राणी सामकीं काकुळटेक येवन पुत्राक सांगुंक लागतात. 


“ना! हांव येवचो ना! म्हगेली एक मागणी आसा ती तुमी पुराय केली नाजाल्यार 
हांव हांगाच बसून रावतलों!'” 

“मागणी? कसली मागणी?” राजान विचारता. 

“सांग बाबा तुगेली कसली मागणी ती. आमी तुका म्हण्टा तें हाडून दितात, पृण 
एकदांचो सकल यो.” 


“भांगराच्या केंसांची कन्या पळय जी कोण ह्या राज्यांत आसा ती म्हाका बायल 
म्हुणून हाडून दियात!'” 


“भांगराच्या केंसांची कन्या...!'' राजा-राणी थक्क जातात. 
“तुवें खंय पळयली बाबा तिका? तुका खंय मेळळी ती?” 


तसो पुत्र आवय-बापायक दोण्याची खबर सांगता. राजा-राणयेक कळटा आपलीच 
कन्या म्हणून ती. तेंचे तोंड सामकें काळें-निळें जाता. 

“बाबा... ती तुगेली भयण! तुगेलें आका! तेचेकडेन तुजे आमी कशे लग्न 
करतलीं ?'” 

तें म्हाका कांयच खबर ना! म्हाका त्या भांगरा केंसांचे कन्येकडेनच लग्न 
जावपाचें आसा!” पुत्र एकूच हट्ट धरता. राजा-राणी ना ना परीन पुत्राक समजायतात, 
भयणीकडेन लग्न खंयचें, तशें चिंतप म्हटल्यार बुसून व्हडलें पातक जाता म्हुणून 
सांगतात. पूण पुत्र कसोच आयकुवपाक तयार ना. तेचो एकूच हट, 

“भांगरा केंसांची कन्या बायल करात, ना जाल्यार हांगाच प्राण सोडटां!”' 


एक दीस जाता, दोन दीस जातात. पुत्र थंयच माळ्यार आसा. अन्न घेना! उदक 
घेना!...... करतां करतां पुत्राचो प्राण वचपाचो जाता. राजा-राणी परतून पुत्राक 


i ळा 


भांगरा केसांची राजकन्या 83 


समजायतात, परधान समजायता, शिपाय समजायतात, दाशो समजायतात, लोक 
समजायतात. पृण पुत्र कसोच आपलो हट्ट सोडूंक तयार ना. 


शेवटी राजा कितें म्हण्टा राणयेक? तर कितें घडटा तें घडूं आनी जाता तें जावूं 
म्हण्टा. आमी पुत्राचें कन्येकडेन लग्न करया. आमच्या दोळ्या हुजीर येद्द्या व्हडल्या 
पुत्राक कसो मरपाक दितले? फुडलो भरीभार देवाक म्हण्टा. आनी वचून पुत्राक उतर 
दितात लग्नाचे, आनी हाडटात तेन्ना माळ्यावेल्यान सकल. नंतर उपाय करून तेका 
बरो करतात. 


तो बरो जालो तसो राजा लग्नाचो म्हूर्त काडटा, आनी कन्येक खबर सांगून 
धाडटा. खूब दूख्ख जाता तिका, पूण कितें करतली? उपाय ना! 

हेवाटेन कन्येक जेन्ना कळटा आपल्याच धाकट्या भावाकडेन आपलें लग्न 
थारायलां म्हणून तेन्ना तिका खूब वायट दिसता. ती कितें करता? तिणें सूर्याक 
मनांतल्यान आपलो घोव मानलेलो आसता. तेचें ती सामकें ध्यान करता. 

तर वाजप-गाजप घेवन, लोकांक घेवन, न्हवरो लग्न जावंक कन्येच्या रानांतल्या 
बंगल्यार लग्ना दिसा येता. राजा-राणी, परधानय बी आसतात बरोबर. 

सगल्यो विधी-शाख्रां जातात आनी भट न्हवऱ्याक व्हंकलेक माळ घाल म्हण 
सांगता... आनी कन्या हेवाटेन दोळे धांपून एकसारकें सूर्याचें ध्यान करीत आसता. 
जाल्यार दीस्त न्हवर्‍यान व्हंकलेक माळ घालच्या वेळार सूर्य सामको झगझग घालीत 
आपल्या रथार बसून थंय येता तोच्च, कन्येक उबारून आपल्या बरोबर घेवन वयता. 

लोकांक पयलीं थोड़ो वेळ कितें घडलां तेंच कळना. सूर्याच्या झगझगान तेचे 
दोळे सामके दिपावलेले आसतात. बर्‍या वेळान कळटा तेंकां कितें घडलां तें! 

तर सूर्यान कन्येक घेवन वचनाका, हेवाटेन कितें घडटां? पुत्रागेले एकदम दोळे 
फुटून तो कुड्डो जाता. आनी त्या राज्यांतल्या सगल्या रत्नां-माणकांचे कोळशे 
जातात. 

जालें ना? पुत्र सामको गरीब, कुड्डो जावन, भीक मागीत दारांदारांनी भोंवता. 
राजा-राणीय गरीब जावन, जेवण ना खाण ना जावन पडटात. कन्या तें पळयता आनी 
एका दिसा सूर्या सांगून आपल्या आवय-बापायक आपल्यागेर घेवन वयता आनी 
मागीर आपृण सूर्याची बायल जावन सुखान रावता. a 

(ही काणी श्रीमती कुशावती आमोणकार, आमोणें, केपें, हिणें कथन केल्या.) 


5 
इश्णु कन्या 


एक खंय इश्णु आसललो. इश्णु बायल लक्षिमी! लक्षिमीक एक दाशी! 

इश्णुक कितें जालां? दीस जालो तशें तेका घरा रावो मेळना. तेणें दिसभर राज्या 
भोंवपाक जायीं. ते परमाण तो दिसभर राज्यां भोंवों लागलो. हियेन कितें केलें, 
लक्षिमीन? तर आपल्या दाशी म्हटलें, 

“दाश्यो555, बरें55 शीं येयलां न्हं? आमी वचोन वताक बसया!” 

दाशीनय बसया म्हटलें. दोगां गेली, वताक बसलीं. गेलीं म्हणटकच वतान 
लक्षिमीक घाम55 येयलो. 

“दाश्यो55, म्हागे फाट मातशी चोळ गो! सामकी खोरजता!” 

तेबराबर दाशी लागली चोळूंक! चोळटां चोळटां तिगे नाकटांनी लक्षिमीगे फाटी 
सगळो चिकोल भरलो. तिणें तो सगळो काडलो आनी त्या चिकलाचो एक गुळो 
बांदलो. 

“दाश्यो, कितको गो चिकोल?” 

लक्षिमीन काडून तो चिकला गुळो हातींत घेयलो. 

“काय बरो म्हुगो हो चिकोल, सामको मुलमुलीत!” 

दाश्यो, हेचें काय करया गो? हो काय भायर वडोवूं जायना! तूं अशें कर, तुं 

मुखाल्ले वाटेन बस! 


तर लक्षिमीन दाशीक आपल्या मुखाल्ल्यान बसयली आनी तिका पळोवन त्या 
गुळ्याक तिणें हात केले, पांय केले, नाक केलें, कान केले, दोळे केले... सगळें 
मनीसरूप केलें 

आं! काय बरें बाळशें! हात-पांये जर हालयतालें तर आमी काय बरीं मांडयेर 
घेन्न खेळयता आसलेलीं. लक्षिमीन मनांत येवजिलें आनी दाशीक म्हटलें, 

“आतां काय करया गो? हांव एक काकाडो घेता उज्याचो. तो तेच्या तोंडांत 
घालतां. तूं मागीर एक सुपली घे आनी येळ घाल. पळोवया हात-पांये हालयता 
जाल्यार हें! 


लक्षिमी तें बावलें बरें घेन्न गेली घरांत. मेणाचो एक काकाडो केलो आनी तेच्या 

तोंडांत घायलो. मागीर दाशी एक सुपली घेयली आनी येळ घालों' लागली. ते बराबर, 
“आँ55, आँ55” करून तें बावलें हात-पाये हालोवूं लागलें. 
` “बाय55! बाय55!” म्हणत लक्षिमी मुखार सल्ली आनी तिणें तेका उखलून 
मांडयेर घेयलें. दाशीनय मागीर थोड्या येळान तेका आपल्या मांडयेर घेयलें. तर 
हेवाटेन तेवाटेन बरीं कन्न तीं तेका खेळोवूं लागलीं. तेंवृय सामकें हिंगा-थिंगा धांवों 
लागलें. 

इकडेन तिकडेन तें धांवों लागनाका, लक्षिमीन किते म्हटलें? तर, 

“बाये, आज ह्या दारांत तूं बस आनी आमगे दार राख! कोणाकच आमगे घरांत 
आज येवों दिवनाका हां! ही तरसाद घे आनी कोणूय येयलो जाल्यार तेगे शीर मार! 
हांव चुलीडेन वयता रांदपाक!” 

लक्षिमी उठली आनी चुलीडेन गेली. उजो केलो. शिताक आदन दवरलें. बरें 
खतखतायलें. तांदूळ घातलें... ती करता आपल्यांगे काम! आनी हें बाळशें दारांत आसा 
हुमर्‍यार! 

इश्णु भोंबोन भोंवोन सांजेचो घराडेन येयलो. आनी सदचे संवयेपरमाण येयलो 
तोच भितर वचों गेलो. जाल्यार, “ये55 खबलदार! भितर येवो जायना!” म्हणोन त्या 
बाळशान तेची वाट आडायली. 

“हें रे कोणालें बाळशें? मार वावडून म्हागे वाट आडायता!'' 

इश्णु मुखार वचों लागलो. 

“मारतलें शीर सामकें55! मात घरा तुवें येवों जायना!” 

बाळशान इश्णु वाट परत आडायली. तेका आवयगेली शिकवण न्हूं? ते 


_ शिकवणी परमाण तें इश्णुगेलें शीर मारतलें म्हणों लागलें. 


हें आनी कोणा बाळशें रे, म्हागे शीर मारतलें म्हणणारें?”' 

इश्णुन तेगेल्या हातांतली तरसाद काडून घेतली आनी तेच तरसादीन तेची 
तकली मारली. ते बराबर घे55 लक्षिमी धांवट भायर येयली. आनी इकळाप करों 
लागलीं. 

“देवा! देवा! इश्णु तुयें घात केलो! तुयें म्हागेलें भुरगें मारलें! दी सायबा आज 
तेका जिवदान! ना तर तुज्या पांयांडेन प्राण सोडटां! हें राज्य-बिज्य कशेंच दवरना, 
सगळें ना करतां!” 

इश्णुन बायले जायतें समजायलें. त्या बाळशाक जिवदान केल्यार कितें घडटलें 
तें सांगलें. पूण हेंच्च! लक्षिमी कशीच आयकना, “'आत्तांच्या आत्तां आपल्यागे 
भुरग्याक जिवदान दिवों जायें तें जायें,” म्हण्टा! 

पळय, याद धर हां.” 


4. येळ घालप = वारें घालप 

“धरता याद! पूण तुयं म्हाग्या बाळशाक जिते करों जायें!” 

आतां इश्णु कितें करतलो? बायले फुडें तेगेलें कांयच सांगणें चलना जालें. तेणें 
अमृतकुंपी काडून त्या बाळशा तोंडांत घातली आनी तेका ज़िवदान,दिलें. 

तें बाळशें दिशी-मिशी वाडलें, दांडगें-दुंडगें जालें, बरी धुसळी-मुसळी कन्या 
जालें आनी घोव जायशी बायल जालें. 

बारा वरसां बारा शेण नटले,. सोळा वरसां सोळा शेण पावले. आंगी-चोळी 
फटाफटी फुटली, कानी-कांचोळी नटली. अशी काय कन्या वाडली आनी लज-वज 
सगळी सोडून बाप्पाडेन भरतार” मागो लागली. 

“आयकलें! आतां हिये भरतार कोण दिता? तुका सांगलें कितें? बाळशाक 
जिवदान केल्यार घात घडटलो म्हणोन सांगलेलें काय ना?” 

अशें म्हुणोन इश्णु सतरा-पंदरा लक्षिमीक उलोवंक लागलो. तियेन मुकाट्यान 
सगळें आयकोन घेतलें आनी घोवा सांगलें कितें? तर, “हिका तूं बराबर घेन्न कच! 
हिका घरा दवरू जायना. घरा दवरल्यार हेवाटेन तेवाटेन वाड्यावेले चेडे भुरगे शिटी 
मारतात! शिनाल* करतात!” 

बायलेन सांगलें म्हण्टरेर इश्णु कन्येक आपल्या बराबर रथांत घेन्न गेलो. तर 
गेल्यार कितें घडटा? कन्येचें आंग तेंकल्यार बापायचें आंग फुलता! कशेंच आटाप 
येना! 

येयलो इश्णु परत; आपयली सभा देवांची. “देवानो, आतां कांय करया? हिका 
खंय दवरया? हिका बराबर रथांत घेन्न गेल्यार तिये आंग तेंकल्यार म्हागे आंग 
फुलता! 

सगळे देवूय येवजणेंत पडले. कशें करया? खंय दवरया? कोण दवरूं शकता 
हिका?... हेवाटेन कन्या, “आतांच बाप्पा तुयें आपल्याक भरतार दिवों जायो” अशें 
म्हण उलोवूं लागली. 

“आगो बाये, ताने बांय खणली म्हुणोन उदक मेळता? बांय पयलींच खणोन 
दवरू जायी! आमी लोकांल्या दारांत गेल्यार लोक म्हण्टो कितें?..... हो55 पळय, 


तेन्नाच भरतार मेळपाचो!” 
“हेट्ट! नाच्च! तुमी म्हाका लटीक सांगतात!... म्हाका आत्तांच्या आत्तां भरतार 
करात! *' 


बाप्पान कन्येक समजायली, देवांनी समजायली, सभे लोकांनी समजायली. पूण 
कन्या कशीच आयकना. सामको हट्ट धरून आसा. 


बरें बाये! पळोवया!'” 


2, भरतार = घोव, भ्रतार 
3. शिनाल = कुरू 

सगळे जाणा चिंतों लागले. कोण आसा? गुरू आसा? पृण तो हिंगा ना, 
धुंवरखंड* राज्यां आसा! इश्णुन माल्लो तेका शाद! 

“गुरू 55 आज तुयें सभे येवों जाये!” 

इश्णुन पयलो शाद माल्लो तो वाऱ्यान झडपलो. मागीर तेणें दुसरो शाद 
माल्लो, तो झाडी-झोपीं गेलो. तिसरो शाद माल्लो तो गुरूच्या कानीं पडलो. 

गुरू सडसडीत उठलो, झरीकडेन गेलो. उदकपाणी न्हावलो. तुळशीमाये परदशिणा 
काडली. कपलीं, आंगीं उटी-चंदणा वोडल्यो. आपलें धोतर न्हेसलो, बावळासरी* गळीं 
घातली, तिपरी हातींत घेतली... अशे तरेन आपलो सर्वय शिरंगार करून गुरू देवसभेंत 
येयलो. व 

तर देवसभेंत सगळे तेत्तीस कोटी देव बसलेले आसात. 

“कितें घडलां? कित्या शाद घातलेलो म्हाका?" 

“तुका एकूच गोश्टीपासत शाद केलेलो!” 

“खंयचे ?” 

“गुरू, तूं तिनूय खंड भोंवता, राज्यान राज्याची तुका खबर आसा! खंय कोणागे 
पुत्र लग्नाचो जाला, तूं सगळें जाणून आसा. तेन्ना म्हागे धुयेक तुयें आज भरतार सोदूँ 
जायो!” इश्णुन गुरूक सांगलें. 

“तुमी सांगता जाल्यार पळोवया. ना आसतना आसा? खंयी पूण कोणालोय 
लग्नाचो पुत्र आसतलो!” 

“कशेंय करून तूं आज हे कन्येक भरतार जोडून दी.” सभे बसलेल्या सगल्या 
देवांनीय सांगलें. ते बराबर गुरून कितें केलें? आपूण फाल्यां सारकें सगळें जाग्यार 
घालोन येता म्हुणोन सांगून गेलो. 

दुसर्‍या दिसा परत सभा जाली. परत कन्या “बाप्पा, भरतार खंय?'' म्हुणोन 
धोंसूं लागली. इश्णुन केलो शाद गुरूक. एक-दोन शाद वान्यार गेले. तिसरो गुरूच्या 
कानार पडलो. शादा परमाणें तो सभेमुखार हजर जालो. 

“गुरू, सांगलें कामाचें कितें केलां?” 

तर गुरून सांगलें, पाताळखंड राज्यांत कन्येक फावो असो एक पुत्र आसा 
म्हणोन. पूण कितें? कन्येन आनी पुत्रान एकमेकांक पळोवूं जायें नहूं? तेंकां पसंत 
आसल्यार मुखार सरपाचें! 

“हयी? बरें आसा! तूं हे कन्येक बराबर घेन्न वच आनी तिजी आनी पुत्राची भेट 
कर!” 

गुरून कन्येक यो म्हटलें आपल्या बराबर. तशी कन्या उठली, लागली चलोंक 
गुरू मुखार. ती कितें? बारा शेण बारा वर्सा नटल्यांत, सोळा वरसां सोळा शेण 


4. धुंवरखंडराज्य = धुंवराचें राज्य 
5. बावळासरी = एक तंतूवाद्य 

भरल्यांत. आंगी-चोळी फटाफटी फुटटा, कानी-काँचोळी नट्टा, दाडगी-दुर्डगी, धुसळी- 
मुसळी जाल्या. अशी सामकी भरताराचें येवजिता, घोव जायशी बायल जाल्या. सामकी 
मुखमुखार करता. तर गुरून तिका म्हटलें, 

“कन्ये, हांव मुखार वयतां, तूं थोडी फाटल्यान यो. अशी तुं सामकी मुख-मुखार 
चलल्यार लोकांक कितें दिसत? बायलमनशेन म्हण्टा तें सट्ट करून दादल्यां सभे येवों 
जायना, मात पूण आडसाक रावों जायें, अशें जाण्ट्यां सांगणें. तेन्ना तूं मातशीं फार्टी 
राव. हांव तुका घडीघडी वाट दाखयतां!'” 


“बरें!”” कन्येन म्हटलें आनी ती फाटीं रावली. काय करतली? गुरू तर भरतार 
दिवपाचो आसा! तेचें सांगणें आयकुवचें पडलें ना? 

तर बरी वाट चलतरेर पाताळखंड राज्यांत वचपाचे पांबडे दिसले. गुरून कन्ये 
कितें सांगलें? तर, “हे पळय पांवडे, ह्या पांवड्यांवल्यान तूं पयलीं सकल देव, हांव 
फाटल्यान येतां. तुगे घोव थंय सकल पाताळखंड राज्यांत बसलेडेन आसा.” 

कन्या मुखार सल्ली. एक... दोन... तीन... पांबडे देंवों लागली. गुरू थंय वयरच 
रावलो. ती वचत रावली मुखार. तिका दिसलें गुरू आपल्या फाटल्यान येताच म्हणोन 
तिणें कित्याक फाटीं पळयलां, तो येता काय ना म्हणोन खरेंपणाक! 


कन्या बरे पांवडे देंवन सकल वचनाका, गुरू सल्लो मुखार आनी लायलें माणसू* 
तेणें पातळखंडा वाटेच्या तोंडार. केली वाटच बंद वयर येवपाची. मागीर व्हडल्यान 
उलो करून तेणें कन्येक सांगलें, 


“आता तूं राव थंय भितरच. तुका आनी वयर सरपाक वाट ना! आतां तुवें 
वरसाक फकत दोनदाच हुस्कार सोडपाचो! एकदा मिरगार, पावस पडकच आनी दुसरो 
शिंयांत शीं पडटकच!'' 

थंगाच्यान गुरू उठलो आनी देवसभे येयलो. येवन तेणें देवांक सांगले, “देवांनो, 
आतां कांयच भिंयेवपाची गरज ना! हायें कन्येचो सारको बंदोबस्त केला! तिका 
पाताळखंडां धाडून वयर तोंडार माणसू लायलां आनी तिका थंय बंद करून दवरल्या! 
आतां उल्ली ती थंगा भितरच!” ते बराबर देव सगळे सुशेग जाले, सभा सोंपोवन 
आप-आपल्या घरा गेले. गुरूय मागीर आपल्या धुंवरखंड राज्यां उठोन गेलो. 


कन्या मात आजोनय भितरच आसा. पाताळखंड राज्यांत! आनी ती आजोनय 
वरसाक दोनदां 'हा555” करून हुस्कार घेवन तोंडांतल्यान उब वयर सोडटा. एकदां 
मिरगार, दुसरी शिंयांत! (मिरगार पयलो पावस पडटरेर जमनिंतल्यान उब वयर येता, 
तशेंच शिंयांत सगल्याक धुकटी' पडटा. हें म्हणजे कन्येन तोंडांतल्यान हुस्कार घेवन 


वयर सोडलेली ऊब.) En] 
(ही काणी श्री. म्हाळगो वेळीप, काजूर, केपें, हांणी कथन केल्या) 


6. माणसू = माणस, धांकणें 
7. धुकटी = धुकें, हिंवट 


ts 


एका राजाक चार जाण पुत्र आसताते. एक ल्हान आनी तीन व्हड. तर पयलीं 
कितें करताले राजा लोक? तारवां भरताले आनी दुसऱया राज्यांत वेपाराक वयताले. हो 
राजाय आपल्यागेल्या तिगांय पुत्रांक वेपाराक धाडपाचें येवजिता आनी बरीं$$ तीन 
तारवां घडोवन घेता. एकांत भरता तांदूळ, एकांत भरता कपडे, एकांत भरता लोखण. 
काडटा आनी तिगांय पुतांकडेन एक एक तारूँ सोपयता आनी चलात म्हण्टा तुमी 
वेपाराक. 


हे तिगूय पूत जे भायल्या देशांत वयतात, ते थंय वेसनांक लागतात. कलवंतांगेर 
वयतात, सोरो पितात, पगडो' खेळ खेळटात आनी वेपार विकून पळय जें कितें 
मेळिल्लें तें सगळें सोपयतात. आ! आतां खंयच्या तोंडान घरा परते येतले? ते थंयच 
रावयतात आनी दीसभर कोणालेंय कितें मानायपण करून रातीकडेन तारवांचेर वचून 
न्हिदतात. असो बरो तेप वयता. आवय-बापूय सामके चिंतेत पडटात. 

हेवाटेन धाकटो पुत्र आसता तो सदीं उठून खेळपाक वचपाचो. तर एका दिसा 
तो तोंड्या-बारांनी खेळटना, बाराक जी तवली मारता, तें बार वचून पयस पडटा. तशे 
बरोबरचे भुरगे म्हण्टात, 

“तुगे तीन जाण भाव जशे पळय पयस वचून पडल्यात, तशें तूं आमकां 
धांवडयता?”” पुत्राक तेचो कांय अर्थ कळना. ल्हान आसतां नहीं तो? तर अशें सदींच 
घडप. मागीर तेणें कितें करप? एक एक गांठ घालप केंसांक, आवयक विचारपाक. 
पृण घरा वयतकच तेका विचारपाची याद जायना. 

एका दिसा आवय म्हण्टा, “यो रे बाबा, तुगे केंसांक बरें तेल लावन हांव तुका 
उदक न्हाणयतां.” तसो तो वचून आवय मुखार बसता. आवयन तेल घालूंक केंस 
उसय तर केंसांक सगळ्योच गांठी. 

बाबा, हें कितें? केंसांक गांठी कित्याक मारल्यात?'' 

तर म्हणूं लागता, “आई म्हाका भाव आसात?” 

“हय बाबा, तीग जाण आसात तुका भाव?” 


।- पगडो खेळ = जुगार, घुलांचो खेळ, फांशांचो खेळ 

“खंय आसात तें?” 


“कितें सांगूं बाबा तुका? बापायन तारू दिवन तेंकां वेपाराक धाडलेले, तो तेंचो 
पत्तो ना! आतां तूं एकटोच उरला!” 


“हयी. आई हांव वयता तेंचे सोदीक!” 
“नाका रे बाबा? तुं आनी खंयच वचनाका! तूं एकटोच आसा आमकां!” 


आवय आयकना तें पळोवन पुत्र वचून बापायक सांगता. बापूय तेका समजावता 
पुण तो कसोच आयकना. शेवटी बापूय घडटा एक तारू; भरता तेतूंत सामान आनी 
दिता तेका. वच म्हण्टा भावांचे सोदीक. हो वयता वचपाक. 


तर एका राज्यांत वयतनाच धाकट्या पुत्रागेलो सगळो म्हाल खपता आनी तारू 
रिकामें जाता. तो त्या राज्यांतल्यान आपल्या राज्यांत मेळना तें सामान घेता आनी 
तारू सामकें चिक्कार भरता. सामकें तीन तारवांसामान, एका -तारवांत भरता आनी 
येवपाक येता. जाल्यार एकेकडेन -तडीक तीन तारवां आसात आनी तीग जाण सामके 
खाडां-बोडां वाडून, भिकारी जावन त्या तारवांकडेन बसल्यात. हेका दुबाव आसताच 
भावांचो. तो, तुमी कोण? खंयच्या देशाचे काय म्हण तेंकां विचारता. तर ते सांगतात, 
आपूण अंमूक अमूक देशाचे राजपुत्र म्हण. 

धाकटो पुत्र ते वेळार म्हण्टा, “दादो, हांव तुमगेलो धाकलो भाव. तुमकांच 
सोदूंक भायर सरलेलो.. तेन्ना तुमी कांय एक भिवनाकात, म्हज्याबरोबर घरा चलात!” 

रात जाता. चौगूय भाव थंय तारवांचेरूच न्हिदतात. फाल्यां सकाळीं उठून वचया 
म्हण्टात. जाल्यार व्हडल्या तिगांयकय न्हीद पडना. ते कितें येवजितात? हीं रिकामी 
तारवां घरा घेवन गेल्यार लज नहीं? तेपरस हेगेलेंच तारूं रिकामें करून व्हेल्यार कशें? 
येवजितात आनी तिगीय उठ्ठात. धाकलो पुत्र न्हिदलेलो आसतना, तेगेलें तारूं रिकामें 
करून आपल्या तिनय तारवांनी सामान भरून हळूच घेवन घरा वयतात. घराकडेन 
बापायक तेकां पळोवन खोशी जाता, तो गांव-जेवण घालता उमेदीन. 


धाकलो पुत्र जर सकाळीं उठ, तर तारू रिकामें! कळटा तेका आपल्या भावांगेलें 
काम म्हुणून हें. कितें करतलो? तसोच रिकामें तारू घेवन घरा येता. घरा जर यो, तर 
घराकडेन सामको गांव-जेवणाचो बोवाळ. दारांत सामको माटोव-मंडप घातला. लोकांची 
सामकी गर्दी जाल्या. आनी रांदपी कितके? वाडपी कितके? बोवाळ चल्ला! 


व्हडले पुत्र पयल्या पयलींच बापायक सांगतात, धाकलो रिकामें तारू घेवन- 
येयला म्हण. तसो- बापायक सामंको राग भरता. आपणें म्हण्टा हेका तारू भरून 
दिल्लें, हो रिकामें घेवन येयला? रागान तो तेका माटवा दारांतल्यानच धांवडायता. 
. घरांत भितर बुसून सरूंक दिना. सामकें दूख्ख जाता पुत्राक. बापायन धांवडावूं म्हणटा, 
आवय तरी वाडटली आपल्याक. पोटाक भूक लागलेली आसता तेच्या. 


सड्यावयला राजपुत्र 9 


धाकलो पुत्र मागीलदारांत वयता. आवय थंय वडे तळत आसता. तिच्या मुखार 
वचून उबो रावयता. 


“रिकामें तारू घेवन येयला? येयलेलो तेच्च वाटेन परतो वच!'' आवय तेका 
सांगता आनी तेलांतलो झारो काडून अस्सो तेच्या कपलार मारता. आनी तेगेल्यो 
तिगय भावजो कितें करतात? लोकांनी जेवन सांडलेले, एक उश्ट्याचें पान अशें 
कवळून हाडटात आनी जेव म्हण्टात तेका. 


पुत्र कितें करता? तें पान घेता, केळी मुळांत वयता. एक फोंडकूल काडटा 
आनी तें जेवण थंय पुरता आनी तेचेर एक वयर फांतोर दवरता. थंयच्यान मागीर 
भायर सरून वयता. 


खंय म्हणून वयतलो तो? कोणाचीच वळख ना. कोण आपल्या मायेचो ना. 
एकेवटेन आवयन झारो मारलेलो त्या जाग्यार घरघरीत फोड येयला. तेचे तट्टट 
मारतात. सामको दुखी जावन तो चलूंक लागता. 


वयतां वयतां धाकलो पुत्र एका मोठ्या राज्यांत पावयता. तर त्या राज्यांत एक 
धर्मशाळा आसा आनी ते धर्मशाळेचे पाटयेर कितें बरोवन दवरलां? ह्या राज्यांत एक 
नागीण भोंवयता आनी ती रातीक एक मनीस आनी एक गोरूं खाता. तेन्ना जो कोण 
ही नागीण मारतोलो तेका राजा आपली कन्या आनी अर्दे राज्य दितलो. 


“अशें? बरें आसा!” पुत्र येवजिता आनी रात जावपाची वाट पळयता. तर त्या 
राज्यांत स जातनाच लोक दारां-घरां बंद करून रावयतात. एक गोरूं बुसून हामेल्लें 
आयकूंक येना. आसूं म्हण्टा, आपूण पळयतां ते नागणीक. 

आठ जायनाका, रानांतल्यान ती नागीण येता तो आवाज येवंक लागता पुत्राक. 
सूऽऽ सूऽऽ करून सलाम मारीत येता ती. तर पुत्र तयारेंत आसता कमराची तलवार 
हातांत घेवन. नागीण मुखार दिसतनाच, तो तलवार उबारता आनी तिचें लुंड 
एकीकडेन आनी बोडकी एकीकडेन करता. मरता नागीण फडफडून. नंतर पुत्र झाडाचो 
एक खोलो काडटा, तेतूंत ते नागणीचें बोडूक आनी शेपे कुडको गुटलायता, झोळयेंत 
वडयता आनी वोग्गी बरो झाडार वचून बसता. पळोवया म्हण्टा, कितें घडटा तें 
मुखार! 

तर त्या गावांत एक म्हार आसता. ते नागणीक पळय मारलेली, ती आसता तेची 
खोटले - सुपां घेवन बाजाराक विकूंक वचचेली वाट. तेवूय दीस तो फांतोडेर उठून 


` आपल्यागेले सुपां-खोटले घेवन विकपाक ते वाटेन वयता. बरोबर तेगेली बायल आनी 


चेडोय आसता. तर त्या म्हाराक ती नागीण मारलेली आसा ती दिसता. तो बायलेक 
म्हण्टा, 
आगे हे नागणीक कोणें तरी मारल्या. तिका आमी घेवया आनी राजाक व्हरून 


दाखोवया. आमगे चेड्यानच तिका मारल्या म्हणून सांगया. राजागेली कन्याय मेळटली 
आमकां, आनी अर्दे राज्यय मेळटलें!*' 

बायलय फुलता. “हय, हय. अशेच करया आमी,” म्हण्टा. काडटात आनी ते 
नागणीचे कुडके खोटल्यांत भरतात. पुत्र झाडार रावन बोग्गी बरी तेंची मजा पळयता. 

तर तीं म्हारां उद्ठात आनी राजवाड्यांत वयतात आनी राजाल्या नगात्याचेर ढबो 
ढबो करून बड़यों मारतात. तसों राजा धाडटा शिषायांक कोणागेलें, किते घडला तें 
पळय म्हणून. येतात शिपाय. पळय तर म्हारां आसात दारांत. 

“कितें घडलां रे तुमगेलें?”” 

“आमगे चेड्यान नागीण मारली!” 

आयकून शिपाय सामके थक्क जातात. राजा कन्या ह्या म्हारांक दिवंची 
पडलीना? वयतात, सांगतात राजाक. राजा येता धांवन भायर. राजाक पळयतनाच हीं 
सामकींच घालतात बोवाळ.. 

“राजा, राजा, आमगे चेड्यान नागीण मारली!” 

“खरेंऽऽ!'” ४ 

“हय. खरें! हे पळय नागणी कुडके!” 

राजान पळय तर खरेच नागणीचे कुडके आसात. तो कित्याक शेंपडी-बोड्क 
सोदूंक गेला! 

“राजा, आतां तुवें आमकां कन्या आनी राज्य दिवंचें पडलें!” 

राजाक पश्चात्तापाक म्हारग न्ही? म्हाराक कन्या दिवंची पडलीना? तो तेंकां कितें 
सांगता? तुमकां म्हण्टा अर्दे राज्य नही, आख्खें राज्य व्हरात. पूण कन्या मागनाकात. 
हीं हेंच्च म्हण्टात. तुवें जशें उतर दिलले ते परमाणच आमकां दी. 

कन्येन हें आयकनाका, तिचो जिवार जीव वचूंक लागता. आवयचो जिवार जीव 
वयता. सगळो लोक चुरचुरता, परजा रडटा. राजा सामको परत पांयां पडटा त्या 
म्हारांच्या. पूण तीं ना म्हण्टात, तुवें कन्या दिवंकच जाय. नातर तुजें घर-दार काबार 
जावं, निर्वश जावं म्हण आमी शिराप सोडटलीं. 

राजागेलो निरुपाय जाता. थारायता तो लग्नाचो म्हूर्त. तर हीं राजाक सांगतात, 

“राजा, तूं कांयऽऽ एक भिवनाका. आमी सगळें राजारोवशें? हाडटात!”' 

हीं सामकीं मनशांत नात. राजालें अर्द राज्य मेळटा, कन्या मेळटा. आतां 
म्हण्टात, आमचो सारको कोण आसा? 

शेटीगेर वयतात. शेटीक सांगतात, 

“सोनारशेटी, बेगीन आमकां राजारोवशें भांगर करून दी!” तर शेट दिता 
करून. मागीर कुमारागेर वयतात, | 


“कुमारा, आमकां राजारोवशें कुमारवत जाय!” कुमार करून दिता. मडवळागेर 


2. राजारोवशें = राजाक फावो अशें 

वयतात... म्हारागेर वयतात... भटागेर वयतात... दर्ज्यागेर वयतात... अशें करून 
लग्नाचें सगळें पुनयतात. लोक बाबडे भंयानच करून दितात. राजागेलीं सोयरीं जातात 
नहीं हों! तर तीं राजाक सांगतात, आमगें दारांत तो तुगे दारांत तुवें माटोव घालूंक 
जाय. राजरोवशें माटोव जाय! _ 

हेवांटेन धाकलो पुत्र झाडावेल्यान देवन, आख्खो गांव भोंबता , मेळटा तें खाता 
आनी राज्यांत पळय जें जें कितें घडटा तें पळयता. मागीर वोग्गी बरो रातचो 
धर्मशाळेंत वचून न्हिदता. 

तर राजागेली कन्या सामकी हांथुणार न्हिदून आसा. राजा अन्न-उदक वचना. 
राणी शोक करता. लोक रडटात. पूण राजान दिल्ल्या उतरापरमाण लग्न करूं नाका? 
तर करतात तयारी. लग्नाचो दीस उजवाडटा. म्हुर्ताचो वेळ जाता. गोंदळी म्हूर्त! 
राजारोवसो पोशाख करून न्हवरो सजोवन हाडटात हीं म्हारां, पृण कन्या कशीच 
हांथुणावेली हालना. म्हारा हेवाटेन मारतात बोवाळ. 

“राजा, म्हूर्त चुकतलो! बेगीन कन्येक भायर घेवन यो!" 

“म्हूर्त चुकतलो55!” 

राजा उद्ठा, भितर वयता, कसो तरी हावाशिवा करून कन्येक फुसलावन भायर 
घेवन येता. कन्या कशी येता? दोळ्यांक पाट बांदून येता. आपूण न्हवर्‍याचें तोंडच 
पळोवपाचेर ना म्हण्टा. आनी हो पुत्र, बरो खाड-बीड वाडोवन साधू जाता आनी 
खांदाक आपली झोळी लावन येवन लोकांमदीं माटवांत बसता. तर म्हारां मारतात 
बोवाळ, 

“राजा55 म्हूर्त चुकतलो!”' 

राजा सामको माटवांत काळो-निळो जावन उबो रावता. राणी तर येच ना 
भायर, जिवार जीव वचून पडटा. सगळो राज्यभर लोक रडटात... 

भट मंगलाश्‍्टकां म्हण्टा आनी न्हवर्‍या-व्हंकलेक सांगता, एकमेकाक माळ 
घालात म्हणून. ती माळ घालूंक फुडें सर तर, साधू जालेलो पुत्र उठ्ठा तोच्च, 

“थांबात! थांबातऽ5!'', म्हण्टा. 

तर म्हारां सामकीं फडफडटात. 

“कितें जालें? कोण तूं?” 

“तर नागीण कोणें मारली?” 

“नागीण आमी मारली! आमगे चेड्यान मारली!... हो आनी कोण मेर्द सो 
येयला आमकां विचारपाक? आं! राजान पळयल्या न्ही आमी मारल्या ती?” 

“अश्शें! जाल्यार हें कितें?'' 


पुत्र झोळयेंतल्यान खोल्याक गुटलावन घालून दवरलेलें तें बोडूक आनी शेंप 
काडून मुखार वडयता. 

“हें कोणें हाडलां55? नागीण कोणें मारल्या?” 

तें बोडूक आनी शेप पळयनाका, राजा क्रुधान जाता. तशीं म्हारांगेली म्हातारी 
कुळकुळटा. तीं राजांले पांय धरतात आनी सांगतात, 

“राजा, आमकां तुगेली कन्याय नाका आनी राज्यय नाका! आमी चल्ली!” 

राजा आनी वेळ करता? बरीं चाबकां हाडटा आनी त्या म्हाराक, तेगेले बायलेक 
आनी त्या पोराक, म्हणजे न्हवर्‍याक सड्डीक पेट घालता. काती लांबयता तेंच्यो, 
आनी धाडटा घरा. 

राजा मागीर पुत्राक कन्या दिवपाक काडटा. तसो पुत्र म्हण्टा नाका, आपल्याक 
कांयच नाका. राजा म्हण्टा ना. तुवें घेवंचीच पडटलें. आपणें एकदां उतर दिलां 
म्हण्टकच, आपूण दितलोंच. तूं कोणय आसूं. राजा तेका मागीर बरो पोशाख दिता, 
फेटो दिता. न्हेसतकच तो सामको राजबिंडो दिसता. तो खरो राजपुत्र काय न्ही जाता? 

तर मागीर लग्न लायतात. कन्या खोशाल जाता... राणी खोशाल जाता... लोक 
खोशाल जाता... 

लग्नाचो थाट आठ दीस चलता. ते नंतर एका दिसा राजा पुत्राक विचारता, 
“बाबा रे तूं कोण? खंयच्या देशाचो ?” 

तर त्यावेळार पुत्र राजाक सांगता, आपलो बापूय अमूक अमूक, आनी आपृण 
अमूक अमूक देशाचो म्हणून. आपूण एका विचारान घरांतल्यान भायर सल्लो आनी 
ह्या राज्यांत पावलो, तो तुगेली पाटी वाचून आपणे ते नागणीक मारली. ४4 

तर एक म्हयनो जाता आनी राजपुत्र राजाक म्हणूंक लागता, आपूण आतां 
वयतां, तुगेर रावल्यार आपल्याक म्हयनो जालो. तर राजा सांगता, “एक म्हयनो नहीं, 
तर तूं सदांच हांगा राव. हें सगळेंच राज्य तूं घे आनी चलय!” 

पुत्र आपल्याक कांयच नाका म्हुणूं लागता. आपल्याक भरपूर आसा, तेन्ना 
आपूण आपल्या मार्गान वयता. कितले दीस म्हण मावोड्या रावतलो? राजा सांगता, 
.  “वयतांच म्हण्टा जाल्यार तुका हांव आडायना. तूं वच, पृण तुका जाय तें 
व्हर! 

“कांयच नाका म्हाका! 

“पालखी व्हर.” 

“नाका! 

“घोडो-गाडी व्हर.” 

“नाका!” 

“दासयो व्हर.'' 

“नाकाच! 

“म्हाका कांयच नाका. फकत बायल आनी हांव दोगांच वयतात.'' 

ब “बरें । क्क 


तर चलपाक लागता पुत्र बायलेक घेवन. जाल्यार खंय वयतलो? जे वाटेन तो 
घर्मशाळेकडेन येयलेलो, तेवाटेनच चलूंक लागता. चल्ल्यार वाटेर सगळें मळ, सडो! 


कायं एक ना! हेंकां भूक लागता, तान लागता. सामकीं तळतळपाक लागतात 
तीं. कितें करतलीं? हेचेकडेनय कांय ना, बायलेकडेनय कांय ना. 


बायलेन कितें केल्लें आसता? येतना आपल्याबरोबर एकूच रुमाल हाडलेलो 
आसता. 


बायल सांगता, हो रुमाल व्हर, वीक. आनी तेचें कितेंय पुणून आपल्याक 
खावंक हाडून दी. पुत्राक बरें दिसना तिगे तो रुमाल विकूंक, पूण उपाय ना. घेता 
आनी बाजारपेठेत वयता. जाल्यार तो रुमाल कोणूच घेवंक तयार नात. कोण हजार 
म्हणतात, कोण देड हजार. पूण तेचें मोलच जायना. तो अशेतरेन विणला की तेचें 
त्या लोकांच्यांनी मोल करूंक जायना. हेचें सामकें तोंड पडटा. देवा हो कोणूय घेतना 
जाल्ल्यान बायलेक खावंक कशें व्हरप? इतक्यांत देवान धाडलेलेभशेन एक मोठ्ठो 
वेपारी थंय पावयता आनी तो एक चार-पांच लाखांक तो रुमाल घेता. 


पुत्राक उमेद जाता. तो थोडे पयशे मोडून खावंक घेता. थोडें सामान घेता आनी 
बायलेक दवरलेली थंय येता. दोगांय हाडलेलें तें वांटून खातात. मागीर पुत्र म्हण्टा 
बायलेक, आमी हांगाच रावया म्हणून. बायल विचारता, | 

“तर अशे कितें? तूं आपल्यागेलें खूब आसा म्हण्टालो नही?” 

“तर तशेंच कारण आसा!” 

पुत्र ते नंतर सकल गांवांत वयता, लोकांक जमयता आनी आपल्याक तेंचेकडल्यान 
एक मोठ्ठो बंगलो बांदून घेता. मागीर लोकांक सांगता, 

“ज्या कोणाक गांवांत रावपाक जागो ना, ते सगळे हांगा येवन रावात!” 


तर सगळोऽ5 लोक थंय येवन रावयतात. मोठो राजवाडो जाता थंय. आनी हो 
पुत्र सामको मोठो सावकार काय राजा कसो जाता. 


हेवाटेन कितें जाता? पुत्रागेल्या आवय-बापायली सामकी दैना जाता. संगळें राज्य 
वयता, व्हडले पुत्र तारवांत घालून कितें हाडलेलें तें सगळें वेंसनांक बुडयतात. हेंकां 
जेवपाक ना, खावपाक ना, न्हेसपाक ना, पांगरूंक ना अशें जाल्ले आसता. आतां 
कितें करतलीं? पोट कशें भरतलीं? तर बापूय कितें करता? गळ्यांत एक धोलकें 
घालता, तें वाजयता आनी बायलांक कांसाटे मारून नाचपाक सांगता आनी पुतांक 
नाडपेन्ना करूंक लायता. अशेतरेन खेळ करीत गांबोन गांव भोंबता . 


तर सङ्यापूर राजपुत्र, जितलेंय कितें गांवांत नवें येता, तितलेंय आपल्या 
लोकांक हाडून दाखयता. हेगेलो बापूय जंसो गांवांत पावनाका, शिपाय येतात आनी 
तेका सांगतात, 

“राजसायबा, आमगे राज्यांत नाडडपेन्नी आयल्याँत,”' 

“'हये. तर आपय तेंकां हांगा.” 

शिपाय रोकड्या रोकडे तेंकां घेवन येतात. तर तो पुत्र वळखता तैंकां पळयतनाच. 
पूण बापूय-भाव तेंका वळखनात. 

हेंचे दोळे सामके भितर गेल्यात, पोटां-फाटी एक जाल्यांत. कैंस स्रामके 
धुल्ल्यान भरल्यात. खाडां-बोडां वाडल्यात. आंगार कपडे धड ना, बोतर्ग फाळयो 
गुटलायल्यात. अशेतरेन तीं आसात. 


हो कितें करता? दासयांक सांगता, तेंकां न्हावपाक-धुवपाक पयलीं उदक दियात, 
, बरो पोशाख दियात, जेवपाक दियात. तर तीं दितात. हेंकां सामके पुत्राचे उपकार 
जातात. 

तर लोक सगळे जमल्यात आनी हीं नाडपेन्न करपाक पळयतात. जाल्यार राजा 
तेंकां विचारता, तुमी खंयच्या राज्याची काय म्हणून. तर आवय-बापूय तेका आपल्या 
राज्याचें नांव सांगतात, आपल्यागेलें राज्य गेलें तें सांगतात. सगळो लोक पळोवपाकच 
पडटा. हो तेंकां नाडपेन्नच करूंक दिना. लोकांक अजाप जाता. हें आनी कितें?... हीं 
वाजोवपाक सुरवात करतात, तर पुत्र तेंकां थांबयता. आपल्याक वळखतात तुमी ? 

जिः 


“हांव वळखता तुमकां!” पुत्र सांगता. “म्हाका घरांतल्यान धांवडायलेलो तो तुं 
म्हाजो बाप्पा!” आनी “आई,” म्हण्टा, “तुवें पळय झारो मारलेलो तो हांव तुजो 
धाकटो पुत्र! आनी हांवें जें तारूं भरून हाडलेलें तें खाली करून गेल्ले ते तुमी भाव! 
चलात रे शिपायांनो, त्याऽ5 बागेंत केळीमुळांत ह्या भावजांनी म्हाका दिलेलें 
उश्ट्याचें पान पुरून दवरलेलें आसा. तेचेर फातोर दवरलेलो आसा, तें घेवन येतात!” 


शिपाय वयतात. थंय उस्तीतात आनी तें पान घेवन येतात. जाल्यार तेतंलें उश्टें- 
जेवण तश्शें आसा! 


“हें पळय तुमी भावजांनी म्हाका वाडलेलें जेवण आनी हो पळय आई तुवें 
म्हाका मारलेलो तो दोवलो. हांव म्हाज्या नशिबान राजा जालो. तेन्ना भावांनो, तें 
पळय म्हाका मावोडेचें राज्य मेळलेलें आसा, तें तुमी भोगात. आनी आईऽ5 आनी 
बाप्पाऽऽ, तुमी दोगांय हांगा म्हाज्या म्हऱ्यांत सुखान रावात!” राजपुत्र सांगता. 

आवय-बापायक, भावा-भावजांक सामको पश्चात्ताप जाता. लज जाता तेंकां 
सामकों. धळधळीत दुकां व्हांबंक लागतात तेंच्या दोळ्यांतल्यान. पुत्र मागीर तेंकां 
म्हण्टा, तुमी कांयच मनाक लावन घेवनाकात, म्हाज्या नशिबांत जें आसलेलें तें 
घडलें! ते नंतर तीं सगळीं सुखान रावयतात. कर 


(ही काणी श्रीमती कुशावयती आमोणकार, आमोणें, केपें, हिणें कथन केल्या.) 

एक राजा आसता. तेगेली एक राणी आसता. तर त्या राजाकडेन धन-दौलत, 
शिपाय-पेदे, दास-दासयो सगळें भरपुर आसता. पृण त्या राजाक भुरगें नासता आनी 
तेका लागून तो खूब्ब दुख्खी आसता. तो देव-धर्म, मंत्र-जप, दान-धर्म जायतो करता, 
पृण कांयच फळाक येना. 


तर एका दिसा तो बसून असो55 विचार करता, की आपल्यागेले हे राणयेगेर 
काय भुरगें जायना, आतां दुसरें लग्न करून तरी पळोवया म्हुणून. आनी मागीर 
शिपायाक उलो करता आनी रोकड्या रोकडो परधानाक आपोवपाक धाडटा. शिपायान 
सांगनाका, परधान धांवट येता आनी, 


“राजधनया, कितें जालें? म्हाका कित्याक आपोवपाक धाडलेलो?” म्हुणोन 
विचारता. 


तसो राजा तेका सांगता, “परधाना, हे राणयेगेर काय भुरगें जायना, तेन्ना हांव 
दुसरी बायल करपाचें येवजितां!”' 


परधान राजाक सांगता, तूं तेपसत कांयच भिनाका म्हणोन, तुका दुसरी बायल 
सोदपाचें आपल्याचेर पावलें. आनी परधान दिल्ल्या उतरापरमाण राजाक कन्या सोदता 
आनी तिचे बरोबर राजाचें थाटामाटान लग्न करता. 


तर आसा! राजा आपल्यागेले नवे राणयेबरोबर मौज-मस्कर्‍यो करून, हांसून- 
खेळून बरो उमेदीन रावता . बरे दीस वयतात. आनी राणी गुरवार जाता. राजा 
सामको55 खोशाल जाता. पयलींच गांवभर लोकांक साखर वांट्टा. राणयेचे सेवेक 
आनी चड दासयों दवरता, तिका जाय-जायतें, म्हण्टा-म्हण्टा तें हाडून दिता. तिका 
सामकें पावल सकल घालूंक दिना. फुलांनी घालून म्हण्टा तशी तिका दवरता. 

हेवाटेन कितें जाता? धाकली राणी गुरवार म्हण कळनाका, व्हडले राणयेक 
सामकें कितें जावंक लागता! तिगेर जर भुरगें जायत तर राजा तिका पट्टराणी 
करतलों, आनी आपल्याक ह्या राज्यांत कांयच मान उरचोना, अशें येवजून तिच्या 
आंगाक स्रामके हुलप पडटात. ती मनांत एक कट येवजिता, वैजिणीक बरीं दोन 
सुपल्योभरून मोतयां-माणकां दिता आनी तिका कितें करपाचें तें सांगता. 

तर भरभर करून दीस वयतात, धाकले राणयेक णव म्हयने, णव दीस भरतात 

आनी तिच्या पोटांत जावंक लागता. वैजीण कितें करता? राणयेच्या दोळ्यांक पाट 
बांदता, राणयेक बाबडेक दिसता बाळंत जातना दोळ्यांक असोच पाट बांदपाचों 
आसता म्हुणोन. 


तर धाकली राणी बाळंत जाता आनी तिगेर एक बरो सुंदर पुत्र जल्माक येता. 
वैजीण कितें करता. तो पुत्र काडटा, व्हडले राणयेकडेन दिता. आनी पुत्राच्या जाग्यार 
एक बेबो दवरता. राजान जर राणयेगेर कितें जल्माक आयला म्हुणोन चवकशी कर तर 
“बेबो” जाला. राजा लजेन सामकी मान सकल घालता. येदो व्हडलो राजा, तेगेर एक 
बेबो जल्माक येवप म्हण्टल्यार केदी व्हडली लज! 


हेवाटेन कितें जाता, व्हडली राणी त्या पुत्राक घेता, एका पेटान्यांत भरता आनी 
तो पेटारो व्हरून न्हंयेंत सोडटा. तर तो पेटारो व्हांवत व्हांवत वयता आनी एका 
जाग्यार न्हंयेचे धडेर लागता. थंय देगेर एक साधू तप करपाक बसलेलो आसता, तेका 
तो पेटारो दिसता. तो काडटा आनी पेटारो उगडटा. जाल्यार तेका त्या पेटान्यांत तो 
पुत्र दिसता. 


“देवा! देवा! काय बरें हें सुंदर बाळक! कोणा दुश्टान तेका अशें न्हंयेंत सोडलें 
जायत!” अशें म्हण्टा आनी तो ध्यान लायता, जाल्यार तेका तो आपल्या राजागेलो 
पुत्र म्हण कळटा. तो त्या पुत्रक उखलता, पेट उखलता आनी आपल्यागेल्या घरांत 
घेवन वयता. आनी तेका पोटाक दूद-बीद घालता आनी तेचो सांबाळ करता. तर अशे 
तरेन दीस वयतात. करतां करतां एक वर्स जाता. 


तर हांगा कितें जाता? राणी परतून गुरवार जाता. तसो राजा बरो खोशाल जाता. 
जावं म्हण्टा पयले फावट आपल्यागेर बेबो, हे फावट तरी देव आपल्याक एक बरो 
पुत्र दितलो. पूण हे फावटय व्हडली राणी वैजिणीक, पयलीं परस एक सुपली चड 
द्रव्य दिता आनी तिका आदलेबशेनच करपाक लायता. हे फावटय राणयेगेर पुत्र जाता, 
तर वैजीण त्या पुत्राक काडून व्हडले राणयेक दिता आनी धाकले राणयेचे कुशीक एक 
सोरोप दवरता. 


ह्या दुसऱ्या पुत्राकय धाकली राणी व्हरता आनी न्हंयेंत सोडटा. तोवय तसोच त्या 
साधूक मेळटा आनी साधू तेका आपल्यागेर व्हरून तेचो व्हडल्या पुत्राबरोबर सांबाळ 
करता 


अशेतरेन आनीक एक वर्स वयता आनी राणी तिसरे फावट गुरवार जाता. राजा 
हे फावट सामको देवाक आंगवण्यो-सांगवण्यो करता. आपल्यागेली मान परजेमुखार 
सकल पड़ूंक दिवनाका, कसलोय जावं, थोटो जावं, पांगळो जावं, आपल्याक पुत्र दी 
आपल्यागेली लज राख देवा म्हण्टा. 


पूण हेवूय फावट व्हडली राणी कारस्थान करता आनी राणयेगेर जी बरी सुंदर 


गोरीगोमटी कन्या जल्माक येता, तिका व्हरता आनी पयल्या दोन पुत्रांक सोडलेली 
तशीच न्हंयेंत सोडटा. नंतर धाकले राणयेकुशीक एक शिल्ली दवरता. 

तर राज्यभर बोवाळ. लोक सामके शी: थू: करतात. कसलें काय म्हण्टात, 
राजागेर बेबे, सोरोप, शिल्ल्यो जातात. येदो व्हडलो राजा, तेगेर एक पुत्र जावपाक 
शकना जाल्यार कित्याक काय म्हण्टा, तेचे येदें व्हडलें नांव आसून. 

राजाक आतां धाकले राणयेचो सामके संताप मारता, तो तिका काडटा सुळार 
मारता. 


तर हेवटेन कितें जाता? तिसरी कन्याय पळय जी न्हंयेंत सोडलेली तीवय तो 
साधू व्हरता आनी तिचोय बी सांबाळ करता. तर तीं तिगांय भुरग्यां त्या साधूचे 
झोपडेंत बरीं वाडटात. करतां करतां तीं बरीं व्हड जातात. तेंकां आपल्यागेलो बापूय 
कोण तो खबर ना, तीं साधूकच आपल्यालो बापूय समजतात आनी तेका “बाबा” 
म्हण्टात. 


तरी तीं भुरग्यां बरी व्हड जायनाका, साधू किते करता? तेंकां थंय दवरता आनी 
आपृण न्हंयेचे धडेर तपाक वयता. वयतना तो कितें करता, व्हडल्या दोगूय पुत्रांक 
सांगता, “पुतांनो, ह्या तुमगेले धाकले भयणीक बरी करून सांबाळात हां!' पुत्र “बरे 
बाबा! आमी आमगेल्या आकाक केन्नाच दुखी-कश्टी जावंक दिवचेनात!'' असें 
म्हणोन साधूक उतर दितात. तसो साधू निश्चिंत जावन उठून तपाक वयता. 


साधू वचनाका, फाटल्यान कितें जाता? दोगूय भाव भयणीक सामके तळटावेलो 
फोड कसो सांबाळटात. ती जाय जाय म्हण्टा तें आनी मागतां मागतां तें तिका हाडून 
दितात. तर भयणीक दारांत फुलझाडां लावपाचीं, सुकणीं-सावदां पोसपाची मोठी 
आवड. ती आपल्या दारांत बरें वट्ट करता आनी तेतूंत ना ना परींचीं फुलझाडां हाडून 
लायता. तिच्या त्या वड़ांत ना म्हणपाचें कसलेंच झाड ना, कसलेंच रोप वा वाल ना! 
सगळें तिगेल्या त्या वड्टांत आसा. खंयचे कीर म्हणात, साळोर्‍यो म्हणात, मोर 
म्हणात, हरणां म्हणात, सगळीं बरीं बरीं सुंदर, मंजुळ आवाजाची सुकणीं-सावदां 
तिगेल्या त्या बड़ांत येतात, खेळटात-नाचतात. तर चल्लां! 

एका दिसा कितें जाता? दोगूय भाव उठून शिकारे वयतात आनी भयण घरांत 
एकटीच उरता. घरांत उरता म्हण, ती घरांत खंय रावयता तर? ती आसता वड्टांत! 
फुल-झाडां रोयता! तर तेवाटेन एक म्हातारी वयता. ती कितें करता? ती कन्या वट्टांत 
आसा तें पळोवन अशी लागीं येता. हेवाटेन तेवाटेन न सगल्या 
सुकण्यांचेर नदर मारता, आनी म्हण्टा कितें?, “बाय, तुगेल्या ह्या 
वस्ती फाल्त आसात. त्यो वस्ती आसल्याबगर, ह्या वट्टाक सोबाय 

तशी ती कन्या बेगीनबेगीन ते म्हातारेक विचारता, त्यो 
म्हुणून. तर तेचेर ती म्हातारी सांगता, 


“गावपी झाड, भांगणाचें उदक आनी छाप्पन भाशी कीर 
ना!!! 

“तर ह्यो वस्ती खंय मेळटात?'' तशी ती म्हातारी त्यो वस्ती खय मेळटात ती 
खबर ते कन्येक सांगता आनी आपल्या मार्गान वयता. 


हेवाटेन कन्या कितें करता, भाव शिकारे साकून परते येवचे वेळार माथ्याववल्यान 
बुरखो घेता आनी वोग्गी न्हिदून रावयता. 

भाव येतात. “आका55 ये आका55!” म्हण व्हडल्या-व्हडल्यान उलो करतात. 
पूण आका “ओय” म्हणना आनी भायरय येना. दोगूय भाव अजापांत पडटात, सर्दा 
येवंच्या वेळार घरांत उबे आसतालें आका, आज खंय गेलें तर? म्हणोन तेका 
सोदतात. तर तेंकां आका भितर काळखा कुडींत माथ्यावयल्यान पांगरूण घेवन 
न्हिदलेले दिसता. कितें जालें काय आकालें? ते भितात. 

“आका, ये आका! कितें जालें तुगेलें? कोणें कितें म्हणलें तुका? सांग तेचें 
नांव! तेची आमी तकलीच वडयतात!'” 

तर कन्या सगळी खबर भावांक सांगता आनी आपूण जर तुमकां जिरते जाय लर, 
त्यो तिनय वस्ती आपल्याक बेगीन हाडून दियात, ना तर आपूण अन्न-उदक तोंडांत 
घेवचें ना अशें म्हण्टा. | 


तशें दोगूय भाव, “तूं कांयच भिनाका, आमी आसतना तुका कसलीच चिंता 
करपाची गरज ना!” अशें म्हुणून तेका थातारतात. 


मागीर व्हडलो भाव कितें करता? दुसर्‍या दिसा सकाळीं उठठा, बरो आपलो 
पोशाख करता, खांदाक एक झोळी लायता. बाण-भातो फाटीक लायता आनी त्यो 
वस्ती हाडूंक भायर सरता. वयतना तो कितें सांगता, 


“आका, जर म्हाज्या जिवाक कितेंय वायट-बरें जायत तर तुका नखलामी 
जातली, घरांतलीं ही तुळस बावतली! तेन्ना तुवें कितें घडलां तें समजुवपाचें!”” 
भावाक सांगता, भयणीक बरो करून सांबाळ म्हणोन आनी तो उठून मार्गाक लागता. 

तर तो भयणीन सांगलेलें परमाण, सात समुद्र पार करून, सात रानां वलांडून, 
त्यो वस्ती आसात त्या पर्वतार पावता, आनी पर्वत चडूंक लागता. त्या पर्वता मुळांत 
तेका एक साधू मेळटा. तो तेका आडायता. “तर तूं खंय वयता?”' तो साधू पुत्राक 
विचारता. 


“हांव ह्या पर्वतार आसलेलें गावपी झाड, भांगराचें उदक आनी छाप्पन भाशी 
कीर हाडूंक वयतां!” अशें पुत्र सांगता. तसो साधू तेका समजायता, त्यो वस्ती हाडप 
हरा कठीण म्हण. थंय वाटेर जायतीं लावांभुतां आसात. तीं तुकां वयर चडूंक दिवंची 
घात करतलीं. आतां मेरेन जे जे लोक. आयल्यांत, ते हांगा शिळा 
. तेन्ना तूं बच्यान परतो वच म्हणोन सांगता. 


पूण आयकना, आपल्या जिवाचें कितेंय जावं, भयणीक उतर दिल्ल्या 
परमाण आपूण वयतलोच म्हण्टा. तसो साधू सांगता, 

'बाबारे, तूं वयताच म्हण्टा जाल्यार म्हाज्यान तुका आडावंक जायना. पृण तूं 
कितें कर? ती लावां-भूतां पर्वतार वयर चडटना तुकां फाटीं पळय म्हण वोडटली, 
बुरकितलीं, तूं कसोच फाटीं वळून पळयनाका. जर पळयत तुज्या जिवाचो घात 
जातलो. पूण तेंकां बदनासतना जर तूं वयर पावत तर तुका त्यो वस्ती मेळटल्यो!'” 

पुत्र बरें म्हणटा, तुवें सांगलां तशेंच करतां म्हण्टा. साधूक पायां पडटा आनी 
वयर पर्वत चडूंक लागता. 

जाल्यार कितें जाता? तो दोन सोंपणां मात वयर चडूंक पावता थंय आसा, 
तेच्या फाटल्यान सामकीं भृतां लागतात आनी “आगा, मात्सो फाटीं पळय! आगा 
मात्सो फाटीं पळय!'' म्हणोन तेका वोडूंक लागतात. पृण पुत्र मुखार चलत राबता , 
फाटीं वळून कसोच पळयना. तेन्ना ती सामकीं तेका नाकटांनी बुरकितात. बुरकून 
बुरकून तेचीं सामकी रगतां काडटात तेच्या केश्टांक धरून वोडूंक लागतात. पुत्राच्यान 


तें सामकें सोसूंक जायना, तो फाटीं वळून पळयता... आनी तेची थंयच शिळा जावन 
पडटा. 


तर हेवाटेन कितें जाता? भयणील्या दारांतली तुळस बावयता. तेंका कळटा 
भावाचो कितेंय पूण घात घडला म्हणोन. मागीर दुसरो पुत्र उठ्ठा. भयणीक म्हुणूंक 
लागता, 


“आका, दादाच्या जिवाक कितेंय पूण घात घडला! हांव तेच्या सोदाक वयतां 
आनी त्यो वस्तीय घेवन येता!” 


तोवय व्हडल्या भावान सांगिल्लें तशेंच, आपल्याय जिवाक घात घडल्यार तुका 
नकलामी जातली. अशें सांगता आनी व्हडलो भाव गेल्ल्या मार्गान वयता. तेकाय 
तशोच गजाली घडटात आनी तोवय तसोच शिळा जावन पडटा. 


हेवाटेन, भयणीच्या दारांत रगताचो पावस पडटा आनी आपल्या दुसऱया 
भावाच्याय जिवाचो घात घडला म्हुणोन तिका कळटा. आपले दोगूय भाव गेले आतां 
आपूण एक तर तेंकां सोदून परत हाडटली, ना तर तेंच्या म्हऱ्यांतच आपलो जीव 
सोंपयतली अशें म्हणून ती भावांच्या सोदाक वचूंक भायर सरता. 


वयतना ती कितें करता? बरें पुडवें न्हेसून कांसाटो मारता, माथ्याक मुंडासो 
बांदता, खोमीस घालता, खांदाक बाण-भातो लायता आनी दादत्याचो भेस करून 
मार्गाक लागता. तिवय तशीच सात समुद्र, सात रानां वलांडून त्या पर्वताच्या मुळसांत 
पावयता. थंय तिकाय तो साधू मेळटा. तो साधू तिका वळखता. तिवय तेका आपल्या 
भावांची खबर विचारता. तेन्ना साधू तिका ते दोगूय पाशाण जावन पर्वतार पडल्यात 
म्हणपाचें सांगता. आनी जर तेंकां दोगांयकय जिते करपाचें आसा तर, कितलेय त्रास 
जाले तरी फाटीं पळयनासतना पर्वत चडून वयर माथ्यार आशिल्ल्या वंट्टांत वच, 
थंयच्या तळ्योचें भांगराचें उदक काडून तें शिंपडावन तेंकां जिवंत कर म्हण तिका 
सांगता. 


| 

तशी ती कन्या साधूच्या पांया पडटा. साधू तिका, “तुज्या कार्मात येश मेळू” 
म्हणोन आशीर्वाद दिता 

कन्या उद्ठा. आपलो कांसाटो अदिकच घट करता, मुंडासो आनीकय आंवुळटा 
आनी पर्वत चडूंक लागता. तर कितें जाता? तीं लावां-भुतां लागतात सामकीं तिचे 
फाटल्यान. 


“आगा, मात्सो फार्टी पळय! आगा, मात्सो फार्टी पळय!” पूण ती कन्या 
कशीच फाटीं पळयना. 


तशीं तीं भुतां तिच्या केश्टांक धरून वोडूंक पळयतात, जाल्यार तिणें केसांक 
घट मुंडासो बांदला, फाट बुरकूंक गेल्यार खोमीस घट आसा. तेंकां कांयच करूंक 
मेळना. तीं तिचे फाटीर मुठी मारीत रावतात, पूण ती कन्या मुखार वचत रावता. करतां 
करतां ती पर्वता माथ्यार पावयता, तशीं त्या लावां-भुतांची शक्त सोंपता. तेंच्यांनी 
आतां कांयच करपाक जायना. 


कन्येक पर्वता माथ्यार एक व्हडलें वट्ट दिसता. त्या वट्टांत जर भितर सर, तर 
दारांतच एक झाड आसा. सामकें सप्तरंगी पानां-फुलांचें! आनी काय त्या झाडाच्या 
आंगांतल्यान सामकें सुंदर सूर, सप्तसूर भायर सरतात. तें सामकें इंद्र-लोकांतलें गायन 
कशें दिसता. कन्या कितें करता? मुखार सरता, त्या झाडाचो एक ताळो मोडून घेता 
आनी फुडें वयता. जाल्यार एक दरवटो आसा, त्या दरवट्याक एक पांजरो आसा. 
आनी त्या पांजर्‍्यांत. एक कीर आसा. तो कीर कितें करता? बसला आनी छापन्न 
बोलयो उलयता. कन्या तेचो पांजरो उखलता आनी मुखार चलता. जाल्यार एक तळें 
आसा आनी तेचें कांय उदक भांगराचें! सामकें चकचक जाता. कन्या झोळ्येंतलें 
कमंडूल काडटा आनी तेतूंत उदक भरून घेता. जालें ना आतां? कन्येक तिनय वस्ती 
मेळूळ्यो. म्हण्टकच ती परत वचूंक वळटा, पूण वचचें पयलीं भावांक सोदूंक नाका? 
पूण ती भावांक कशी वळखतली? सगल्योच शिळा एक सारक्यो! ती कितें करता? 
कमंडुलांतलें उदक हातांत घेता आनी सगल्या शिळांचेर शिंपडायता. थोड्यो शिळा नही 
त्यो? शंभर-दोनशें वयर शिळा! तेचेर तें भांगराचें उदक पडनाका, न्हिदांतल्यान 
उठिल्ल्याबशेन एक एकटो उठ्ठा आनी सामके कन्ये पांयां पडटा. देव तुजें सामकें55 
बरें करूं म्हणटा. त्या लोकां मदीं तिचे दोगी भावय आसतात. ते भयणीक वळखनात, 
तिच्या आंगार दादल्याचो भेस आसता नही! जावं म्हण्टात, कोणें बाबड्यान आमचो 
जीव वांचयलो. बरो हुशार कुंवर म्हण्टात कोणाचो! आमगेल्या आकाक बरो घोव 
फावो सारको आसा! अशें ते चिंतात. पूण तो कुंवर खंयचो? तें तर तेंचें आका! तें 
कितें करता, भावांक पळयनाका, माथ्याचो मुंडासो शेंबटिता आनी, “दादा$55” म्हण 
हांबेर घालीत भावांक वेंग मारता. भावय कितें करतात. भयणीक बरे आशेतात-पोशेतात 
आनी कितें-कात घडलें तें तिका विचारून घेतात आनी आपल्याकय कितें भोगले तें 
. सांगतात मागीर. तिगांय त्या साधूक पायां पडटात आनी उठून घराकडेन येतात. 

घरा येवन तीं कितें करतात? त्या गावपी झाडाचो ताळो व्हरून वट्टांत रोयतात. 
तेबराबर थंय रोकडेंच व्हडलें झाड जाता. कमंडुलांतलें उदक व्हरून तीं एका जाग्यार 
वोततात, तशें थंय सामकें भांगरा उदकाचें व्हडलें तळें जाता. सामकें काय तेचें 
उदक चकचक लखलख जाता. मागीर तीं कितें करतात? त्या किराचो पांजरो व्हरतात 
आनी दारांत लायतात. तो कीर कितें करता? पांजऱ्यांत बसून येतल्या-वतल्यांकडेन 
छापन्न भासो उलयता. 


तर जालें! सगळें बरें तरेन चल्लां, तिगांय भाव-भयणी मोठे उमेदीन हांसत- 
खेळत दीस काडटात. तर रोकडीच त्या तिनीय वस्तींची नामना गांवभर आनी राज्यभर ' 
जाता. राज्यांतले सगळे लोक त्यो वस्ती पळोवंक येतात आनी कोणालीं, बरीं हुशार 
भुरग्यां म्हण तेंची बरी तोंडभर तोखणाय करतात. ती म्हातारीय येवन वयता आनी 
तेंकां आशिर्वाद दिता. तर सगळें बरें सुखान चल्लां. 


हेवाटेन कितें जाता? राजा बाबडो आपल्यागेर भुरगें-बाळ काय ना म्हणोन 
सामको दुखी-कश्टी आसता. आतां तेचें थोडें वयय जाल्लें आसता. आपल्या 
फाटल्यान आपलें राज्य कोण पळयतलो? हे चिंतेन तेका अन्न-उदक गोड लागना, 
तेचें राज्यकारभारांत मन लागना. तो कितें करता? एक दीस उठ्ठा आनी शिकारेक 
वयता. तर ते दीस तेका कांयच शिकार मेळना. भॉवता भोंवता दनपार जाता. तेका 
खुब पूरो जाता, तानेन जीव सामको सरांट्टा. तो खंयीय उदक मेळटा काय म्हण 
पळयता, जाल्यार तेका खंयच उदक दिसना. तो असो हेवाटेन तेवाटेन पळयता 
जाल्यार तेच्या कानार सुंदर सूर पडटात. आं! म्हणटा, कोण तरी गायता! कोणाचें तरी 
लागीं घर आसतलें अशें चिंतता आनी आपल्याक थंय उदक मेळटलें अशें येवजून तो 
त्या आवाजाचे दिसेन वयता. जाल्यार तेका तें वट्ट आनी त्या भुरग्यांलें घर दिसता. 


राजा वड्टांत भितर सरता तें कीर पळयता आनी उलो मारून तिगांय भुरग्यांक 


सांगता, “हो पळय आमगेलो राजा हांगा येता! तेन्ना तुमी हांव सांगता तशेंच 
करात!'' 


पयलीं तो दोनूय पुत्रांक सांगता राजाक घरांत घेवन येयात म्हणोन. तशे पुत्र 
उठ्ठात, राजाक घरांत घेवन येतात. तेका बसपाक बरी बसका दितात. तसो राजा कितें 
करता? आपल्याक तान लागल्या, पिवपाक उदक दी म्हणोन तेंकां सांगता. कीर हळूच 
कन्येक कितें करपाचें तें सगळें सांगता. तशी कन्या एका रुप्याच्या पेल्यांत भांगराचें 
उदक घेवन येता आनी राजाक दिता. राजा पिवंक जर वच तर उदक भांगराचें, तो 
म्हण्टा, “हें आनीक कितें? भांगराचें उदक म्हुणोन पिवपाक जाता ?'' 

तसो कीर उलयता. 


“राणयेगेर जर बेबो, सोरोप, शिल्ली जावंक शकता तर भांगराचें उदक पिवपाक 
कित्याक जायना?” 

ताचेर राजाक शिट्ट जाता. तेका तेतृंत कितेंय पूण घूट आसा म्हण समजता. तो 
किराचे पांय धरता आनी खरें कितें तें सांग म्हण्टा. तेन्ना तो कीर राजाक सगळी खबर 
सांगता आनी निमाणें म्हण्टा, “राजा, तुगेले राणयेगेर बेबो, सोरोप, शिल्ली जालीना 
तर बरीं गोरी-गोमटी, सूर्या-वर्णाचीं भुरगीं जाल्लीं. हीं पळय ती तुज्या दोळ्यां मुखार 
उबीं आसात!'' 

राजाच्या दोळ्यांतल्यान सामकीं घळघळ करून दुकां व्हाबंक लागतात. तो मुखार 
सरून आपल्या तिगांय भुरग्यांक पोटाकडेन धरता. तेंकां आशेता-पोशेता आनी 
आपल्या राज्यांत घेवन येता. 

येदोळ म्हणसर सगल्या राज्यभर-गांवभर ही खबर पातळटा. सगळे लोकय त्या 
भुरग्यांक हाडूंक, वाजप-गाजप घेवन मुखार वयतात. राजा येता, गांवभर-राज्यथर 
लोकांक घडिल्ली सगळी खबर सांगता, आनी व्हडले राणयेक काडून सुळार दिता. 

मागीर भांगराचें उदक शिंपडावन राजा सुळार दिलले धाकले राणयेक जिती करता 
आनी तिका तिचीं भुरग्यां दाखयता. भुरग्यांय “आई55!” म्हणोन तिचे कुशीत 
धांवयतात. राजा तिका नंतर आपली पट्टराणी करता आनी सुखान राज्य चलयता. 

जायते दीस वयतात, कन्येन पळय भांगराचें उदक शिंपडावन शिळा जाल्ल्या 
लोकांक जिते केल्ले, तेतुंमदीं एक बरो व्हडल्या देशाचों राजपुत्र आसता. तेच्या मनांत 
ती कन्या भरता. तो आपल्या घरा वयता आनी आवय-बापायक सगळी खबर सांगता. 
आनी तिचेकडेन आपलें लग्न कर म्हण हट्ट धरता. तशी तेच्या आवय-बापायकय 
कन्येची माया जाता. तेंच्या पुत्राचो जीव वांचयलो नहीं तिणें! तीं रोकडींच ह्या राज्यांत 
येतात आनी कन्येच्या आवय-बापायकडेन तिका मागणी घालतात. 

राजा-राणयेक, म्हणजे कन्येच्या आवय-बापायक सामकी खोशी55 जाता. आपल्यागेले 
कन्येक इतलो बरो वर मेळटा म्हण. तीं रोकडींच तिचें थाटामाटान लग्न करून 
दितात. 

बर्‍या तेंपान राजा आपल्या दोगांय पुप्रांगेलेंय फावो सारक्यो कन्या सोदून लग्न 
करून दिता आनी मागीर आपल्यागेल्ल्या पृतां-सुनांक, आनी धुवे-जांवयाक घेवन बरो 
सुखान संवसार करता आनी राज्य चलयता. 

तें गावपी झाड, भांगराचें उदक आनी छाप्पन्न भाशी कीर मागीर राजाचो वंश 
ह्या संवसारांत आसासर त्या राज्यांत उरतात आनी मागीर गुप्त जातात. जा 

(ही काणी सर्गेस्त श्रीमती रमाबाय नायक, आमोणें, केपें, हिणें कथन केल्या.) 

एक राजा आसता. तेचेकडेन एक कीर आनी एक साळोरी आसता. किराचें नांव 

राघोबा, आनी साळोरेचें नांव साळू. तीं दोगां एकटेन जावन राजागेलीं गोरवां राखतात. 
. तर एका दिसा कितें जाता? राघोबा आनी साळू दोगांय सदचे भाशेन सकाळीं 

उद्ठात आनी राजागेलीं गोरवां घेवन मड्डेर वयतात. दनपार म्हुटल्यार दोगांय 
गोरवांक बरीं555 पोटभर चरयतात आनी काडोन गोठणीक घालतात. मागीर तीं दोगांय 
अशीं$5 ह्या झाडार, त्या झाडार भोंवतात. आपलेंय पोट भरतात आनी मागीर येवन 
गोरवांक गोठणीक' घातलेले थंगा झाडामुळांत सावटाक बसतात. 

बरो येळ जायनाका, बसोन बसोन साळूक येता बेजार. तें राघोबाक कितें 
म्हण्टा? तर, 

“योरे राघोबा, तुगे हांव माथ्यां पळयतां!'' 

तसो राघोबा येता आनी साळू मुखार बसता. साळू कितें करता? असो555 कोन्न 
तेजो मागो उक्तो करता. जाल्यार कितें पळयता? राघोबा माथ्याक सामकोऽ5 घमघम 
येता! साळूक तो अत्तराचो वास म्हण कळना, कसलो फुलाचो वास म्हण कळना! तें 
राघोबाक इचारता, 

“ये राघोबा, तुज्या माथ्या कसलो घमघम येता रे?” 

“आवयूस म्हाजे! तुकाय कळ्ळें? हांव तें कोणाक कळनये म्हणोन इतलो तेंप 
सांबाळोन आसलेलो! भंगलें म्हाजे, दिस्तूच तुज्या म्हान्यांत येवन उंयांक बसलो!” 

“जावं रे, सांग तुं म्हाका. हांव कोणाक सांगना!" 

“खरें म्हुगो? राजाक बी सांगना म्हुगो तूं?” 

“नारे! खर्‍्यानीच ना! म्हाज्या दोन दोळ्यांच्यान तर ना!” 

“तर आयक! हो म्हुगो555 नवरंगी फुलाचो वास!” 

नवरंगी फुलाचो वास म्हण कळनाका, साळुच्यान खंय उंयो पळोवंक जाताय? 
तेका सामकेंऽ5 कितें जात्ता! केन्ना काय घरा पावता आनी राजा ही खबर सांगता अशें 
जाता तेका! 


4. गोठणीक = गोठेवपाक, विसव घेवपाक 

अशें हेवाटेन तेवाटेन मात्शें राघोबा माथ्या ठस्तिल्ल्याभशेन करता, मागीर 
राघोबाक म्हुणोंक लागता, 

“राघोबा, आमी गोरवां परतुवया!” 

“गोरवां परतुवया? येन्नाच? आजून वत बुसोन मोव जालें ना!” 

“वत मोव जायनाका? गोरवां पोट सामके टुण्ण जालां न्हुँ? आनी आनी कितें 
खात तीं? चल या आमीं घरा!” 

साळू सामकें लागता राघोबा धोसपाक! राघोबा कितें करतलो? साळू मुखार तेचें 
शाणेपण चलता? तो “बरे” म्हण्टा आनी आमुडटा गोरवांक सकल. साळू मनांत 
कितें चलता तें राघोबाक खबर ना! तो आपलो साडभावार्थीपणान चलता 

हेवाटेन साळु कितें करता? आपल्या, वांट्याची गोरवां आसलेलीं तीं व्हरोन 
बेगी-बेगीन गोठ्यांत दावणेक दिता आनी धांव धांवट राजागेर वयता. राजा भायरच 
बसलेडेन आसता, तेका म्हुणोंक लागता, 


“राजधनया55! राजधनया55! तूं जाणा? राघोबा तकलेक कसलो वास55 येता! 


कसलो तो म्हाज्यान सांगूंक जायना, पूण असतो घमघम हे आदीं हायें केन्नाच 


घेतलोना!*' 
“कितें सांगता गो तूं साळू? अत्तर बी घांतलां आसतलें तेणें!” 


“ना राजधनया, अत्तरा वास न्हूं तो! पूण तसलो वास हायें जल्मा हेचेआदीं 
घेतलेलो ना!” 


साळू सांगणें आयकोन राजाय अजापांत पडटा. तो खरेपणाक राघोबाक आपोवपाक 
शिपायांक धाडटा. 


“चला वचात रे शिपायांनो, आत्ताच्या आत्ता! आनी तो राघोबा खंय आसा तो 
सोदून हाडात!” 


तशे शिपाय नीट्ट वयतात आनी राघोबाक घेन्न येतात. राघोबा येनाका, राजा 
-तेका आपल्या मुखार येवन उबो रावपाक लायता आनी असो555 करून तेज्या 
माथ्याचो वास घेता, जाल्यार कितें जाता? वासान राजाक गांठ येता! तेका आपल्याक 
कितें जाता म्हण कळना. तो सामको तळमळटा, आडवो-उदारो लळटा. आत्ताच्या 
आत्ता आपल्याक ह्या वासाचें फूल हाडून दियात म्हण बोंबो मारता, तसो राजागेलो 
परधान धांवट येता. आनी कितें करता? धांवडायता सगल्या राज्यभर आपल्या 
शिपाया-पेद्यांक. 


शिपाय वयतात आनी राज्यांत पळय जो जो वैज दिसता, तो तो एक एक करून 
हाडटात. मेळटा मेळटा ते आनी कोण सांगता सांगता तितलेंय वखद-उपाव करतात, 
पूण राजा कसोच निवळना. तो फकत आपल्याक नवरंगी फूलच जायें म्हण बोंब 
मारता. परधान बाबडो कितें करतलो? तेज्यान राजाचे हाल पळोवंक जायनात. तो 
राज्यभर लोकांक आपयता, आनी तेंकां आदेश दिता, 


नवरंगी फूल 407 


“तुमी सगळे लोक वचात आनी कोणाक झाड मेळटा ते झाड, फूल मेळटा ते 
फूल, मूळ मेळटा ते मूळ, अशें जें पळय तुमच्या हाताक कितें मेळटा तें घेन्न 
येयात!'” 

तशे लोक धांवतात आनी हाताक मेळटा तें झाड, फूल, फळ, मूळ बी हाडून 
राजा दारांत ही555 रास घालतात. मागीर परधान साळूक दारांत बसयता, तेतुंतल्या 
खंयच्याक नवरंगी फुलाचो वास येता तो पळय म्हणोन! 

तर साळू कितें करता? एक एक वस्त हुंगता, सकयल वडयता! हुंगता, सकयल 
वडयता! अशें करून करून सगल्यो वस्ती सोंपतात. तें पळोवन परधानाक मारता 
संताप. तो म्हण्टा, 

“शंबर लोकांच्यान एकट्या राजाक वाचोवंक जायना? तुमचो आसोन किते 
फायदो? ते परस तुमकां सगल्यांक मारोनच वडयता!” तें आयकनाका, लोकां पोटांत 
कुळकुळटा म्हातारी! ते धरतात परधानाचे पांय. 

“नाका रे परधान धनया, आमची काकूट कर!” तशी परधानाकय लोकांची 
काकूट येता. 

'बरें तर, आतां तुमकां हांव सोडटां, पूण तुमकां फाल्यांचो एक दीस दिता! जर 
तें मदीं तुमच्यांनी राजाक बरो करूंक जालें ना तर मात तुमची धडागाणः ना!” 

लोक परधाना सामके पांयां पडटात. जांव एक दीस तर एक दीस, जिते उरतात 
न्हू > उद्ठात आनी येतात घरा. पूण फाल्यां म्हणोन तेंकां फूल खंय मेळटलें? तेणी 
चिंतलें आतां आपलें पावलें म्हणोन मरण. आख्ख्या राज्यभर दादले-बायलो आप- 
आपल्या भुरग्यां-बाळांक येंग मारून लागतात रडोंक. 

तर हेवाटेन कितें जाता?.त्या राज्यांत एक म्हातारी आसता. .तिचो एक पोर 
आसता. त्या पोरान पयस दोंगरार कामत मारलेलें आसता, आनी तो थंगाच एक खोप 
बांदून आसता. 

_ तर ती म्हातारी सदूदां; सकाळीं उठ्ठा आनी राजागेर वयता आनी थंय पळय 
कितें कणी-तूस मेळटा ती हाइटा आनी खाता. ते दिसा ती राजागेर गेल्लेडेन त्या 
नवरंगी फुलाची सगळी खबर आयकता. 

“आरे देवा, देवा! म्हागे एकटोच देवान दिलेलो पोरो! तेका आनी तो परधान 
मारून बीन वडयत! म्हाका म्हातारे माल्ल्यार मारू!” 

म्हातारी उठ्ठा, थोड्यो कणयो-तुसां जीं पळय तिचेकडेन आसतात तीं काडटा, 
एका गाडग्यात घालता आनी बदूदं लागता हातांत बडी घेवन दोंगरा वाट चलोंक! 

तर दोंगरार वचोन पोराक त्यो कणयो-तुसां दिता आनी सांगता, फाल्यां आनी तूं 


2. धडागाण ना = धडगत ना, बरो परिणाम ना 

घरा येयनाका, परधान फाल्यां गांवभर लोकांक जिवानिशीं मारपाची आसा म्हणोन! 
तेजेर पोर आवयक म्हण्टा 


“बरें बा, तुगे सांगणे भायर हांव वचना!” तशी म्हातारी सुशेग जावन घर 
वयता. मागीर बर्‍या येळान रात जाता. पोर सदचे बशेन वचोन वयर माळ्यार बसता 
जाल्यार कितें जाता? बरे राती तेका माळ्यापोंदा सामको घरघर आयकोंक येता. तो 
असो बागवोन सकल पळयता जाल्यार एक वागीण आपल्या सात जाणी पिलांक घेवन 
थंगा येयल्या म्हणपाचें तेका दिसता. 


वागणीक पळोवन तेच्या हातां-पायांक भरता थरथरो. सामको55 कडकडो सुट्टा 
तेका! दात-कडयो वाजयत तो माळ्यार वोग्गी बसोन रावता. 

वागीण जाये तसो येतिश्ट गोंडो खावंक लागता. पोरां मात हेवाटेन-तेवाटेन 
थोडिशीं पोसवां चाबडायलेलेबशेन करतात आनी लागतात नाचोंक. नाचोन नाचोन 
सगल्या पाखळ-नाचण्याचो इदवास करतात. पोराचो जीव सामको सकल-वयर येता. 
पूण करतलो कितें? आवाज केल्यार वागीण खायत म्हणोन भिरांत 


करतां करतां फांतोड जाता. वागीण परती वचोंक भायर सरता, जाल्यार तिगेलें 
धाकटें पोर कशेंच येवंक तयार ना. वागीण कितें म्हण्टा? तर 


“यो पुता, यो बेगीन! ह्या राज्यांत आनी चड येळ शवपाचें ना! आज ह्या 
राज्यांतल्या सगल्या जाण्ट्यां-नेण्ट्यांक सुळार दिवपाचें आसात!” 

“कित्याक गे आवय?” धाकटें पोर इचारता. 

हेवाटेन सुळाचें नांव कानार पडटाच, म्हातारे पोरा दोळ्यां मुखार येता काळोख 
तरी पूण तो कान फुलोवन वागीण आपल्या पोराक कितें सांगता तें आयकोंक लागता 
तर ती वागीण कितें सांगता? 

“पुता, ह्या राज्याच्या राजाक नवरंगी फुला वासाची गांठ येयल्या, तेका 
कोणाच्यानच बरो करूंक जायना. तेन्ना राज्यांतल्या इतक्या लोकांच्यान एका राजाक 
बरो करूंक जायना म्हुणोन आज परधान तेंची सगल्यांची तकली मारपाचो आसा!” 

“अशें! पूण खंय म्हुणोन मेळटा गे तें फूल आवय?” 

“आयल्यो पयल्यो चवकश्यो तुका कित्याक? आमी या म्हटल्यार या घरा!” 
आवय धेंकणायता, पूण पोर सामकेंच हट धरून बसता, सांगलेबगर आपूण येवपारच 
ना म्हुणोन. 

आतां वागीण कितें करतली? तिका सांगचेंच पडलें ना? नाजाल्यार पोरालागोन 
सगळींच हांगा उरत आनी राजागेले शिपाय येवन धरून व्हरत म्हुणोन भंय. 

“आयक पुता, ह्या राज्यासाकून सात राज्यां काडलीं तशें निमाण्या राज्याचे 
शिमेर एक पिंपळा पेड मेळटा. तेका तेंकून एक व्हडलो फातोर आसा. दाया पांयाचें 


3. पोसवां = नाचण्यांची कणसां (गोंडे) 


नवरंगी फूल 09 


किरांगळे बोट जर त्या फातरा लायत तर तो कुशीक पडटा आनी तेच्या पोंदच्यान 
पाताळांत वचपा खातीर एक निसण लायलेली मेळटा... ती निसण देंवल्यार सकल 
नबरंगी फूल मेळटा...!'' 

वागणीलें उलोवप आयकतां, आयकतां, म्हातारे पोराक येता मात्सो धीर. ही गांठ 
अमकी, ती गांठ तमकी, करीत करीत तो केंसां गांठी मारीत रावता. मागीर कितें 
जाता? वागणी पोराचे समाधान जायनाका, तें मुकाट्यानी आवय फाटल्यान चलोंक 
लागता. 

वागीण जशी वचनाका, म्हातारे पोरो माळ्यावेल्यान सकल देंवता आनी नीड 
लागता घरा वाट चलोंक! 

हेवाटेन पोर येयला तें पळोवन म्हातारी सामकी55 भिता. “आरे, पुता”, म्हण्टा, 
“तूं आनी दिस्तूच कित्याक येयलो ?'” 

“तुका सांगलें म्हरे बाबा हाये, आज-फाल्यां घरा येयनाका म्हुणोन ?'' 

तसो पोर म्हण्टा, 


“सगलो55 गांवभर, राज्यभर लोक मरोन, हांवूच एकटो उरोन कितें करतलो 
आवय? मेलो जाल्यार सगल्यांबराबर मेलो, उल्लो जाल्यार सगल्यांबराबर उल्लों!'' 


मागीर पोर कितें करता? उठ्ठा आनी नीड्ट राजागेर वयत्ञा. जाल्यार तो थंय कितें 
पळयता? राजागेल्या आंगणांत सगळो गांवभर लोक एक जाला आनी आतां आपलें 
मरण पावलें म्हणोन कोण रडटा, कोण कड़कड़टा, कोण हुयेली मारता. अशें चल्ला. 
पोर लोकांमदल्यान वाट काडीत काडीत मुखार वयता आनी धन्नी पोट तेंकोवन बोंबो 
मारतल्या राजा फुड्यांत वचोन उबो रावता. 


“राजधनया! ” म्हण्टा, 

“ह्या लोकांक तूं कांय मारनाका! तेंकां सोडून दी! नवरंगी फूल खंय आसा तें 
हांव जाणा. तें तुका हाडोन दिवपाचें म्हाजेर पावलें! आनी जर काय तें हाडोंक हांव 
पावलो ना तर मागीर तूं ह्या लोकांक जिवानिशी मार!” 


राजा चिंतता, हो म्हातारे पोर इतक्या इस्वासान सांगता म्हण्टकच तेका 
खऱ्यांनीच नवरंगी फूल खंय आसा तें खबर आसूंक जाये. ना तरी आपल्याच 
राज्यांतल्या लोकांक मारोन आपूण खंय वयतलो? तो परधानाक वर्द दिता, लोकांक 
घरा धाडपाक. तशे जाण्टे-नेण्टे, भुरगींबाळां, सगलीं म्हातारे पोराक सामकीं कोपरासाकोन 
पांयां पडोन वयतात. 


लोक वयतकच पोर राजाक सांगता, “राजधनया, फूल सोदूंक वयतलो जाल्यार 
म्हाका एक पन्नास रुप55या जाये!'' 

“दिले! 

“राजधनया, म्हाका एक घोड़ों जायो!'' 

¢ 'दिलो | १ 

“राजधनया, म्हाका एक इळ्या कांतूल जायें!” 

“दिलें!” 

म्हातारे पोर मागता त्यो तिनूय वस्ती राजा तेका रोकड्योच हजर करता. मागीर 
त्यो घेता, आवय म्हर्‍्यांत वचोन तिका पायां पडटा आनी .लागता म्हातारे पोर मार्गाक! 

किरवटेक पन्नास रुपये, मुंजीक इळ्या कांतूल, अशा झेतांत म्हातारे पोर बरो 
घोड्यार बसता आनी एक राज्य..... दोन राज्य..... तीन राज्य..... अशें करीत करीत 
सातव्या राज्याचे शिमेंर पावता. पळय जाल्यार, वागणीन सांगलेलें तशेच थंगा एक 
पिंपळा पेड आसा आनी त्या पेडा तेंकून एक व्हडलो फातोर आसा. म्हण्टकच 
वागणीन सांगलेलें तें खरेंच जालें ना? पोराक आतां बरोच धीर येता. तो घोड्यावयल्यान 
सकल देंवता. बरेंऽ5 तण आसलेलो जागो पळोवन थंगा घोड्याक एका झाडाक बांदून 
घालता. मागीर त्या फातराचे तीन भोंवताडे काडटा, हात जोडटा आनी दाया पांयाचें 
किरांगळे बोट त्या फातराक तेंकयता. तसो आपल्याआपूण तो फातोर कुशीक सरता 
आनी पाताळांत वचपाची वाट जाता. 


पोराक बरी55 उमेद जाता. तो मुखार सरता, जाल्यार परत सांगलें तशीच एक 
निसण लायलेली आसता. खोशाल जावन बेगी-बेगीन पोर निसण देवन सकल वयता. 
तसो फातोर येवन आसलेलो तसो परतो ते पाताळाचे वाटेर, तोंडार बसता. 


हेवाटेन कितें जाता? ती निसण सोंपता थंय पोराक एक मार्ग दिसता. तो नीड्ट 
लागता त्या मार्गान चलोंक! चलतां चलतां एका राज्याचे शिमेर पावता. तर ते शिमेर 
एक तांदूळ पडला आनी दोन मुयो त्या तांदळाक दोन अर्दन धरून हेवाटेन तेवाटेन 
वोडटात. पोर कितें करता? सरता मुखार. मुंजीचें इळ्या कांतूल काडटा आनी त्या 
तांदळाचे मदीं दोन कुडके करता. एक कुडको दिता एके मुयेक, दुसरो कुडको दिता 
दुसरें मुयेक. दोगय मुयो बच्यो खोशाल जातात आनी म्हुणोंक लागतात, 

“दादो, तुजेर केन्नाय कसलेंय संकश्ट येयल्यार आमकां उलो मार हां!” 


पोराक हांसोंक येता. ह्यो मुयो आनी आपल्याक कसल्ये आदार करतल्यो? 
आसूं! तेणी सांगलां जाल्यार बरें म्हणया, पोर अशें चिंतता आणि “बरें!” म्हण्टा 
आनी लागता मुखावयले वाटेक. 

मात्सो मुखार वयताच तेका कितें दिसता? तर एक चार-पांच राखणे एका मळार 
एक जाल्यात, एका मुंगसापेट्याक एके दोरयेक बांदला आनी तेका हेवटेन तेवटेन 
नाचयतात आनी “बरो भाजया”, “बरी शागोती करया”, अशें उलयतात. 

पोर कितें करता? किरवटीच्या पन्नास रुपयांतले एक पंचयीस रुपया काडटा 
आनी त्या राखण्यांक दिता आनी तेंचेकडल्यान तो मुंगसा पेटो विकतो घेता. राखणे 
बरे उमेदीन जातात. येदेशा मुंगसा पेट्याचे तेंकां इतके पयशे मेळटात न्हूं! 

राखणे वयतकच पोर त्या मुंगसापेट्याक काडटा आनी सोडून घालता. वच 
म्हण्टा, तुजेवाटेन तूं! तसो मुंगसापेटो म्हणटा, 

“ना दादो, तुयें म्हाका पयशे दिवन घेतला. हांव तुज्याबराबर येता!'' 

“म्हाकाच खबर ना, हांव खंय वयता तो! तुका आनी खंय व्हरों? चल तूं तुज्या 
घरा!” 

पोर सांगता, तसो मुंगसा पेटो तेच्या पांयां पडटा. 

दादो, तुजेर कसलेंय संकश्ट येयल्यार म्हाका आपय हां!” 

हो आनी आपल्याक कितें आदार करतलो? पोराक परतेंय येता हांसोंक. पूण तो 
बेश्टेंच “बरे'” म्हण्टा आनी फुडें चलोंक लागता. तर फुडेंय तेंका तशेंच एक मळ 
लागता. तर थंगा कितें जाता? कांय भुरगे एका कांसव्यापेट्याक दोरयेक बांदोन घेवन 
नाचतात, आनी “भाजून खावया” म्हण उलयतात. 

म्हातारे पोर किरवटीचे उल्लेले पंचयीस रुपया काडटा आनी त्या कांसवा 
पेट्याकय तसोच इकतो घेता आनी सोडून घालता. तोवय तसोच मुंगसापेट्यासारको, 
ददादो”, तुजेर कसलेंय संकश्ट येयल्यार म्हाका आपय हां,'* म्हणोन सांगोन वयता. 

अशेतरेन दोन मळां काडोन म्हातारे पोर दुसर्‍या राज्यांत पावता. जाल्यार तो त्या 
राज्यांत कितें पळयता? तर थंगा एक गुरू मठ आसता आनी तो काय सामकोच 
झिली-वालींनी पुरवल्लो आसता. भायर येवंक काय वाट ना, भितर वचूंक काय मार्ग 
ना! 


पोर सरता फुडें. मुंजी इळ्या कांतूल काडटा आनी वाली-झिली कापोन निवळ 
करता, मठ मेकळो करता. ते बराबर भितल्यान तेका एक आवाज आयकोंक येता. 

“हें काम काय जे कोणी केलां, तो जर सत्याचो पोर आसत तर म्हाज्या उजये 
मांडयेर येवन बसतलो, ना तर दाये मांडयेर बसतलो!”' 

तसो म्हातारे पोर उठठा आनी तडक वचोन गुरूचे उजये मांडयेर बसता. तसो 
गुरु म्हुणोंक लागता, 

“ये सत्याच्या पोरा, हो मठ निवळ करून तुयें म्हाजो जीव वांचयला, तेन्ना हो 
जागो बारावन आनी म्हाजो जीव बारावन तूं जायें तें माग!” 

तें आयकोन म्हातारे पोर सांगता, की आपल्याक कांयच नाका, जायें तें एकूच 
नवरंगी फूल. तें खंय मेळटा तेंच मात्शें आपल्याक सांग म्हणोन. 

त्या वेळार गुरू म्हण्टा, 

“आरे देवा देवा! हेंच मागनाका म्हणोन सांगोंक इसरलो हांव!” 

मागीर गुरू कितें करता? उतर दिलां म्हण्टकच सांगचेंच पडलें न्हूं! तो म्हातारे 
पोराक सांगता, 

“हांगाच्यान असो मुखार वच, तुका एक अटंगें रान मेळटले. त्या रानांत एक 
तळें आसा. तें तळें एक मोर आनी एक गाय राखता. तीं तुका मुखार सरोंक 
दिवंचीनात. तेन्ना तूं कितें कर? एक तणावरण करून घे आनी थोड्यो तोळयो धरून 

घे. तणावरण काड आनी गाये घाल, तोळयो काडोन त्या मोरा घाल. मागीर तीं जशीं 
दोगांय खावड खावपाक :लागलीं, तसो तुं ल्हवूच वच आनी तळयाकडेन लिपोन बस. 
बरे मध्यान राती त्या तळयार देवलोकांतल्यान सात जांणी देवरंभा न्हावोक येतल्यो 
तेंतल्या सातवे रंभेडेन तुका तें नवरंगी वासाचें फूल मेळटलें. पूण तीं रंभा मेळप तशें 
सोपें न्हं! तूं कितें कर? त्यो देवरंभा जशों न्हावपाक उदकांत देंवल्यो म्हण्टकच 
तळ्यादेगेर दवरिल्लीं तेंचीं पितांबरं घे आनी नीड उठोन हांगां मठांत यो. मात येतना 
तुयें फाटीं वळोन पळोवंक जायना!” 

गुरू सांगता तें सगलें म्हातारे पोर आयकून घेता. हां म्हण्टा, तुर्ये सांगलां तशेंच 
सगळें करतां! 

नंतर, गुरू पांयां पडटा आर्नी फुडें वचोंक भायर सरता. 


चलतां चलतां तो गुरून सांगलेल्या त्या रानांत पावता. तर तेका सांगलेल्या 
परमाणे त्या रानांत एक तळें आनी त्या तळ्यार एक मोर आनी गाय मेळटा. तो कितें 
करता? मुंजीचें इळ्या कांतूल काडटा, बरेंऽ5 तण लिंवता, तेची बरी वरण बांदता, 
थोड्यो तोळयो धरता आनी उठोन तळ्यार येता. तणावरण काडून गायेक घालता 
आनी तोळ्यो काडून मोराक घालता. जशीं गाय आनी मोर खावड खावंक गुल्ल 
जायनाका, तो ल्हवूच उठठा आनी तळ्याकुशीच्या एका झोपा फाटल्यान लिपोन 
बसता. 


करतां करतां मध्यानरात जाता आनी एक एक करून देवलोकांतल्यान सात जाणी 
देवरंभा सकल देवतात. सातय जाणी एका परस एक सुंदर. सामके काय तेंच्या तोंडार 
चांद-सूर्य नियाळटात. म्हातारेपोराक तेंकां पळोवन आपूण सपनांत आस्ता काय दृश्टात 
आसा तेंच कळना. तो खरेपणाक आपणाक बसले थंय एक चिमटो काडटा. 


हेवाटेन देवरंभा कितें करतात? तर आपल्या आंगावयलीं पितांबरां सोडयतात, 
तळ्यादेगेर दवरतात आनी नागड्यांनी न्हावपाक उदकांत देंवतात.तर उदकांत देवन तीं 
लागतात एकमेकांचेर उदक शेवटून खेळोंक, हांसोंक! म्हातारे पोर तेंकां पळोवन 
सामकोच भुलता. तेका आपूण कित्याक येयलेलो तें परी याद उरना. तो सामको 
तल्लीन जावन तेंकां पळयता. 


बर्‍या वेळान म्हातारे पोराक आपल्या कामाची याद जाता. तो उठ्ठा आनी दपत 
दपत देवरंभांनी पितांबरां दवल्लेलीं थंय वयता आनी पागडी मारून सगळी घेवन 
धांवोंक लागता. 


इतले म्हणसर मोरागेली खावड सोंपता. तेणें जर तकली वयर करून पळय, तर 
म्हातारे पोर रंभांगेलीं पितांबरां घेवन धांवता. तो लागता व्हडल्यान आरड मारोंक! तशी 
तण खातली गायूय वळोन पळयता. तिवूय लागता व्हडल्यान हामेवंक. 


मोर आनी गाय दोगांयगेली आरड आयकनाका, देवरंभांक शिनाल जाता कितेंय 
तरी अरिश्ट येयलां म्हूणोन. त्यो बेगीबेगीन उदकांतल्यो वयर सरतात आनी न्हेसपाक 


ती च्य... 

पितांबरां सोदूंक लागतात. जाल्यार पितांबरां खंय आसात? त्यो अकांतून हेवाटेन 
तेवाटेन पळयतात, जाल्यार म्हातारे पोर तीं पागडे मारून घेवन धांवता तो तेंकां 
दिसता. त्यो “आरे देवा” म्हण्टात, “घात जालो! पितांबरां नासतना देवलोकां कशो 
वयताल्यो? लज न्हू!'' 

त्यो सातय जांणी धांवतात म्हातारे पोरा फाटल्यान आनी आमी अशो सुंदर! 
आमी तशो सुंदर! म्हणोन लागतात तेका भुलोवंक. तशें म्हातारेपोराच्यान रावोंक 
जायना, तो पळयता फाटीं वळोन. 

जालो ना घात? गुरूली सांगणी पोरान आयकली ना. तेका रंभा काडटात आनी 
मारोन समुंद्रांत वडयतात. समुद्रांत वडयनाका तेचें सगळें मांस-हाडां नुस्तीं खातात. 

हेवाटेन गुरूक ही खबर कळटा. तो कितें करता? आरे देवा म्हण्टा, घात जालो. 
उठ्ठा आनी समुद्रार वयता. थंगा महातारेपोराचो कितेंय मांसा कुडको, हांडा-पेर बीन 
मेळटा काय म्हणोन सोद सोदता. जाल्यार तेका तळाक एक येदोसो हाडा कुडको 
मेळटा. तो घेता आनी थेट आपल्या मठांत येता. देवा नांव घेता आनी त्या पोरा 
जिवदान दिता. न्हिदांतल्यान सट्ट करून उठोन बसचो तसो तो पोर उठोन बसता 
आनी आपूण चुकलो म्हणोन गुरूचे पांय धरता. 

“एकदां चूक जाली, परतो कसोच चुकपाचेर ना! हे फावट पितांबरां घेवन येन 
म्हणचे येन!” 

दुसरे दीस म्हातारे पोर परतोय रानांत वयता. कालचे परस आज इल्ल्यो सुबेजच 
तोळयो धरता आनी एक मोठीशी तणावरण करता आनी तळ्याकडेन येता. ते दिसाय 
सगळें पयलीं दिसा सारकेंच, तश्शें घडटा.... म्हातारे पोर रंभांलीं पितांबरां खाक्यांत 
मारोन धावोंक लागता. आतां मोर खायत उरता आनी गायेगेली खावड सोंपता. ती 
पोराक पळयता आनी आरड मारता. तश्यो रंभा भानार येतात आनी म्हातारे पोराच्या 
फाटल्यान लागतात. आदल्या दिसा सारकोच म्हातारे पोर रंभांक भुलता आनी फाटीं 
वळोन पळयता. तश्यो रंभा तेका मारतात आनी पयलीं सारकोच समुद्रांत गुप्त 
करतात. 


हेवाटेन गुरूक हीवूय खबर कळटा. तो येता धांवत आनी मंत्र सिद्ध करून 
सगळो समुद्र धुंदाळटा. तर तेंकां काड्डुकांनी-नुस्त्यांनी खावन उरलेलो मांसाचो इल्लो 
कुडको मेळटा. तो घेता, परत म्हातारे पोराक जिवदान दिता आनी सांगता, 

“पोरा, तुज्यान काय तें नवरंगी फूल व्हरपाक जायना, तेन्ना तूं उठ आनी नीडट 
तुज्या घरा मार्ग धर!” 

म्हातारे पोराक सामको पश्चात्ताप जाता. कितें केलें आपणें? मागीर तो हात 
जोडून, “गुरुबाप्पा”' म्हण्टा, “दोनदां चुकलो, तिसऱ्या फावट चुकपाचेर ना! फूल 
घेतल्याबगर हांगाच्यान हांव कसोच घरा वचपाचेर ना!'' 

गुरूक निमाणें उतर दिता आनी आतां कसोय करून पितांबरां हाडटलोच 


॥4 कोंकणी लोककाणयों 


हाडटलों, म्हणोन म्हातारे पोर रानांत वयता, रानांत वचोन बर्‍यो कोनोळ्योभर तोळ्यो 
धरता, वाल्यांत बांदोन खांदार वडयता, बरी आरांटून तरांदून तणावरण बांदता आनी 
तसोच त्या तळ्याडेन येता. 

तर आदल्या दोनूय दिसांसारकेंच सगळें घडटा पूण आज मोरा-गायेक खावड 
चड आसलेल्यान तेंचें म्हातारें पोराचेर लक्ष वचना. ती खावपांतच उरता आनी पोर 
पितांबरां घेवन पळटा. 

बर्‍या येळान दीस जावपाक येता. तश्यों रंभा बेगी-बेगीन उदकांतल्यान वयर 
येतात. तेंचो देवलोकांत परतुवपाचो वेळ जाता नहूं! तर त्यो वयर सरोन जर पळय, 
तेंचीं पितांबरां खंय आसात? हें काम शेर्त म्हातारे पोराचेंच म्हण्टात आनी लागतात 
धावोंक तो गेल्ले वाटेन. 


हेवाटेन म्हातारे पोर जो धांवत सुट्टा तो बदूद गुरूगे मठांत येवन थांबता. गुरू 
कितें करता? तेका काडटा आनी आपल्यागे मांडयेपोंदा लिपयता आनी सांगता, 

“पळय पोरा, त्यो रंभा तुका सोदीत हांगा येतल्यो आनी आपल्यागे पितांबरांबदला 
आपल्यामदलीं जाय ती भयण माग म्हण्टल्यो! तेन्ना तूं कितें कर? तेंचेमदली सामकी 
काळी, घशी आंगाची जी पळय आसता तिचेडेन बोट दाखय!” 

पोर बरें म्हण्टा आनी गपचूप गुरू मांडयेपोंदा रावता. थोड्या येळान गुरून 
सांगलेल्यापरमाणे त्यो सातय रंभा मठांत पावतात. जाल्यार तेंकां तो म्हातारे पोर खंय 
लिपला तो मेळना. पूण तो मठांतच आसा म्हणपाचें त्यो जाणा आसतात. त्यो 
सामक्यो म्हातारेपोराक व्हड-व्हडान उलो मारूंक लागतात आनी आपलीं पितांबरां दी 
आनी बदलाक आपल्यामदल्या जाय तेचेडेन लग्न जा म्हण सामक्यो लाळेवपाक 
लागतात. तसो म्हातारे पोर किते करता? पुट्टच करून गुरू मांडये पोंदच्यान भायर 
सरता आनी सामकी काळी-किड्ट, घशी आंगाची जी रंभा आसता,ते सातये रंभेकडेन 
बोट दाखयता. 


तश्यो बाकीच्यो सवूय जाणी तेका फितोवपाक लागतात, आमी इतक्यो सुंदर 
बायलो हांगा आसतना ती काळी-किट्ट बायल तुका कित्या जायी काय म्हणोन? 


तेन्ना म्हातारे पोर तेंकां सांगता, 


“काळी-किट्ट जावूं नासल्यार घशीची जावू! तुमगे पितांबरां जायी जाल्यार म्हाका 
तीच बायल दियात!”” 


म्हातारे पोर आपणाक कसोच बदपाचेर ना म्हण रंभांक कळटा. तीं “बरें!” 
म्हणटात. तसो म्हातारे पोर तेंकां तेंचीं पितांबरां दिता. व्हडल्यो सवूय रंभा मागीर 
आपलीं पितांबरां न्हेसून उठ्ठात आनी देवलोकांत वयतात. सातयी रंभा थंगाच रावता. 
ती मागीर आपलीं खरीं रुपां परगटायता. जाल्यार कितें? सवूय भयणींपरस ती 
सामकी555 सुंदर! म्हातारे पोराक सामकें वल्लेंतय उरना आनी सुपांतय धरना अशें 
जाता! 

म्हातारे पोर मागीर कितें करता? गुरूक पांया पडटा आनी आपले ते बायलेक, 
म्हणजे ते सातये रंभे घेन्न आपल्या राज्यांत येवपाक येता. जाल्यार ती रंभा तेची वाटेर 
परीक्षा घेवपाचें चिंतता. ती वाटेर मदीं उदक करता आनी म्हातारेपोराक सांगता, पावल 
भिजयनासतना आपल्याक पलतडी व्हर म्हुणोन! 


आतां पोर कितें करतलो? तेचेर येता संकश्ट. तो सामको चिंतपाक पडटा. 
चिततां चितता तेका कांसवापेट्याची याद जाता. पळोवया म्हण्टा, सांगलेल्या परमाणें 
तो आपल्याक आदाराक पावता जाल्यार! मारता उलो तेका. तसो कांसवापेटो उल्याक 
रोकडोच हजर जाता. म्हातारेपोाक आनी रंभेक फाटीर बसयता आनी पलतडी 
पावयता. थंयच्यान म्हातारे पोर आनी रंभा मुखार चलोंक लागतात 


आनी मात्शें मुखार पावनाका, रंभा आनी एक परीक्षा घेवपाचें चिंतता. ती पडभर 
तांबडे भाजये बिंयां घेता आनी जमनीर शिंवरायता. आनी एकान एक भाजये बीं 
आपणाक वेंचून दी म्हण म्हातारे पोराक सांगता. पोराचेर आतां परतून संकश्ट येता. 
तो परत येवजणेक पडटा.. येवजितां येवजितां तेका त्या दोन मुयांची याद जाता. तो 
रोकडोच तेंकां उलो करता, तर मुयोय रोकड्योच थंय हजर जातात. पोरागेलें संकश्ट 
पळोवन काय भिनाका म्हणोन तेका सांगतात आनी आपल्यागे सगळे फौजे आपयतात. 
त्यो दोगूय मुयो राणयो! तेंगे जायती फौज आसता! 


मुयांगेली सगळी फौज येता आनी एकान एक भाजये बिंयां वेंचून म्हातारे पोशाक 
दिता. पोर तीं बियां काडोने रंभेक दिता. तिका कळटा, पोर बरो55 हुशार आसा 
म्हणोन. पूण तिगे राग वचना. 


येदोळ म्हटल्यार तीं दोगा चलत चलत निसणी म्हाऱयांत पावतात. तर ती रंभा 
किते करता? आपूण पयलीं निसण चडोन वयर वयता आनी फाटल्यान निसण 
धुकलोन सकल वडयता. तसो निसणीर आसलेलो म्हातारे पोर सकल पडटा आनी 
तेचो सामको मोडून मुड्डो जाता. 


पोराक सकल वडोवन रंभा जर वयर यो, तर भायर दीस जाला! आतां रंभा कितें 
करतली ? देवलोकाची दारां आपल्याक बंद जालीं म्हण कळटा तिका. आपल्या 
नशिबांत आतां म्हातारे पोरच आसा, अशें ती म्हण्टा आनी परतून फाटीं येता. म्हातारे 
पोराक वयर काडटा, तेका आसलो तसो परतून धडधाकट करता. 


मागीर ती रंभा पाताळा तोंडावयलो फातोर, पाताळा तोंडार दवरता, झाडार 
बांदलेलो घोडो सोडयता आनी पोराक त्या घोड्यार बसयता, आपुणय बसता आनी तो 
घोडों धुंवडावन नीट्ट म्हातारेल्या खोपीडेन येता. 


खोपीडेन येवन ती कितें करता? तर म्हातारेल्या त्या ताळ्यां-झोपडेचो व्हडलो 
बंगलो करता. दास-दासी, शिपाय-पेदे सगळे त्या बंगल्यांत तयार करता. ना ना 
परीच्यो वस्ती थंय तयार करता. एक कितें थंगा ना म्हुणोन ना! इतलें करता आनी 
मागीर त्या म्हातारेक आनी तिगे पोराक घेन्न आपूण त्या बंगल्यांत रावता. 

तर आसा! सगळें बरें सुशेगादीन चल्ला, म्हातारी तर आर्ता एक कापड सोडटा 
आनी आत्तां एक न्हेसता. म्हातारे पोर तर राजाबिजा सगळें सामकें55 इसरता. आर्ता 
तोच राजा जाता न्हूं! 


हेवाटेन गांवांत लोकांचेर सामको बोवाळ पडटा की त्या मळार म्हातारे जी पळय 
खोप आसलेली थंगा एक व्हडलो बंगलो जाला आनी एक कोण काय व्हडलो 
सावकार तेतूंत रावपाक येयला म्हणोन. करतां करतां परधानाच्याय कानार ही खबर 
वयता. तो वयता खरेपणाक आपूण पळोवपाक. तर गेल्यार कितें जाता? परधान 
म्हातारे पोराक दिस्तूच वळखता 


“आरे चोरा! असलें तड्डक करता? फूल; हाडपाक वयता सांगोन हिंगा येवोन 
बंगल्यांत रावता? राव राजाक सांगून तुजी तकलीच वडयता!'' 


परधान धांव धांवट राजा फुड्यांत वयता आनी घालता तेच्या कानार सगळी 
खबर. राजा पांयां नेट मस्तकाक मारता. आत्तांच्या आत्तां वचात आनी म्हातारे पोराक 
आसा तसो घेन्न येयात म्हणतो शिपायांक वर्द दिता. तशे शिपाय धांवतात. 


राजागेले शिपाय आपल्यागेर येयल्यात ते पळयनाका म्हातारे पोरा हाता-पांयांक 
भरता थरथरो. तेचो सगळो भरम देंवता! तो बायलेक सांगता आपल्याक कसोय पृणोन 
ह्या संकश्टांतल्यान वाचय म्हुणोन. तशी रंभा तेका भिय55 नाका म्हण सांगता, आपूण 
करता म्हण्टा संगळें कितें करपाक जायें तें सारकें! तसो म्हातारेपोर भायर वयता आनी 
शिपायांकडल्यान राजाक "रकाद धाडटा, फाल्यां राजान सगळ्या राज्यभर लोकांक घेन्न 
ह्या मळार येवचें म्हुणोन. राजा कितें करता? रोकड्या रोकडो धाडटा आपल्या रामजी- 
गीमजी शिपायांक लोकां आपोवंक 


तर दुसरो दीस उजवाडटा. सकाळ फुडेंच सगळे लोक जमतात मळार. मागीर 
राजाय येता बराबर आपल्या परधानाक आनी सगळ्या शिपायांक घेन्न. साळू आनी 
राघोबाय येता तेच्या वांगडा 


हेवाटेन रंभा एक लाकडाची पेट घेता. ते पेटेंत एक रुप्याचें ताट दवरता. त्या 
ताटांत थोडे तांदूळ मंत्रोवन दवरता मागीर आपूण ते पेटेंत वचोन बसता. आनी 
म्हातारे पोराक सांगता, पयलीं उजया हातान तांदूळ मार... झाड जातलें!... मागीर 
दाया हातान तांदूळ मार... झाड ना जातलें! | 


म्हातारे पोर उठठा, बरो नेवो पोशाख करता, ती पेट खांदाक लायता आनी 
मळार येता. जाल्यार मळार सगळे55 राज्यभर लोक जमल्यात. भुरगे म्हणनाका, जाण्टे 
म्हणनाका, बायलां म्हणनाका, दादले म्हणनाका. कोण ना म्हणपाचो ना. सामके दुयेंत 
आनी हांथरुणाक लागलेले बुसोन, धोपरां-कोपरांनी चलत आनी भोकयां-घश्टत मळार 
येयल्यात. आख्खे मळ काय लोकांनी आडायलां आनी एक मुये आनी किडी रिगोंक 
काय जागो ना! म्हातारे पोरालें हड्डें इल्लें इल्लें फुडें येता! इतक्या लोकांमदीं तो 
शाणो जाता न्हू! 

तो कितें करता? खांदा पेट काडून सकल दवरिता आनी राजाक सांगता, 

“राजधनया, तुका हांयें उतर दिलले परमाणें हें पळय नवरंगी फुलांचे झाड 
करतां!” आनी बायलेन सांगलेलें तशेंच, म्हातारे पोर पेट उगडून तांदूळ काडटा, 
उजया हातीं घेता आनी अश्शे55 करून मारता. जाल्यार तांदूळ लागतात धुवपाक. 
घुंवता घुंवता थंगा एक झाड जाता. त्या झाडाक सामकीं सगळींच फुलां, एकूय पान 
ना! फूल सामकें नवरंगी! रंग कसलो म्हण काय सांगोंक येना, पूण सामकें दोळ्यांत 
काय धरना! पाकळ्यो कितल्यो काय म्हण मेजोंक जायना! अशें55 सामकें अप्रुपाचें 
कशें तें फूल! केन्ना कोणें पळयलेलें ना आनी केन्ना कोणें देखलेलें ना असलें! आनी 
वास कितें? सगळ्या मळभर सामको घमघम सुटला! राजाले, परधानाले आनी 
सगळ्या राज्यभर लोकांले काय दोळे घुंवतात. 


राजा मागीर कितें करता? साळूक मुखार धाडटा आनी वास घेवंक सांगता. साळू 
आनी मनशांत आसा? तें सामकें त्या वासा भुलोन पडलां! तें सामकें हालत हालत 
झाडामुळांत वयता, बरो पोटभर फुलां वास हुंगता आनी राजा सांगता, होच वास 
म्हणोन तो राघोबा माथ्याक येता तो! आयकोन राजा सामको खोश्शाल जाता. वयता 
आनी-आपल्याक जायीं तितकीं त्या झाडा फुलां खुंटोन घेता. मागीर परधान फुलां 
घेता, शिपाय घेतात. ते नंतर गांवभर लोक वचोन तें झाड बुड्डितात. पूण फुलां 
कशींच सोंपनात! काडटा तितकीच आनीक जातात! 


फुलां काडून काडून राज्यभर लोकांची इत्सा भागतकच म्हातारे पोर पेटेंत उल्लेले 
तांदूळ दाया हातांत घेता आनी त्या झाडाचेर मारता, तशें चडलेलें तशेंच हळू हळू 
करून तें झाड बसता. झाडाचें थंगा एक मूळ काय, कूस काय, कसलीच कुरू उरना. 
तें पळोवन लोक सामके अजापतात, म्हातारे पोराची तोंडभर तुस्त करतात. राजाक तर 
म्हातारे पोराक सामको खंय दवरूं आनी खंय नाका अशें जाता. तो तेका आपल्यागे 
सेनापती करता. पयलीं सेनापती मरोन राजागे सेनापती जागो खाली आसलेलो 
आसता. म्हातारे पोराक आयतेंच फावता. 


म्हातारे पोर राजागे सेनापती जावन जायते दीस वयतात. तो आपल्यागे चाकरी 
करता आनी बायले-आवयक 'घेन्न बंगल्यांत सुखान रावता. तर एका दिसा कितें 
जाता? म्हातारे पोराली बायल माळयेर जनेलांत बसोन केंस उगयता. इतल्यांत ते 
वाटेन राजालो म्हालो वचोंक लागता. तो ते रंभेक पळयता. “आवयूस! म्हातारे पोराक 
इतली सुंदर बायल?" 

तेका सामकें कितें जावपाक लागता. 


केन्ना एकदा दुसरो दीस उजवाडटा आनी आपूण राजाक ही खबर सांगता अशें 
जाता. ते दिसा तेगे शिरयीस सोंपली नहूं? तो सद्दां सकाळीं राजा म्हालांत बचपाचो 
मागीर तेका कोण भितर घेयनाय! 

म्हाल्याक रातभर न्हीद पडना, केन्ना एकदां दीस-फालें जाता काय म्हणोन तो 
पळयंता. तर एकदाचो दीस जाता! म्हालो कितें करता? बेगीबेगीन तोंड आडयता 
आनी खाक्या आपल्यागे धपटी लावन राजा म्हाला वयता आनी राजागेलें खाड कार्डुक 
बसता. पूण हेगे खंय मन खाड काडपाचेर आसता? तो हेवाटेन तेवाटेन कोण ना तें 
पळोवन घेता आनी ल्हवृच राजा कानांत फुतफुतता, 

“राजा धनया.... राजधनया.... तूं जाणा?” 

“किते रे?” 

“कितें आनीक? तुका कांयच खबर ना, ह्या राज्यांत कितें चल्लां तें! त्या 
म्हातारे पोराक बायल सामकी देवरंभा मेळ्ळ्या! ....ती खरी तेका फावना.... ती तुका 
मेळपाची!.... तुगे बायल परधाना मेळपाची.... आनी परधानागे म्हाका!” 

“अश्शें! बरें आसा तर! हांव पळयता कितें करपाचें तें!” 


म्हाल्यागे खबर आयकनाका, राजाक सामकेंऽ5 परते तळमळे लागतात. तेका 
जेवण वचना, खाण वचना जाता! तो धाडटा शिपायांक परघानाक आपोवंच्याक. 


परधान येताच राजा तेका म्हाल्यान सांगलेली ती सगळी खबर सांगता. परधानाक 
पयलेंच म्हातारे पोराची नाटकाय आसता. तो आपल्याक हरयें सोदतल्याक पिकें मेळ्ळें 
म्हण्टा. तो कितें करता? म्हातारे पोरागेर वयता आनी तेका सांगता, “राजा, हांव 
आनी तूं तिगांय एक जावन बरीं तीन जेवणां करया! पयलें जेवण तुगेर!”” 

म्हातारे पोर तसो बरो शिटूक आसता! तेका हेतूंत कितेंय पृण नाडपण आसा 
म्हण कळटा. तो येवन ती खबर बायलेक सांगता. बायल तेका म्हण्टा, भियेनाका 
आपूण कितें करूंक जायें तें सारकें करता. 

तर ती रंभा म्हातारे पोराक सांगलेल्या परमाणें बरें बरें जेवण रांदता बिंदता, 
बरेंऽ5 पानांनी वाडोन दवरिता आनी आपूण लिपोन बसता. 

थोड्या वेळान राजा आनी परधान येतात. म्हातारे पोर तेंकां सामको यो-बस 
करता, तेगे पांय धुता आनी हाता धरून पाटार व्हरोन बसयता. जाल्यार राजा आनी 
परधान सामकें पळोवंकच पडटात. कितें थाट? आनी जेवण कितें? सामकें55 
देवलोकांतलें! येदो व्हडलो राजा, पूण तेणें हो वेळ मेरेन असलें जेवण केन्नाच 
चाखलेलें नासता. राजा पोटांत सामकें कचमळूंक लागता. म्हातारे पोर इतकें बरें बरें 
सद्दां खाता काय म्हणोन! आनी पोराली बायलय तेंकां खंयच दिसना. तिकाच 
लागोन तर ते थंय येयलेले! 


राजा आनी परधान लागतात सामके चुळबुळोंक. पूण करतले किते? तेंच्या 
पोटांत अन्न वचना. कशो तरी दोन उंडयो खावन ते उठ्ठात. 


पानावेले उठोन आंचवले तशी एक दासी तबकांत सामके घमघमीत वासाचे 
पान-इडे घेवन येता. राजा आनी परधान ते घेवन मोडटात खरे, पूण तेंच्या आंगा 

सामके रागान जाळ पडटात. पोरान आपल्या कानां घायलें म्हण कळटा तेंकां! ह्या 
म्हातारे पोराक दाखयन तर दाखयन म्हण्टात आनी घरा वयतात. 


दुसऱया दिसा परधान कितें करता? आपणागेर जेवणा बेत करता. म्हण्टगेर 
म्हातारे पोराक तेगेर वयचेंच पडलें ना? तो वयता! जाल्यार तो वचनाका, राजा आनी 
परधान दोगाय बुद्धी करतात आनी एक जावन तेका धरतात आनी पाडे बांयत धुकलून 
वडयतात आनी उंचल्यान बरीं लाकडां घालून ती बांय पुरयतात. 


बांयत पडटकच पोर लागता सामको भितर फुगार जावंक. घुस्मटोन जीव वयता 
काय जाता तेका. लागता येवजूंक, कितें करतोलो? येवजितां येवजिता तेका सट्टच 


करून त्या मुंगसा पेट्याची याद जाता. तसो आनी वेळ करना, मारता तेका सडसडीत 
उलो. 


नांव घेताच मुंगसा पेटो हजर! “दादो” म्हण्टा. “कितें जालें? कित्या उलो 
मारलेलो म्हाका!” 

“म्हाका ह्या पाडे बांयेंतल्यान कसोय करून भायर काड!" 

“तें म्हाजेर पावलें! हांव आसतना तूं कसोच भिनाका! 

मुंगसा पेटो सांगता आनी लागता जमीन खणोंक. खणोन खणोन तो बांयेच्या 
पोंदच्यान एक चर तयार करता आनी म्हातारे पोराक त्या चरांतल्यान तेगे घराकडेन 
वयर काडटा. 


पोर बरे तरेन घरांत भितर सरनाका, आसले तसो तो चर तो मुंगसापेटो पुरयता 
आनी “बरें दादो, म्हागे मार्गान हांव वयतां!” अशें म्हण्टा आनी गुप्त जाता. 


हेवाटेन म्हातारे पोर घरा पावलो म्हण कळनाका राजा आनी परधानाक सामके 
आंगाक मिचमिचे पडटात. पूण कांय घडलेलें ना अशें दाखयत ते तेका मेळूं येतात 
आनी राजागेर जेवणाचें आपोवणें दितात. 


आतां म्हातारे पोर कितें करता? बायलेक सामकें कोणें केन्ना घातले ना आनी 
पळयलेले ना असले कपडे-भांगर तयार करूंक लायता आनी घालोन राजागेर जेवणाक 
वयता. तर राजा आनी परधान तेगे त्या कपड्यांक आनी भांगराक पळोवंकच पडटात. 
तेणें जल्मांक असलें केन्ना पळयलेलें नासता. राजाच्यान सामकेंऽ5 रावपाक जायना. 
तो इचारता म्हातारे पोराक, 


हें असलें भांगर आनी हे असले कपडे तुका खंय मेळळे रे पोरा? कोणें 
दिलें?” 

“कोणें दिलें आनीक? तुमकां कितें सांगतोलो राजधनया, आनी परधान धनया! 
तुमी म्हाका पळय ते पाडेबायेंत वडयलेलो, ते बांयेंत इतकें बरें बरें भांगर आनी कपडे 
आसात म्हणोन सांगों तुमकां? कितलें आनी कसलें तें म्हाज्यान सांगोंक जायना! हायें 

फकत एक पोशाख आंगार चडयलो आनी घालोंक मेळटा तितलेंच भांगर घालन वयर 
जे येयलो! आजोनय थंय वज्यांनी भांगर आनी पेटांनी पोशाख आसात!”' 


॥20 कोंकणी लोककाणयो 


“ब्च्या...नी...च!'” आयकोन राजा आनी परधान, दोगांयच्याय तोंडाक उदक 
सुट्टा. 

“आमकाय देंवय म्हरे पोरा त्या बांयत! आमीय हाडटात म्हरे थोडे!” 

तसो पोर “बरें, या!” म्हण्टा. पोराकय, तेंच जाय आसता. 

तर लागतात राजा, परधान आनी म्हातारे पोर बाँयकडेन वर्चोक. तर वाटेर, 
पावतां पावतां परधानाक याद जाता. तो म्हातारे पोराक इचारता. 

“आरे पोरा, एक सांग पळोवया? तुं बांयेंतल्यान वयर सल्लो कसो? आमी तर 
वयल्यान लाकडां घालोन सगळी बाय पुरवलेली!” 

म्हातारे पोर तोण तोणांत हांसता. “किते सांगों परधान धनया, तुमी वयर 
लाकडां दाळळीं खरीं, पूण तीं थोडीं दाळळीं. बरी पोकळसाण उल्ली भितर. तेका 
लागोन म्हाका वयर सरोंक फावलें!'” 

बरें जालें बाबा, तूं वयर सल्लों तें! ना जाल्यार आमकां ही खबर कशी 
कळपाची?” 


राजा आनी परधान दोगांय म्हण्टात. मनांतल्यान तेंकां मात्शी लजय जाता. 
म्हातारे पोराक मारपाक केल्लें न्ही तेणीं? 


“हें पळय पोरा, ह्या बांयची खबर तूं आनी कोणाक सांगनाका हां! आमीच 
काडून घेवया तें सगळें!” 

तसो पोर 'हां' म्हण्टा. येदोळ म्हटल्यार कितें जाता? ते तिगीय चलत ते पाडे 
बांयेडेन पावतात. मागीर पोर राजू बांदोन राजा आनी परधानाक बांयेंत देंवयता आनी 
आसले तसो सडसडीत राजू वयर काडटा. 


“आरे चोरांनो!” म्हण्टा, “राजा आनी परधाना, तुमी म्हाका मारोन वडोवंक 
पळयताले न्हूं? आता भोगात तुमच्या कर्माची फळां!” 


पोर बांयत बागोवन व्हडल्यान रांजा आनी परधाना आयकोंक येता अशें म्हणटा 
आनी मागीर सामकींऽ5 चार गाडी लाकडां हाडटां, सामके लाकडाचे व्हडले व्हडले 
मुणके वयल्यान वडयता आनी बांय पुरयता. मागीर त्या लाकडांक उजो लायता. 
वयल्यान लाकडाचे मुणके पडनाका नाकां-तोंडां फुटोन रगतां येवन राजा आनी 
परधानाचो सामको जीव वयता, आनी उजो लायतकच तर तेंचें एक नाकूर आनी एक 
केंस बुसोन, कांय एक्क उरना. सगल्या हाडां-मांसाचो लासोन गोब्बोर जाता! 


म्हातारे पोट उठठा, उम्मेदीन घरा येता. घरा येवन तो थंगाचो राजा जाता आनी 
मागीर ते सातये रंभेक आनी आपल्यागे म्हातारे आवयक घेवन सुखान राज्य करता 
आनी बरो संवसार करून खाता. न 


(ही काणी श्री. भिकारो गांवकार, कर्ल, केपें, हांणी कथन केल्या.) 

एक राजा आनी एक राणी आसता. तेंकां एक पुत्र आसता. तेचें, नांव निळकंठ. 
तर राजा-राणी कितें करतात? एक बरीशी कन्या पळोवन पुत्राचें लग्न करतात. आनी 
तेनंतर एक बरो बंगलो बांदतात आनी सुनेक काडून त्या बंगल्यांत दवरतात. 


तर राणयेन, म्हणजे मांयन कितें करप? सदूदां एक दासी बरोबर घेवप आनी ते 
सुनेक तेल लावपाक वचप. बरें तेल लावन, उदक न्हाणोवन, केंस-फणी करून, 
न्हेसोवप-पांगरुवप आनी वतना तिका एका तागडे दाल्यांत बसोवप. दुसर्‍या दाल्यांत 
एक अबोल्यां वळेसर दवरप, जाल्यार दोनींचेंय वजन एक जाता. तर मांयन अशे 
तरेन सुनेक जोखप आनी तिका थंय दवरून परती येवप. असो नित्य-नेम चलता. 


एका दिसा राजा पुत्राक तारू घेवन वेपाराक वच म्हण सांगता. पुत्र तयार जाता. 
सगळीं तयारी जाता वचपाची, म्हाल-मेथो सगळो भरून जाता तारवांत. पुत्र उठून 
आपल्या मावळ्यागेर, भयणीगेर, मावोड्या सगल्यांगे वचून आपूण तारू घेवन 
वेपाराक वयता हें सांगून येता आनी बऱ्या म्हुर्तार भायर सरता. जाता कितें? तो 
सगल्यांक सांगता, पूण बायलेक मात विसरता. 


हेवाटेन बायल बाबड़ी घोव येतलो येतलो म्हण वाट पळयता, पूण येना. ती 
मांयक विचारता, घोव खंय गेला काय म्हण? तर मांय सांगता, तो तारू घेवन 
वेपाराक गेला म्हण. हिका वायट दिसता, घोवान सगल्यांक सांगलें. आपल्याक सांगलें 


ना म्हण. ते दिसाच्यान ती सामकी दुखी-कश्टी जावन बसता. अन्न-उदक कांयच गोड 
लागना तिका. 


तर ते कन्येन, जिबलावंती नांव तिचें, तिणें कितें केल्लें आसता? लग्न जावन 
येतना आवय घरच्यान एक पकशी आनी पक्शीण हाडलेली आसता. तेंकां ती बरी 
करी. तेंकां सदांच पोटाक घाली, उदक न्हाणयी. तर त्या पक्शांक धनीण दुखेंस्त 
आसा ती पळोवन वायट दिसता. सामकी म्हण्टात, आमगेली धनीण दिसान दीस 
सुकून सुकून सुकत घालचेली बड़ी कशी जाल्या. तेंकांय जेवण रुचना. 

हेवाटेन कितें जाता? राजपुत्रागेलें तारूं भर समुद्रांत मदींच आडखळटा. फुडेंय 
वचना, फाटीय वचना. ते वेळार तेका बायलेची याद जाता. तो म्हण्टा, 

“आरे देवा! येतना हांवें सगल्यांक सांगलें, बायलेंक सांगलें ना!” 

हांगा कितें जाता? ह्या पक्‍शांक जेवण घातल्यार ते कशेच तोंड लायनात. 
जिवलावंती बेजारता. 

“हांव आसा म्हाज्या दुखांत. तुमचें आनी कोण सोंसतलो ?.... चलात! वचात!” 
ती पांजन्या दार उक्तें करून दवरता. तशीं तीं दोगांय पकशी-पकशीण उठ्ठात, तड 
निळकंठ पुत्राल्या तारवाचेर वचून बसतात. सामकीं दोगांय पांखां एक करून बसतात 
तीं! 

पुत्र पळयता, आपल्यागेल्या बायलेगेलीच पकशी-पकशीण! कळटा तेका तीं 
आपल्याक व्हरूंक येयल्यांत म्हण. तो उद्ठा तेंगेल्या पांखांचेर बसता. तशीं तीं 
उडटात आनी दिस्त रातच्या बारा वरांचेर जिवलावंतील्या बंगल्या दारांत तेका हाडून 
सोडटात. आनी आपूण वचून पांजन्यांत बसतात. 

तर पुत्र दार काड म्हण बायलेक उलो मारूंक लागता आनी कितें म्हण्टा? 

“उठ उठ जिवलावंती 
उठ उठ जिवलावंती, 
बाहेर आला तुजा पती 
बाहेर आला तुजा पती.'' 

त्या वेळार जिवलावंती घडघडीत जागी जाता. आपलो म्हण्टा, पती पयस 
खंयच्या तरी देशांत गेल्लो आसा. तो हांगा कसो येतलो? 

''म्हाज्या पती सारक्याचे 
म्हाज्या पती सारक्याचे, 
अशे किती आसत मूं 
अशे किती आसत मूं!” 

आपल्या म्हण्टा, घोवासारके कितकेच जाण आसूंक शकतात, तेन्ना हांव दार 
काडना! । 

निळकंठ राजा ना ना परीन जिवलावंतीक सांगता, आपूण तुजो घोवच येयला 
म्हुणून. पूण ती कशीच मानपाक तयार जायना. करतां करतां दीस जावंचेलो जाता 
तेन्ना निळकंठ राजा कितें करता? दारा खांचीतल्यान आपल्या नांवाची मुदी भितर 
वडयता. मुदी पळयनाका, जिवलावंतीक खरेंपण पट्टा. ती दार काडटा. पळय जाल्यार 
दारांत खर्‍यांनीच आपलो घोव. तिका अजाप जाता. 

“तूं हांगा कसो पावलो? कोणें हाडलो?” 

_ “पक्शांनी हाडलो म्हाका!” 
नेगीनेगीन जिवलावंती .घोवाक भितर घेता. मागीर उरिल्ली रात हांसतात. उलयतात' 
आनी सुशेगादीन न्हिदतात. 


तर फांतोड जाता. निळकंठ राजा वचपाक भायर सरता. भायर सरतना तो 

आवय-बापायक एक पत्र बरयता, पृण जाता कितें? वचपाचे गडबडीत तें बायलेकडेन 
दिनासतना, तो काडून आपल्याल्या बोल्सांत घालता. 
सरता भायर निळकंठ राजा वचूंक. वयतना तो बायलेक सांगता, 
ed थंय येवन वयतां, तेन्ना जर दैवसंयोगान तुगेर पुत्र जायत तर 
म्हाज्या तारवाचेर पावस पडटलो!..... आनी जर तुगेर कन्या जायत तर 
म्हाज्या तारवाचेर इंगळ्यांचो पावस पडटलो! 


जसो हाडलेलो तसोच आपल्याल्या पांखांचेर बसोवन पक्शी निळकंठ राजाक 
व्हरून तेगेल्या तारवाचेर सोडटात आनी येवन आपल्या पांजर्‍्यांत बसतात... तर 
आतां निळकंठ राजालें आडखळलेलें तें तारू सुट्टा आनी तो मुखावयल्या मार्गाक 
लागता. र 

जिवलावंती कन्येक आतां आपल्या पकशांक खंय दवरू आनी खंय नाका जाता! 
ती सामकी तेंकां पयलीं परस अदीक बरें करता. 

तर कन्येक दीस वयतात आनी तिचें आंग इल्लें इल्लें करून जड जावंक लागता 
आनी मांय पळय तिका तागडे दाल्यांत घालता तो आबोल्यां-झेलो ल्हव जावंक 
लागता. एका दिसा मांयक समजता तें! आपणें म्हण्टा, इतक्या कडक बंदोबस्तात 
हिका दवरली आनी हिणें कितें केलें हें? आपल्यागेलो पुत्र देशांतर गेल्लो आसतना 
कोणाबरोबर शेण खालें? वयता आनी राजाक सांगता. सुनेन म्हण्टा आमच्या नाकाक 
चुनो लायलो. मांव येता. पळय जाल्यार सुनेचें पोट खर्‍यांनीच वाडलां. 

“हें55 कितें? कोणालें कर्म हें? कोणाबरोबर शेण खालें?'' 

तर ती म्हण्टा, आपणें कोणाबरोबरच वायट कर्म केल्लें ना. आपल्या पोटांत 
पळय जें भुरगें आसा तें आपल्यागेल्या घोवाचें! 

पृण तिगेलें कोणाक खरें पट्टा? जालें! मांव-मांय तिका पयस खंय तरी रानांत 
सोडपाचें थारायतात. शिपायांक सांगतात, वचात आनी दोन सामकें मस्त बैल सोदून 
हाडून एके बैलगाडयेक बांदात आनी ती हाडून त्या बंगल्या दारांत फाल्यां फांतोडेर 
उबी करात. शिपाय सांगलें तशें करतात. 

तर दुसऱया दिसा फांतोडेर मांव-मांय कोणाक कळचें पयलीं तिका भायर काडूंक 
वयतात. ही कितें करता? त्या पकशांचे जोडयेक रागान सोडून घालता. तुमकां लागून 
घडलें म्हणटा हें सगलें. मागीर सूर्याक पांयां पडटा, तुळशीक पांयां पडटा आनी 
म्हण्टा, आपल्याक पावात! 

भायर सरतना जिवलावंती मांयक पांयां पड, तर ती फाट करता. मांवाक पांय 
पडूंक गेल्यार तो तिचेर खोंट मारता. सामके दूख्ख जाता. तिकां. कितें करतली? वयता _ 
आनी बसता गाडयेंत. तर ते बैल सामके उधळत, गाडी गडगडायत रानांतल्यान 
व्हरूंक लागतात. गाडेकार बी कोण ना गाडयेंत, तेंकां थाथारूंक. ही सामकी हेवाटेन 
तेवाटेन आपटून, धडवून घामाघूम जाता. 

गाडी वयतां वयतां सांज जाता. तर किते जाता? एका मळार चार भुरे 
खेळटात. ते चारूय जिवलावंतीले भाव आसतात. तेलो धाकटों भाव पळयता तिका 
येता ती, तो कितें म्हण्टा, 

“दादा, हें पळय बैलगाडयेंत बसून आमगेलें आका येता!” 

“बैलगाडयेंत बसून आका येता? पिसो जाला तुं? तें येवपार्चे पालखेंत बसून!” 

“हय रे. खरेंच! म्हाज्या दोन दोळ्यांच्यान तर!” 

भावांनी जर पळय, तर खर्‍यांनाच आका आसा गाडयेंत. ते आपल्यागेलो खेळ 
थंयच अर्दार साणून गाडयेफाटल्यान धांवतात , तर ती गाडी राजा आंगणात, म्हणजे 
जिवलावंतीच्या बापायगेल्या आंगणांत वचून थांबता. तशी जिवलावंती देवता , 
धळधळ्यां रडत. गाडी वयता मागीर परत. 

बापायक धुवेक पळयतनाच कळटा, हेका म्हण्टा घरांतल्यान धांवडायलां. 

“घरांत भितर सरनाका! तश्शें दारांत उबें राव!” बापूय व्हडल्या चेड्याक 
आपयता. आरे, म्हण लागता, हांगा यो. तर कितें? 

“आत्ताच्या आत्तां हेका रानांत व्हर आनी हेची तकली मार!” 

तसो तो चेडो म्हण लागता, 

“राव बाप्पा, हांव तुका एक गोश्ट सांगतां!” 

-- एक राज्यांत एक राजा आसता. तेणें एक सांळोरी पोसलेली आसता. तर 
तेणें, ते साळोरेक आपल्यागेल्या खांदर बसोवप आनी घेवन शिकारेक वचप. तर एका 
दिसा शिकारे गेल्लेकडेन फिरतां फिरतां राजाक लागता तान. तो शिपायांक सांगता, 
कशेंय करून आपल्याक इल्लें उदक हाडून दी. आपूण तानेन फडफडून मरतलो म्हण. 
शिपाय फिरता, फिरतात. पूण तेंकां खंयच उदक दिसना. आनीक फुडें वयतात. तर 
एकीकडेन एक तळप आसा आनी त्या तळपाकडेन एक फोंडकूल आसा, तेतूंत 
इल्लेशेंच उदक आसा. शिपाय झाडाचें एक पान काडून तेचो दोणो करता आनी त्या 
दोण्यांत घालून उदक घेवन येतात. येवन दितात ते राजाकडेन उदक. राजा काडटा 
दोणो तोंडाकडेन व्हरता. इतक्यांत साळोरी उडटा तीच, पांखाटो मारून दोणो सकल 
वडयता. राजाक मारता तिडक. आपणें हिका इतली बरी करून सांबाळळी आनी ही 
आपल्यागेलें उदक साणयता? धरता तो, मारता तिका जमनीक. साळोरी आक्ताक 
मरता. राजा म्हण्टा, “आरे साळोरी मेली, आपूणय तानेन मरतलों. तेन्ना उदक खंय 
आसा तें म्हाकाच तुमी दडआत.'' शिपाय राजाक व्हरतात, तें उदक मेळलेलें त्या 
जाग्यार. तर. थंय उदक खंय आसा? कांयच ना! राजा असो तकली वयर काडून उदक 
खंयच्यान येयलेलें काय म्हण पळयता. तर कितें? थंय तळपार वयर एक सोरोप 
आसा आनी तो वीख वोकता. आरे देवा म्हण्टा, आपणें विचार करनासतना फुकट 
बाबडे साळोरेक माल्ली. राजाक सामकें रडपाक येता, पश्चात्ताप जाता तेका. तेन्ना 
“बाप्पा, आमी आयलो पयलो विचार करनासतना आकाक मारल्यार कशें जातलें?'' 

व्हडलो चेडों बापायक म्हण्टा. 

“तुं सामकोच भिवकूर म्हरे! तूं कित्याक उपकारपाचो. न्ही!'' राजा म्हण्टा आनी 
दुसऱया पुताक आपोवन हाडटा आनी तेकाय तशेंच भयणीक रानांत व्हरून मार म्हण 
सांगता. 

दुसरो पूत तेचेर कितें म्हणूंक लागता, “आयक बाप्पा, हांव तुका एक खबर 
सांगतां!” 

-- तर एका गांवांत एक भट आनी भटीण आसता. तेंकां लग्न जावन बरींच 
वर्सा जाल्लीं आसतात, पूण भुरगें जाल्लें नासता. तर तीं एक मुंगसाची पेटो पोसतात. 
सामकें भुरग्याभशेनच वाडयतात तेका. बरोऽ5 व्हड जाता तो. मुंगूस जाता. तर तो 
व्हड जाता हेवाटेन आनी तेवाटेन भटागेर भुरगो जाता. मुगसा पांयानच जालो म्हणटात 
हो भुरगो आमकां. आनी ती तेका अदीक बरीं करतात. तर ह्या मुंगसाकय भुरग्याची 
माया. तेणें बरें तेका खेळोवप-बिळोवप. आनी भटणीन घरांतलें काम करप. 


एका दिसा भट उठून भटपणाक वयता आनी भटीण कितें करता? भुरग्याक 
न्हाणयता. पाळण्यांत न्हिदयता. बरें आंगलें-तोंपरें घालता. तेका पोटाक घालता. 
मुंगसाक खावपाक घालता. आनी “बाबूक पळय हां” अशें मुंगसाक सांगून आपूण 
पाणट्यार उदक हाडूंक वयता. बायलां जात, चार बायलो मेळटांच भटीण तेंचेबरोबर 
खबत्यो करूंक बसता. बरो वेळ जाता तिका परतुवपाक. हेवाटेन कितें घडटा? 
पाळण्या दोरयेवेल्यान एक सोरोप सकल  देंबता आनी भुरग्याक खावपाक पळयता. 
मुंगूस कितें करता? उडी मारता तेंच पाळण्या दोरयेवेल्यान सोरपाक सकयल वडयता 
आनी तेका फोडून तेचो कुडक्यान कुडको करता. सोरोप मरता, पूण हेचें रगत लागून 
तोंड तांबडें-भडंग जाता. तशेंच वयता आनी झेतान धनिणीची वाट पळयत दारांत उबें 
रावयता. भटीण जर घरांत यो, मुंगसाचें तोंड रगतान माखलां. तिका दिसता तेणें 
आपल्या भुरग्याकंच खालो म्हण. काडटा तीच माथ्यावेली घागर मुंगसाचे तकलेर 
आपटिता. मुंगूस आक्ताक मरता. बोंब मारीत धांवता . भितर. जाल्यार भुरगो बरो 
पाळण्यांत खेळटा आनी सकल सोरपाचे कुडके पडल्यात. भटणीक समजता, कितें 
घडलें तें. सामको पश्चात्ताप जाता तिका. भुरगो वांचलो तें सूख ना पूण मुंगसाचें दूख 
चड जाता तिका! 


“तेन्ना बाप्पा, आकाक मारचे पयलीं कितें घडलां तें सारकीच खबर करया 
आमी!” 


“तूं चल! तुजेकडेन कांयच जावपाचेर ना!'' 


बापूय तिसऱया पुत्राक आपयता आनी व्हडल्यांक सांगलेलें तशेंच तेकाय सांगता. 
तो सांगता, “बाप्पा, त्या रांजान फाटलो फुडलो विचार करनासतना पोपटाक मारलेलो 
तेची हांव तुका काणी सांगता, ती तूं पयली आयक. मागीर आकाक मारया!” 


-- एका राजागेर एक पोपट आसता.. राजागेलो तेचेर सामको जीव. राजा तेका 

खूब भाशा शिकयता. तर एकदां कितें जाता? पोपटाची ईद्रसभा भरपाची आसता. त्या 
राज्यांतले सगळे पोपट कॅ55 कैं55 कैं55 करीत वयल्यान उडत इंद्रसभेक वर्चुक 
वयतात. तर ते राजागेल्या पांजन्यात आसलेल्या ह्या पोपटाकय आपयतात. पोपट कितें 
करता? लागींच राजा-राणी बसलेली आसतात. तेंकां सांगता, आपल्याक मात्यो 
सोडात एका दिसाखातीर आपूण इंद्रसभे वचून येता. तेचेर राणी म्हण्टा, “तुं जातीचो 
पोपट, बेमान! तूं आनी सोडल्यार परतो येता?” 

“ना गे, राणीसायबिणी. हांव खर्‍यानीच परतो येतां!” पोपट काकुळतेक येवन 
सांगता. 

तेचेर राजा म्हण्टा राणयेक, “सोड तेका, येतलो तो परत!” 

“एका उतराचेर धाडटां!” राणी म्हण्टा. 

“तर कितें?”' 

“थंय तुका पळय जें कितें दितले, तें आमकां तुरवें हाडूंक जाय!” 

“पावलें!” 

तशी राणी पांजऱ्याचें दार उगडून पोपटाक सोडटा. पोपट वयता इंद्रसभेक. 
जाल्यार थंय अमृतफळां वांट्टात. पोपट आपल्याक दिल्लें तें अमृतफळ अशे चोचीत 
. घेता आनी परतो येता. येवन तो राजाकडेन तें फळ दिता. 

हें कितें?”' राजा विचारता. 

“अमृत फळ! हें खाल्यार मनीस केन्नाच मरना!” 

राजा काडटा तें राणयेक दिता आनी “तूं खा!” म्हण्टा. 

“हांव जिती उरू आनी तूं मरू? तूंच खा हें फळ! म्हाज्या परस तुजींच चड 
गरज आसा!" 

“ना! तुवेंच खावंक जाय!” | 

हांव खा, तूं खा करून, राजा-राणयेगेल्यो वाटाघाटी चलतात. शेवटाक दोगांय 
कितें म्हण्टात? हें फळ आमी व्हरून रोवया. तेचें फाल्यां झाड जातकच, तेका येतलीं 
फळां सगल्यांनीच खाल्यार सगळींच अमर जावंचिनात? शिपायाक आपयता राजा 
आनी हें व्हर म्हण्टा, बरो फोंड काड आनी रोय. बरी कुयदाद घे तेची, उदक-सारें 
घाल. शिपाय सांगलेले परमाण करता. जाल्यार एक बरें झाड जाता. बरें दीस दिसान 
व्हड जाता. व्हड जायनाका बच्यो दाट खांदयो येतात तेका आनी खांदयां कणकणी 
कुचकुचीत फळां लागतात. राजा बरी तेचे भोंवतणी गच्च ताटो मारून वंय करपाक 
लायता आनी शिपायांक राखूंक दवरता. 


फळां बरीं पिकून तटस जातात. पूण राजा-राणयेक खावंक भंय दिसता. विखाची 
बी जालीं जाल्यार? तर आसात तीं तशींच झाडाक. एका दिसा कितें जाता? एक 
म्हातारो सामको पिडेन-रोगान मरणाधडेर पावलेलो, तो ते वाटेन वयता. तेका सामकी 
भूक लागलेली आसता. तेची नदर त्या फळांचेर पडटा. तेका खबर ना, तें कसलें 


| 

झाड-बीड म्हणून. तो हळूच त्या वंयेच्या ताट्यांतल्यान चेंपता, भितर वयता आनी 
पिकून पळय जमनीर फळां पडलेलीं आसतात, तेतंलें एक अशें55 काडून खातां. 
जाल्यार कितें जाता? तें फळ अशें55 तेणें खावृंक तोंडाकडेन व्हरूंक आनी मरूंक 
एक जाता. शिपाय पळयतात. घे, बोवाळ! राजाक कळयतात खबर. राजा सामकी 
पांयां तिडक मस्तकाक मारता. “विखा फळ हाडून दिलेलें म्हाका? आनी अमृतफळ 
म्हण सांगता? चला रे वचात शिपायांनो, आनी त्या पोपटाक घेवन येयात!*' 

शिपाय पोपटाक घेवन येतात. कमरा तलवार काडटा तोच्च राजा पोपटाची 
तकली वडयता. पोपट मरून पडटा. राजा आतां अदीक चड शिपाय त्या झाडा मुळांत 
दवरता राखणेक. कोणूय चोरून तेचीं फळां खायत आनी मरत म्हण. 


तर त्या गांवांत एक सामको गरीब, जेवपा-खावपाक कांय नासून पोट-फाट एक 
जाल्लो, सामको जिवाक विटिल्लो, पोटखण्याचें दुयेंस जाल्लो एक जाण्टेलो आसता. 
तेका राजागेल्या पोरसांत एक विखाचें झाड आसा म्हण खबर कळटा. जिवा येयली 
सामकी वीट म्हण्टा आपल्याक. आतां राजागेल्या पोरसांतलें विखाचें फळ खावन जीव 
सोंपयतलो म्हण्टा आनी थंय येता. जाल्यार झाडा मुळांत सामको कडक बंदोबस्त 
आसा. कसोय पुणून वयतलो म्हण्टा भितर. अशेंऽ5 शिपायांगेलें लक्ष ना तें पळोवन 
जमनिवेल्यान सरपटत, सरपटत ताट्याच्या एका बुराकांतल्यान चेंपून भितर वयता 
आनी त्या जाण्टेल्यान खाल्लें तशेंच जमनिवेलें फळ काडून खाता. जाल्यार कितें? 
हेगे पोटखणें-बिणें खंयचे खंय ना जाता, म्हातारपण ना जाता आनी सामको तरणो 
न्हवरो कसो तो जाता. 

शिपाय पळयतात, वंयेंत कोण तरी भितर सरला. धरतात आनी बरो बडयतात. 
मागीर राजा फुड्यांत घेवन वयतात. राजा सामको तेका कडकडावन काडटा. 

“ना, सायबा. हांव कांयच चोरूंक थंय गेलो ना. हांव विखाफळ खावन जीव 
सोंपयतलो म्हुणून थंय गेलेलो. पूण कितें सांगूं? तें फळ खाताच म्हागेलें दुयेंस बी 
नाच्च जालें आनी हांव तरणो तट्टटीत जालों. 

“खरें सांगता तूं?” 

“हय. खरेंच सांगता.” 

परधानय विचारांत पडटा. तो कितें करता? राव म्हण्टा राजा, हेचेर थोडो 
विचार करया. एक सामकें मरपाक तेंकलेलें मांजर हाडटात, सुणें हाडटात आनी 
कावळो हाडटात आनी तेंकां तें एक एक फळ खावंक लायतात. जाल्यार तीं सामकीं 
मरपाक तेंकलेलीं तीं तकतकीत जातात. परधान आपूणय एक फळ खाता. तेचेंय 
जाण्टेपण वचून तो नेण्टोच जाता. तर राजाक आतां पिकासांव जाता, पोपटाक मारलो 
तेचें. पूण कितें उपेग?.... तेन्ना बाप्पा, आकाक मारचे पयलीं थोडो विचार करया! 


“तूंवय कित्याय कामाचो न्ही! चल वच!'' म्हण्टा आनी चवथ्याक आपयता. 
तेकाय तशेंच सांगता. 


ie 


28 कोंकणी लोककाणयों 


“हय बाप्पा, आकाक मारूंक जाय? हांव मारता!” 

` चवथो पूत जाता तयार. 

“मार आनी तेचे दोळें आनी जीब म्हाका दाखोर्बक हाड!” . 

बरें! चल गो आका, या रानांत!” 

हेवाटेन आकाक, म्हणजे जिवलावंती कन्येक सामकी तान लागल्या, भूक 
लागल्या. जिवाक सामके तळमळे लागतात तिच्या. आवय सामकी धुवेखातीर तळमळ 
जाता. बापूय म्हण्टा, “खबरदार! कितें दिवशीत बी तिका!” 

पुण आवय घोवाक चोरून, हळूच तानलाड-भूकलाडू दिता तिका. 

“लिपोवन व्हर बाये!'” 


तर चवथो , भाव, जिवलावंतीक घेवन रानांतल्यान वचूंक लागता. बर्‍या अटंग्या 
रानांत या म्हण्द़्: वयतां वयतां तेका तान लागता. भयण काडटा आनी तेका तानलाडू 
दिता.... आनीक मुखार वयता, भूक लागता. भयण काडून भूकलाडू दिता. आनीक 
मुखार वयता.... करून करून तीं दोगांय एका अटंग्या रानांत पावयतात. भाव म्हण्टा, 

“आका, काळोख जालो. आयची रात आमी हांगाच काडया. तूं न्हीद, हांव 
राखतां!'' 


ती बरें म्हण्टा. भाव बरी तिका न्हिदपाक उशाक मांडी दिता. ती न्हिदता. पुरो 
जाल्लें आसता नहीं तिका? बरी झेंम लागता. भाव चिंतता, हीच बरी वेळ आसा 
म्हण्टा हिका मारूक. हळूच तिचे तकलेपोंदची मांडी काडटा, थंय एक फातोर दवरता. 
आनी कमराची तलवार तिका मारूंक वयर उखलता. जाल्यार तेचो हात वयर 
उखल्लेलेकडेनच घट जाता. मात पूण हालना. “देवा, चूक जाली म्हगेली!” म्हण्टा. 


तसो तेगेलो हात सुट्टा. हात सुटनाका. तसोच तिका त्या रानांत सांडटा. तुजी 
राखण देव करतलो म्हण्टा आनी परतो घरा वयतां. वयता तोच घोड्यां-घोडवणींत 
भितर सरता, एक घोडो मारता आनी तेचे जीब-दोळे व्हरून भयणीचे म्हणून बापायक 
दाखयता. बापायक खरेंऽ5 दिसता.. 


“आं. तूं खरो म्हागेलो पूत. आयच्यान म्हाजें अदें राज्य तुका!” 

हेवाटेन कितें जाता? जिवलावंतीक सुस्त न्हीद पडटा. बरे फातोडेर तिका जाग 
येता. जाल्यार भाव,ना. तिका कळटा, भाव गेलो म्हण आपल्याक सोडून रानांत. कितें 
करतली? कशेंय करून ह्या रानांतल्यान भायर सरूंक जाय. ती . वाट मेळता, 
तेवाटेन चलूंक लागता. सामको दंव पडटा आनी त्या दंवांतल्यान ती चलता. | 

वयतां वयतां तिका पयसुल्ल्यान जायांचो घमघमाट येवंक लागता. लागींच खंय 
तरी जायांचो मळो आसा दिसता म्हण्टा. आनीक वासावटेन चलपाक लागता. तर 
खऱ्यांनीच एक मोट्ठो जायांचो मळो आसा आनी फुलांनी सामको तक्क जाला. 


कोणालो तरी हो जायांचो मळो म्हण्टा, कोण तरी जायो काडपाक येतलो. 

येवजिता आनी त्या मळ्यांत भितर सरता. अशें55 एक जाये झोप पळोवन तेच्या 
मुळांत न्हिदता. जाल्यार हिच्या सामके पोटांतल्यान कवळे येतात. सामक्यो परवण्यो 
येवंक लागतात तिका. 

त्या राज्यांत एक म्हातारी आसता. तिगेलो तो मळो. ती झिळमिळट्यार जायो 
काडूंक येवपाची. ती सदचेभशेन जर जायो काडूंक यो, तर मळ्यांतल्यान हूं हूं करून 
आवाज येता. ती भिता, भूत बी आसत म्हण. तशीच परत येता. मातसो उजवाड 
जातकच परती वयता. जाल्यार एका झोपांतल्यान तिका मनशाच्यो परवण्यो आयकूंक 
येतात. ही भीत भीत जायो काडूंक लागता. तर जिवलावंती तिका पळयता. 

“म्हातारआज्जे55! ”” 

“कोण थंय? कोण गो तूं?” 

“भिवनाका आज्जे, हांव तें.” 

म्हातारेन जर अशें मुखार वचून पळय. तर एक बरी सुंदर कन्या आसा आनी ती 
सामकी आंगाची गुटली करून पडल्या. म्हय्तारी बेगी-बेगीन तिका उठयता आनी 
पोशेता. 

““म्हातारआज्जे, म्हाका तुगेल्या घरा व्हर!'” 

“बाये, म्हागेलें खोपूट. तूं सामकी राजाली कन्या दिसता. तुका थंय हांव कशी 

व्हरूं?”” 

'जावं. कसलेंय जावं. तूं म्हाका तुगेर व्हर!” तशी म्हातारी तिका खांक्यांत 
धरून आपल्यागेर व्हरता. 

तर म्हातारेन कितें केल्लें आसता? ती राजागेर वावर करता आसता. थंयच्यान 
तिणें कणी-तूस हाडून पेजेक घाल्लें आसता, फांतोडेर उठून. येदो व्हडलो पेजे 
बुडकुलो शिजता रांदनीर खळखळ करून. 

जिवलावंतीच्या आंगावेलें न्हेसण सगळें दंवान चिप्प जाल्ले आसता आनी तिका 
भरता कडकडो. म्हातारी आपल्यागेलें एक जुनेर काडटा, 

“बाये, पुता तें न्हेसण सोड आनी हें न्हेस!'' म्हातारेगेल्या जुनेराक येतात 
सामक्यो घाणी-बुठ्ठाणी. कितें करतली? न्हेसचें पडलें ना? जिवलावंती न्हेसता. 

“बाये, तूं म्हागेली धृव कशी राव हां.” 

“बरें आज्जे.'” 

म्हातारी एके मायटेंत पेजे कडकडीत निवोळ घालता आनी दिता तिका. 

“पिये पुता, पिये हां.” 

त्या निवळांत सामकी कीड आनी मूय म्हणनासतना आसा. जावं म्हणटा, 
सद्द्याक पिवपाक तर मेळटा. पिता ती. 

“बायें, पुता तूं सुशेग राव हांगा हां. हाव जायो काडून येता. राजागेर व्हरपाक 
वेळ जातलो म्हाका,” 

बरें आज्जे, वच तूं.” जिवलावंती धळधळ करून रडटा. 

म्हातारी जायो काडूंक वयता, पूण तिचें लक्ष लागना. चार कळ्यो बुड़िल्योशो 
करता आनी परती येता खोपटांत. तिका सामकी ते कन्ये पळोवन उमेद जाल्ली 
आसता. 

“कोण गो तूं पुता? कोण तें सांग गो पुता?” म्हातारी विचारता. 

“म्हातारआज्जे, हांव एक राजाली कन्या, एका राजाली सून. कितें जालें आनी 
कात घडलें, हांव हांगा कशें पावलें, तें तुका हांव मागीर सांगतां.” 

“बरें पुता, मागीर सांगता? सांग हां मागीर, आनी तुं कांयच भिनाका हां. तुगे 
बाळंटेर बी सगळो हांव करता हां.” 

तर जिवलावंती म्हातारेगेर रावता . तिचेबरोबर जायो काडूंक वयता आनी कितें 
कणी-तूस मेळटा ती, म्हातारी आनी ती दोगांय वांटून खातात. अशें चलता. करतां 
करतां हिका णव म्हयने पुराय जातात. जाता कितें? म्हातारेगेली एक नात आसता. 
लग्न करून घाटार दिल्ली, तिवूय गुरवार आसता. तिवृय बाळंटेराक म्हातारेगेर येता. 
जाल्यार जिवलावंतीक आनी तिका दोगांकय एकाच वेळार णव म्हयने पुराय जावन पुत्र 
जातात. जिवलावंतीलो पुत्र कितलोय जाल्यार राजपुत्र. तो सामको राजबिंडो दिसता, 
तर म्हातारेल्या नातीगेलो पूत सादारणसो आसता पळोवंक. 


हेवाटेन कितें जाता? निळकंठ राजुपत्राक बोल्सांतलें पत्र पळयतकच याद जाता. 
आरे देवा! घात जालो. पत्र दिवंक आपूण विसरलो. बायल खंयच्या देशाक, कशी 
आसा देव जाणा! आपल्यागेल्या आवय-बापायक तो वळखून आशिल्लो. देवा, खंयीय 
बरी करून आसल्यार पुरो. इतक्यांत तेगेल्या तारवाचेर मोतयांचो पावस पडटा. कळटा 
तेका आपल्याक पुत्र जालो म्हण. उमेदीन तारू फाटीं परतिता. येता तोच्च थेट 
बायलेल्या बंगल्याकडेन वयता. जाल्यार बंगल्याचें दार बंद. आवय-बापायक येवन 
विचारता. तीं सांगतात बापायगेर गेल्या म्हण. थंय वयता. तीं सांगतात, “तुगेल्या 
बायलेक आमी पळयलीच ना. घडये मावळ्यागेर. गेली आसतली!” 


निळकंठ पुत्र मावळ्यागेर वयता. पूण थंयूय बायल ना. कितेंय पूण घडलें म्हण 
कळटा तेका. परतो येता. आवय-बापायक सोपूत घालता. खरें तेंच सांगात म्हण्टा. 
आवय-बापूय सांगतात मागीर. 


“कितें सांगूं बाबा तुका? बायलेन तुगेल्या आमच्या नाकाक काळें लायलें, 
` म्हुणून तिका आमी बापायगेर धाडून दिली!” 


“देवा! देवा! कितें केलें तुमी बाप्पा आनी आई हें! तुमचे सुनेन कांयच वायट 


PS वि... 


oS य या 


जिवलावंती कन्या ॥3॥ 


केलें ना. म्हाजोच भुरगो आसलेलो तिच्या पोटांत. हांवूच येवन गेलेलो ते वयती 
पकशांचेर बसून तिच्या बंगल्यांत!'' 

“हेंच्च! कोणाक सांगता तूं हीं तडुकां?'' 

“खर्‍्यांनीच तर! तुमच्यान तर! हें पळय तुमकां पत्र बरोवन दवरलेलें हायें, पूण 
बोवाळांत दिवपाक विसरलों!”” पत्र पळोवन मांय-मांवाक पश्चाताप जाता. देवा वोगीच 
दुबावन आमी सुनेचो घात केलो. 


निळकंठ पुत्र मागीर कितें करता? वेपाराक साकून हाडलेलें तितकेंय बापायच्या 
सुवादीन करता. बाजारांत वयतां, भगवे कपडे घेता. एक किनरी घेता आनी जोगी 
जावन ती वाजयत गायत, एका राज्यांतल्यान दुसऱया राज्यांत भोंवपाक लागता. 


““किनरी वाजे ना ना परी 
किनरी वाजे ना ना परी, 
जिवलावंती आहे कोणा घरी 
जिवलावंती आहे कोणा घरी.'' 
लोक कितें करतात? जोगी समजून तेका पयशे-तांदूळ दितात. तो पयशेय घेना 
आनी तांदूळय घेना. पुण प्रत्येक गांवांत घर-घरांत वचून हिका सोदता. 
म्हातारी हेवाटेन कितें करता? त्या भुरंग्यांची अदलाबदल करता. नातीलो भुरगो 


जिवलावंतीक दिता आनी जिवलावंतीलो नातीक. आनी सामकी राजपुत्राक बरी55 
करता. 


जिवलावंती कितें करता? म्हातारी ज्यो पळय जायो खुंटून हाडटा त्यो दोर- 
वावळी नासतना गुंतता आनी तेंची बरी फांती करता. म्हातारी त्यो बाजारांत व्हरून 
विकता. त्यो बऱ्या मोलान वयतात. असल्यो फांतयो लोकांनी केन्ना पळयलेल्यो 
नासतात. म्हातारेलो फुलां धंदो सामको बरो चलता. पेज जेक्तालीं ' त्या जाग्यार आतां 
तीं शीत जेवतात. 

हेवाटेन निळकंठ राजा भोंवता भोंवता ह्या राज्यांत पावयता. राजागेर तो 
रावता आनी किनरी वाजयत घरान घर भोंवयता तर जिवलावंतीकडल्यान जायो 
गुंतून घेवन म्हातारी जी पळय, पुट्टूच पुट्टूच करून विकपाक भायर सरलेली, ती 
दिसतच तेका सांपडटा. तो ती फांती पळयता. तिची वीण तेका वळखिचीच दिसता. 

“ही कोणें गुंतल्या ?'' 

“म्हागे नातीन!”” “खंय आसा ती?” 

“म्हागे खोपटांत!'” 

तर तेका सामकें गूढ पडटा. तो म्हातारेकडल्यान खोप खंय आसा तें काडून 
घेवन थंय वयता. 


खोपीकडेन जर निळकंठ पुत्र वच, तर थंय भितर दोग बरे सात-आठ म्हयन्याचे 


है. 

भुरगे खेळटात. म्हातारेगेली खरी नात तेंकां पेज लायता, आनी भितर कोण तरी जायो | 
गुंतता. जायां घमघम येता तेका, हो किनरी वाजयत गायता, 
''किनरी वाजे ना ना परी 
किनरी वाजे ना ना परी, 
जिवलावंती आहे कोणा घरी 
जिवलावंती आहे कोणा घरी.” 
जिवलावंती तें आयकून तकली अशी वयर करता. भायर कोण तरी जोगी | 
येयला. कितें दितली तेका? दाराकडेन रावन असों एक जायां पोड काडून तेचे 
झोळयेंत वडयता. तो वास घेता. सामकी फांतयेची वीण पळोवन जीव तेचो असो 
असो जाता. पूण भितर कसो वयतलो ? 


हेवाटेन जिवलावंतीक तें गाणें आयकून कितें जाता, “जोगी म्हाराज, परतून 
एकदां म्हण पळोवया तें गाणें!” . 
''किनरी वाजे ना ना परी 
किनरी वाजे ना ना परी, 
जिवलावंती आहे कोणा घरी 
| जिवलावंती आहे कोणा घरी.'' 
हिका सामकें धळधळ करून रडपाक येता. हिची दुकां सामकीं सकल पडटात. 
“बाये गे, कितें जालें? कित्याक परतें गावपाक लायलें तुर्वे 2” 
तशी जिवलावंती आपल्यागेली सगळी खबर तेका सांगता. तसो तो भिवनाका 
म्हण्टा, सगळें सारकें जातलें! आनीक एक जायां पोड तिचेकडल्यान मागून घेता. ती 
दिता बेगी-बेगीन. तर त्या जायां पोडाक आपल्या बोटाची मुदी गुटलावन परतो 
तिचेकडेन दिता. घोवाचें नांव पळयनाका, सामकी सरता ती बेगीबेंगीन भायर. पृण 
येतली कशी? आंगार धड न्हेसण ना. 


निळकंठ राजा कितें करता? माथ्याचें पागोटें काडटा आनी वडयता भितर. तें 
न्हेसून ती येता भायर. दोगांय सामकीं एकमेकांक वेंग मारून हो हो करून रडटात. 

“हांगाच राव सद्दयाक जिवलावंती. हांव तुका व्हरतलों! तूं कांयच भिवनाका!” 
अशें म्हण सांगता आनी परतो राजागेर वयता. राजाक सांगता, आपल्याक आज एक 
तुगेर सगल्या गांवभर लोकांक जेवण घालपाचें आसा म्हण. राजा म्हण्टा, “बरे 
भाशेन!” 


“पूण कशें? आज कोणेंच गांवांत, म्हातारे-कोतारेन बुसून रान्नींत उजो घालूंक 
जायना! सगल्यांनी हांगा जेवंक येवंक जाय. भुरग्यां आनी बाळांक बुसून हाडूंक जाय. 
जर कोणूय घरा रावत तेंकां फाशी! अशी वोर्द दी!” 


राजा सांगलेली तशीच वोर्द सोडटा. सगळो थाटमाट करता. गांवभर लोकांक 

आमंत्रण पावयता. म्हातारेकय पावयता. ती फुलता. बरें आज पंचपक्वान्नांचें जेवण 
मेळटलें सगल्यांक म्हण्टा. 


“बाये, आज राजागेर जेवपाक वचपाचें!” ती जिवलावंतीक सांगता. 

“तूं वच, हांव येना. जाय जाल्यार बाबूक व्हर!”” 

“हें ना! येवंकच जाये बाये. नाजाल्यार राजा मारतलो!” 

तशी जिवलावंती सरता भायर तेंच्याबरोबर. तर म्हातारी कितें करतां? वल्ल्यो, 


खोंटले-सुपां घेता बरोबर. जेवण भरून हाडूंक. आनी कितें करता? राजपुत्राक बरो 
हांडीर घेता आनी खरेल्या नातवाक हातीक धरून भरभरीत वोडीत हाडटा. 


तर निळकंठ राजा, ह्या राजाक आपल्यागेल्या आवय-बापायकय आमंत्रण दिवंक 
सांगता. तो दिता. तिंवृय येतात. जेवणां-खाणां जातात. सगळीं लोक पोटभर 
जेवयतात. म्हातारी सामकी सड़ीक रगडटा. वयल्यान व्हेल्ले तितकेय खोंटले, वल्ल्यो 
भरून घेता आनी वचूंक भायर सरता. जाल्यार निळकंठ पुत्र राजाक कितें सांगता, 


“राजा, ह्या लोकांक आडावन घे. कोणाकच वचूंक दिनाका!” 


तसो राजा आडावन घेता. तर हेवाटेन तेणें राजाक माटवांत एक सात जाळयेचे 
पड्डे एका मुखार एक अशे बांदून दवरूंक सांगलेले आसतात. 


“राजा, ते55 म्हातारेक सांग, तिच्या दोगूय नातवांक घेवन हांगा यो म्हण!” 


राजा म्हातारेक आपयता. ती सामकी कडकडटा. कित्याक आपयल्या काय 
आपल्याकं. जेवण बी भरून घेतलां म्हणून राजाक राग आयलो काय? 


“म्हातारआज्जे, कांयच भिवनाका. कांयच करनात तुका आमी. तूं फकत ह्या 
दोगूय भुरग्यांच्यो आवयो खंय आसात तेंकां आपय पळोवया!” 


म्हातारी आपयता तेंकां, “येया गो पुतांनो, हांगा येयात मात्शीं!”” 


म्हातारे नात भीत भीत येता. हें आनी कितें लचांण? कांयच कळना, कितें! 
जिवलावंतीक मात्सो दुबाव लागता. ही घोवालीच कितेंय पूण तकली म्हण. 
तर दोगूय जाण येतांच, जोग्याच्या भेशांतलो निळकंठ राजा कितें करता? दोगूय 
भुरग्यांक दोन वशीन दवरता आनी तेंका सांगता, 
ल्क “तुमी दोगांय ह्या पडद्यांफाटल्यान वचून बसात आनी तुमगेली दुदाची धार 
E 


तर हीं वयतात आनी दुदाची धार सोडतात, जाल्यार जिवलावंतीली धार हेवाटेन 
आणि म्हातारे नातीली धार तेवाटेन पडटा. म्हणजे दोगांयल्या खर्‍या भुरग्यांच्या तोंडांत 
धार पडटा. 


तें पळयनाका, म्हातारे हाता-पांयांक भरता कडकडो. निळकंठ पुत्र तिका सांगता, 

कांयच भिवनाका म्हण. मागीर आवय-बापायक आपोवन हाडटा. पळयलें नहीं काय 
म्हण्टा तुमी, खरें कितें तें. तेनंतर आपल्यालीं आंगावेलीं जोगव्याची वरा काढून | 
वडोवन राजपुत्राचो पोशाख घालता. जिंवलावंतीक भितर धाडून तिका राणयेकडल्यान 
दुसरीं वस्रां घालपाक लायता. मागीर जमलेल्या लोकांक सांगता, 

“ही म्हागेली बायल. आई-बाप्पाक बरयलेलें पत्र म्हाजेकडेन चुकून उल्लें आनी 
हिका इतले वैदावास काडचे पडले!” 

तेनंतर तो मांय-मांवाक आनी चारूय मेवण्यांक आपोवन हाडटा. तुमी केलें तें 
बरें केलें. धाकट्या मेवण्याकय सांगता, तुकाय आपूण काय म्हणना. तुर्वेय केलें तें 
बरेंच केलें! म्हातारेक सांगता, 

तें वल्ल्यांत भरलां तें जेवण भायर वडय. हांव तुका व्हडलो बंगलो बांदून 
दितां, तुका आयच्यान कांयच फाल्त जावचें ना!” 

सांगलेलें परमाण तो म्हातारेक रोकडोच एक बंगलो बांदून दिता. भाट-बेंस 
नांवार करता. त्या घरांत आपल्यागेले नातीक आनी पणट्याक घेवन ती म्हातारी राणी 
कशी रावता. 

निळकंठ पुत्र मागीर आपल्या राज्यांत परतो वचना. आवय-बापायक थंय धाडून 
दिता. आपूण ह्याच राज्यांत एक बंगलो बांदून आपल्या बायले आनी पुत्राक घेवन 
रावता आनी सुखान संवसार करून खाता. ज्र 


(ही काणी श्रीमती कुशावयती आमोणकार, आमोणें, केपें, हिणें कथन केल्या.) 

हांशिल्ले कित्याक तें सांग? 


एक आसता राजा. तो बरो सगळे वटेन सुखी आसता. तर त्या राजाक एक पुत्र 
जाता. पुत्र जायनाका, राजाक बरी उमेद जाता. तो कितें करता? सगल्या राज्यभर 
साखर वांट्टा आनी तेचें जातक पळोवंक ज्योतीशाक आपयता. तर ज्योतीशी येता, 
त्या पुत्राचें जातक पळयता आनी राजा सांगता, 


“राजासायबा, तुगेर हो पळय जो पुत्र जाला तो मोठो नशिबवान आसा. विद्येन- 
शिक्षणांत बरो हुशार जातलो आनी तेका सगल्या सुकणीं-सावदांची भाशा कळटली. 
पृण एक भंय आसा. तेका ही सुकर्णी-सावदांचीं भाशा कळटा म्हुणून जर दुसऱ्या 
कोणाक कळत तर मात तेच्या जिवाचो घात जातलो. तेन्ना हीं खबर दुसऱ्या कोणाकच 
कळूंक जायना, तेच्या बायलेक सुद्धा.” राजा 'बरें' म्हणटा. ज्योतिशाक बरें सुपलीभर 
द्रव्य दिता आनी तेका घरा धाडटा आनी बरो सुशेगादीन, रावता. 


हेवाटेन तो पुत्र हळू हळू व्हड जाता, करतां करतां बरो लग्नाचो जाता, तसो 
राजा एक बरी कन्या सोदून तेचें लग्न करून दिता. तर आसा. सगळें बरें सुशेगादीन, 
सुखा-समाधानान चल्लां. तर एका दिसा तो राजा मरता आनी हो पुत्र आसा तो 
तेचेफाटल्यान राजा जाता आनी तेची बायल, ती कन्या राणी जाता. तो आपल्यागेले 
परजेक बरो करून सांबाळटा. तेच्या राज्यांत कोणूच दुखी उरनात. सगळी परजाय बी 
आपल्यागेल्या राजाक जीव करता. 


तर एका दिसा रातचो हो राजा बरो जेवता आनी न्हिदपाक आपल्या म्हालांत 
येता जाल्यार राणी कितें करता? बरी पंचारत, पान-विडे, दूद घेवन येता. राजाक 
पंचारत उंवाळटा, दूद पिवपाक दिता आनी बरी तेचेबरोबर पलंगार बसून पान-विडे 
मोडटा. मोडटा जाल्यार कितें जाता? पलंगा सकल्ल्यान एक कांटमुयांची वोळ 
वचपाक लागता. आनी मुखार आशिल्ली एक कांटमूय कितें म्हणटा, 

“चला चलात! या बेगीन! राजासायब आनी राणीसायब पलंगार न्हिदूंक 
आयल्यात. आमी हांगाच्यान वचया बेगीन!'' अशें तिणें उलयनाका, सगल्यो कांटमुयो 
परतून वयतात. राजपुत्रान तें पळयनाका तेका हांसूंक येता. तो हांसतकच राणी 
म्हणपाक लागता 


“तुमी हांशिल्ले कित्याक तें सांगात!'' 

“आगे ना. वोगीच हांशिल्लों हांव!” 

“ना! पयलीं हांशिल्ले कित्याक तें सांगात!” 

“आगे सकाळीं परधानान एक खबर सांगिल्ली, तेची याद येवन हॉसूंक वेयलें 
म्हाका.” 

“ना! हांशिल्ले कित्याक तें सांगात!” 

कितें सांगूं? सकाळीं दरबारांत एक प्रसंग घडिल्लो, तो येवजून हांशिल्लो 
हांव!” 

“ना! हांशिल्ले कित्याक तें पयलीं सांगात!” 

राजा एक एक कारण सांगता, आनी राणी “हांशिल्ले कित्याक तें सांगात” 
म्हण्टा. करतां करतां बारा वरां जातात... मध्यान उलगता.... फांतोड जाता.... दीस 
उजवाडटा तरी राणी जमनीर गडबड करून लळटा आनी हांशिल्ले कित्याक तें सांगात 
म्हण्टा. 

“हांशिल्ले कित्याक तें सांगात!” 

राजा उठठा, तोंड धुता, च्या पिता, पोशाख घालता आनी दरबारांत वचूंक भायर 
सरता तरी ही हांशिल्ले कित्याक तें सांगात म्हण्टा. 

राजा उठून दरबारांत वयता... आपलो दिसभरचो कारभार पळोवन घरा येता... 
तरीय राणी “हांशिल्ले कित्याक तें सांगात म्हण्टा.” 

राणी जेवना... खायना, अन्न घेना, उदक घेना, फकत हांशिल्ले कित्याक तें 
सांगात म्हण्टा. अशें करून करून सगळो दीस वयता. परत रात येता, तरी राणयेचें 
एकूच पालुपद चालू आसा. राजा समजावन समजावन सामको थकता, शेवटी तिका 
म्हण्टा, “पळय, हांव हांशिल्लो कित्याक तें सांगतां, पूण हांव तें सांगल्यार मरतलो!” 

“मेल्यार जाता! पूण सांगात!” 

“पळय, मरू म्हगे हांव?” 

“हय व्हय मरू!” 

राणी कितेंच आयकुवपाक तयार ना, फकत हांशिल्ले कित्याक तें सांग म्हण्टा. 

“बरें तर आतां तूं वोग्गी खावन-जेवन न्हीद. तुका हांव फाल्यां सांगता. 

खरेंच सांगतात मं?” 

“व्हय!” 

राजा. कितें करंता? परधानाक आपोवन हाडटा आनी सांगता, आपल्याक लाकडां 
करात. परधानाक सामकें दूख जाता. पूण कितें करतलो? राजागेली वर्द! तेच्यान ती 
मोडूं येता? तो शिपायांक सरण दाळपाचो आदेश दिता. शिपाय वयतात बाबडे रडत. 
हेवाटेन सगळे परजेक ही खबर कळटा. तिवय सामकी दुखी जाता. 


...राणी तर फकत 'हांशिल्ले कित्याक तें सांगात म्हण्टा...' करतां करतां ती 
सामकी जाम जाता. तिचो जीव वचपाकडेन पावता, तरीय ती तेंच म्हणटा. 

“तर या आतां!” राजा म्हण्टा आनी स्मशानांत वचपाक भायर सरता. हेवाटेन 
राणयेक दासयों दोनय भुजांक धरतात आनी स्मशानांत व्हरूक लागतात. तरीय राणी 
म्हण्टा, “हांशिल्ले कित्याक तें सांगात!'' 

फुडें राजा वयता, तेच्या फाटल्यान राणी आनी तेंच्या फाटल्यान सगळो लोक 
रडत वयता. स्मशानांत वचूंक भायर सरतना राजा परत एकदां आशेन राणयेचो विचार 
घडये बदललो आसत म्हण विचारता, “हें पळय, स्मशाना वयतकच हांव हांशिल्लो 
कित्याक तें सांगतलो आनी मरतलो! परत तुका केन्नाच मेळपाचेर ना!” 

“नाका मेळूंक! पृण तुमी हांशिल्ले कित्याक तें सांगात.” 

तर वयतना वाटेर किते जाता? एक बोकडो आनी एक बोकडी पालो खातात 
झाडाचो. जाल्यार ती बोकडी आसता गाबणी. तिच्यान वयर झाडार चडपाक जायना. 
तो बोकडो कितें करता? आपूण वयर झाडार चडटा आनी पालो खाता. ती बोकडी 
ह “बरे मूं तुमी! वयर वचून एकटेच पालो खातात. म्हाकाय इल्लो 

कै 


तेचेर तो बोकडो कितें म्हण्टा, “हय, व्हय. बरों दिता तुका हांव पालो! हांव 
आमगेल्या राजा भशेन पिसो काय कितें? 

“जावं नही, दियात काडून म्हाका. म्हज्यान नजो नही!” 

“नजो? जाल्यार उपाशी राव!” 

“अशें कितें करतात तुमी ?”” 

“तुबें कितलेय लाळे-गोळे केले म्हुणोन हांव तुका पालो काडून दिवपाचेर ना. तूं 
जाय जाल्यार खांदो बागय आनी खा! हो पळय, आमगेलो राजा मरपाक वयता, 
बायले सांगणेन!” 

राजा कानार तें बोकड्यालें उलवणें पडटा आनी तो थक्क जाता. आनी थंयच 
उबो रावता आनी तेंगेलें मुखावेलें उलोवणें आयकता. मुखार बोकडी उलयता, 

“आं! त्या राजान मरपाचें न्ही तर आनी कितें जावपाचें? तेका सांगपाक कितें 
जाल्लें तर?” 

“हये? सांगपाचें? तेणें खरें म्हटल्यार बरीं चिंचे सोपां काडपाचीं आनी तिका 
बरी यतिश्ट बडोवपाची आनी तुका मार पडटलो म्हण आपूण हांशिल्लो म्हणून 
सांगपाचें! तुवें आनीक परत म्हाका पालो काडून दी म्हण सांगल्यार हांव तुका वोगी 
रावतां? सङ्कीक लडो दितलो तुका!” 

जालें! राजा तें आयकता आनीक चल या म्हण्टा परतुवया राणयेक घरा. 
ed ? तुमी हांगा स्मशानांत हांशिल्ले कित्याक तें सांगपाचें आशिल्ले 
(क गे, सांगिल्लें खरें हांवें! पूण आतां घराच या, थंयच सांगता तुका हांव 
सगलें.” 

“चल या तर!” राणीय म्हण्टा आनी घरा परतता, 

लोक बाबडो सगळो जावं म्हण लागतात राजा जीव वाचलो, आनी देवाक पाया 
पडत घरा परततात. तरीय तेंका भंय आसताच, घराकडेन वतकच राजा किते करतलो 
म्हण कोण जाणा? 

तर राजा, घरा पावता आनी तो सगल्या लोकांक सांगता, “तुमी सगळे तुम- 
तुमगेल्या घरा वचात, हांव पळयता किते तें!” 


लोकांच्या खरें वचपाचें मनांत नासता, पूण किते करतलो? राजा आदल्या ती, 
मोडपाक जाता? ते वयतात बाबडे मुकाट्यांनी, मागीर राजा कितें करता? परधानाक 
सांगता, चल म्हण्टा वच, आनी आपल्याक चार चिंचे सोपां हाडून दी. 


“राजा सायबा, कितें करता तृं चिंचे सोपां घेवन?” 

तें तुका नाका! तूं सांगलां तें फकत घेवन यो.” 

परधान कितें करतलो? राजा वर्द नही. वयता आनी चिंचे सोपां घेवन येता. 

“राजासायबा, कितें करता?” 

“कांय ना! तूं वच पळोवया!” 

परधान बाबडो वयता, आनी राजा राणयेक आपयता. बसयता व्हरून भितर, 
सगल्या दासयांक भायर धाडटा आनी कुडीचें दार बंद करून सपसपीत वोडटा दोन- 
चार आंगार तिच्या, तीं चिंचे सोपां! 

राणयेक सामकी झीट येता. तसो दार उगडून राजा दासयांक आपयता आनी 
उदक मारून सावशीद कर म्हण्टा राणयेक. दासयो बेगीबेगीन राणयेक सावशीद 
करतात. 

राजा म्हण्टा, “आतां सांगूं हांव कित्याक हांशिल्लो तो?” 

“तर कित्याक?'' 

“म्हाका एका मनशान सांगलेलें की तुका बरी सड्डीक बडय म्हणून. तेन्ना म्हाका 
आयलें हांसूंक! 

“परत विचारतली म्हाका तूं केन्नाय अशें?” 

राणी कितें करता? सामके धरून पोले फोडटा आनी ना सायबा म्हण लागता, 
अत्तपर केन्ना अशें विचारची ना. हे फावट विचारलें ती चूक जाली! आनी राजाचे पांय 
धरता. राजाय मागीर राणयेक उठयता, आनी कांय नजों म्हण लाग्ता, आपणें तुका 
भोगशिली आतां आमी दोगांय सुशेगादीन रावया. 

मागीर तो राजा आनी राणी बरीं सुशेगादीन रावतात आनी बरें राज्य करतात. छ 

(ही काणी श्रीमती कुशावयती आमोणकार, आमोणें, केपें, हिणें कथन केल्या.) 

2 
दादलो बेइमान की बायल बेइमान? 


एक आसलो सावकार. ताणें एक कीर आनी एक साळोरी पोशिल्ली. एक दीस 
रातचो, एक हुंदीर किराचो पांजरो कोरांथून ताका खांवक आयलो. तेन्ना कीर 
आकान्तून, साळोरेच्या पांजर्‍्याच्या दारांत शिरकटलो. पांजरो हाल्लो आनी साळोरेन 
विचाल्लें, “कोण रे थै?” 

“हांव तो कीरमाम, म्हाका काळ खांवक आयला!'' किरान म्हळें. 

“तुका काळ खांव, ना जाल्यार यम खांव,'' साळोरी सणसणली. “हांव तुका 

जागो दिवची ना. दादलो-मनीस कितलोय जाल्यार बेइमान.'' 

` “आगे सायबिणी, पायां पट्टा.” कीर काकळुती आयलो. “आतांचे रातचे घडयेक 
चिके जागो दी. हुंदरान म्हजें पांख तोडून उडेलें.'” 

“तुजें पांख तोडूं, ना जाल्यार नाख तोडूं. म्हाका तें लागना.” साळोरी तिडकली. 

“तुज्या पांजन्याचेर तरी बसूंक जागो दी गे.” कीर गळवज्ञे आयलो. 

“ऊं-हूं-ऊं-हूं! तें जावचें ना. तूं दादलो-मनीस. तुका लागीं धरूंक फावना. चल 
थैंचो!'' साळोरेन ताका धिस्पटायलो. 

“बरें आसा. फाल्यां बाबाक उठुनी. मागीर _तका दाखैतां. दादलो बेइमान की 
बाइल बेइमान.'' कीर निशेंवन पोरसांतल्या झाडकांच्या खांदयांनी लिपून रावलो. 


दुसरे दिसा सकाळीं, सावकार उठून भायर आयलो. तेन्ना कीर बेगी-बेगीन 
उडक्यो मारीत ताचेसरीं येवन म्हणूंक लागलो, “बाबा, म्हजी खबर चिके आयकून 
घेशी?” मागीर ताणें रातची सगळी खबर सावकाराक सांगून म्हळें, “तूं आमचे 
दोगांयचे पांजरे आज म्हाजनांचे सभेंत व्हरून बांद. थें दादलो बेइमान की बायल 
बेइमान, तें हांव दाखैतां: इतलें तूं करिना जाल्यार, म्हाका तुजें पेर नाका, मिरसांग 
नाका आनी उदकाचो थेंब नाका.” 

म्हणटकच सावकारान रोखडीच गांवच्या म्हाजनांची सभा भरौन, तांचे मजगती 
दोनूय पांजरे व्हरून बांदले. मागीर किरान साळोरेक म्हळें, “आगे साळोरेबाय, दादलो 
बेइमान की बायल बेइमान हें आज हे सभेंत थारावंक जाय. तेन्ना, तूं तुजी म्हणणी 
आदीं खरी करून दाखैता की हांव म्हजी म्हणणी खरी करून दाखौं?” 

साळोरेन जाप केली, “म्हजी म्हणणी आसुनी कडेक. तुजोच भरभर जाव॑नी 
आदीं.” म्हणटकूच कीर आपली गजाल सांगूंक लागलो. ताणे म्हळें :-- 

एक आसलो घोव आनी एक आसली ताची बायल. ती कांय दिसांनी भायर 
पडली. ती ताची मोटे अपुर्बायेची. तिचेफुडें ताका कायच येवजनासलें. तिका कोर्णेय 
करचेखातीर तिचें मडें फाटीर मारून तो सगळो संवसार भॉवक लागलो. तो तान 
म्हणना, भूक म्हणना, खाण म्हणना, जेवण म्हणना, कांटे म्हणना, खुंटे म्हणना, 
असो तो मडें जमनीर दवरिनासताना, खैं कोण वैज, जोगी, बावा मेळटा जाल्यार 
पळौंक, एकसारको जळपतालो. वाटेर ताका कोणें एकल्यान सांगले की “सातां 
समुद्रांपेल्यान, एका अटंग्या सनांत, लोखणाचे जाळयेचे कुडींत, एक बावा ध्यानस्त 
बसला. ताच्या म्हऱ्यांत हें मडें व्हरून दवर. तो मेल्लीं मनशां जिवी करता, अशें हावे 
आयकलां.” म्हणटकूच, न्हंयां-व्हाळांनी बुडत, कांट्याखुंट्यांनी बुड़त, आंगाच्यो काती 
उमकळत, ताणे तें मडें व्हरून ते कुडीच्या दारांत दवल्लें. तेन्ना बावान पळीभर उदक 
काडून तिच्या तोंडांत घालें. म्हणटकूच ती ल्हवृ-ल्हवू उठून बसली. ती जिवी जाल्ली 
पळौन, घोवाक जी खोस जाली ती ह्या सामान्यांतली न्हंय. ताणें उपकारान भारावन, 
बावाक शेकानशेक नमस्कार घालो आनी ताचो आशीर्वाद घेवन तो घरा वचूंक भायर 
सल्लो. ताणे एक व्हडें भाड्यान केलें आनी बायलेक घेवन तो आपल्या गांवां वचुंक 
लागलो. व्हड्यांत बसला थैं, आपले त्रम फळाक आइल्ले पळौन, ताचो जीव सूड 
जालो. कांट्या-खुट्यांनी फापसून ताच्या आंगाच्यो काती अजून लोंबताल्यो, परंत ताची 
ताका दुखी बादली ना. ताका जायत्या दिसांनी सुस्त बरी न्हीद लागली. तो घोरेंवक 
लागलो. तितले म्हणसर, व्हडेकारान व्हडें तडीक लावन तोय चिके आड पडलो. 
तडीर एक ल्हानशेंच घर आसलें. त्या घरांत माळयेवैल्या जनेलांत एक दादलो उबो 
आसलो. व्हड्यांतले बायलेची आनी ताची नदर एक जाली आनी ती ताच्या मोगांत 
घुसपली. ताणे त्या व्हड्यांत एक राजू सोडलो. त्या वेळार व्हडेकार आनी घोव गर्द 
पडल्यातशे पळौन, ती बायल भायर सल्ली आनी खोंट मारून व्हडें उमथून माळयेर 
गेली. तिचो घोव आनी व्हडेकार बुडून मेले 

ही काणी सांगून किरान म्हळें, “म्हजी गजाल व्हडलीशी न्हंय. परंत हांतूंत म्हजें 
म्हणणेचें खरेपण इल्ल्यान इल्लें रुजू जालें. मेल्ली बायल जिवी करूंक तो दादलो 
जिवाकडेन पळेनासताना सगळो संवसार भोंवलो आनी ताणें तिका जिवी केली. अशें 
आसताना, दुसरो दादलो दिसनाफुडें, मायेस्त घोवाक समुद्रांत धुकलून, ती दुसऱयाचो 
हात धरून गेली. हाचेवैल्यान, बायलेखातीर दादल्यान कितलोय जीव दिलो तरी ती 
बेइमान. ती केन्नाच आपली जावची ना, म्हणपाचें उजवाडा आयलें.”” 

हें आयकून, सगळे सभेन तोखणायेन ताळयो पेटल्यो. मागीर किरान साळोरेक 
म्हळें, “आतां जावनी तुजी म्हणणी.'” 

किराची गजाल आयकता आसताना, साळोरी मोटे चिंतेन इल्लीशी चोंबडी करून 

बशिल्ली. ती पांखां फडफडावन उठली आनी आपली म्हणणी सांगूंक लागली. तिणे 
म्हळें :-- 

एका बापायचे सातजाण पुत आसले. बापायन तांकां एक दीस आपौन सांगले, 
“म्हजो जीव आससर तुमी सात गांव भोंवन येयात. आठव्या गांवां मात वचूं नाकात." 
हें भाशेन, ते घोड्यांर बसून भायर सल्ले. ते सात गांव मोंबले. तेन्ना निमाण्या भावान 
म्हळें, “आमकां आठव्या गांवां वचूं नाका म्हळां तें कित्याक? आमी थें वचुंया आनी 
कितें जाता तें पळौंया.'' तेन्ना बाकीच्यांनी म्हळें, “जाणटेल्यांच्या उतरावैर आमी 
केन्नाच चलचें न्हैय. बरें जावचें ना.” निमाण्यान म्हळें, “चलात रे तुमी. कितें जाता 
तें तरी पळौंया.'” म्हणटकूच ते भायर सल्ले आनी आठव्या गावां पावले. थें झाड ना, 
पेड ना, न्हैय ना, बांय ना. बसुंक गेल्यार सांवळी ना. धरूंक गेल्यार ताळी ना. उदक 
ना. वारें ना. मेळत थैं तळपूच तळप. पांय दवल्ल्यार फोड येतात. असलें तें 
भणभणीत भकम. घोड्यांनी जिबो काडल्यो भायर आनी सामके आडवे पडले. आवैन 
पुतांक तानलाडू, भूकलाडू बी दिलले ते सल्ले आनी ते तळमळूंक लागले. तेन्ना 
निमाणो भाव उदक मेळटा जाल्यार पळौंक गेलो. सुमार दोन दवरणी वाट चलतकूच 
ताका शेकानशेक उंच झाड दिष्टी पडलें ताचे तेंगशेर तो चडलो, आनी पळेता 
जाल्यार, थैंच्यान सुमार चार कोसांचेर एक मोटें व्हडलें घर ताका दिसलें. तो बेगोबेग 
सकला देंबलो आनी भावांसरी वचून तांकां सांगूंक लागलो, “पापयांनू, एक घर 
दिसता न्हैय रे!” तेन्ना जाणट्या भावान म्हळें, “आमी बापायची सांगणी सोडली 
म्हणून ही खिचड़ी खांवची पडली. पणून जांव. वचुंया थैं.'' परंत घोड्यांक उबे करूंक 
गेल्यार ते उठनात. ते साप आडवे पडल्यात. तेन्ना, फळाराची जी थोड़ी किसूळ 
उरिल्ली ती इल्लीइल्ली तांच्या तोंडांत घालून मोठ्या सायासांनी तांकां उबे केले आनी 
तांचेर बसून ते चलूंक लागले. तांणी आपले जीव त्या घराच्या दारांत व्हरून घाले. 
इतले म्हणसर, त्या घरांतसून सात जाणी सुंदर तरण्यो बायलो भायर आयल्यो. 
सर्गावैल्यो विजुलता कश्यो त्यो तांकां दिसल्यो. 


ते तांकां तुकू-तुकू-तुकू करून पळौंक लागले. बायलांनी तांकां बेगोबेग भितर 
व्हरून पाटांचेर बसैले आनी फळारान भरिल्ली सात ताटां आनी तांबये-चेंबू हाडून, 
आपापणाक सजवर आशिल्ल्या दादल्याच्या फुड्यांत दवल्ले. तशेंच, तांच्या घोड्यांक 
तण आनी उदक घालून घोडवळींत बांदले. भावांनी कांय फळार खालो आनी घट-घट 
करून उदक पियेवन ताजे जाले. ते मागीर त्या घरचे यजमान कशेशे वावरूक लागले. 
बायलोय तांकां खाशेल्या घोवांभाशेन माये-मोगान केळौंक लागल्यो. हे भाशेन, ते थें 
मोठ्या सुखान धंयार धुमको मारत आसले. पर्थून घरा वचची तांकां वान्साच जाय 
नासली. 


एक दीस ते भायर भोंवक वेतकूच, निमाण्या भावान म्हळें, “आमी बापायची 
सांगणी मोडून ह्या आठव्या गांवांत आयले खरे. पणून आमचें वायट कितें जालें? 

हांगा आमकां तरेकतरा गिरेस्तकाय आनी सुंदर बर्‍यो बायलो मेळ्ळ्यो. आता बापायक 
आमची लग्नां करपाचो जंवजाळ ना.” तेन्ना दुसर्‍या भावान म्हळें, “अरे, येन्नाच 
बडाय मारूं नाका. आमी सुंसगीत घरा पावूं तेन्नाच सर्गाक हात लाइल्ल्यावरी जायत. 
अजून कितें जालां?'' 

हे भाशेन, तांचे अठरा दीस सुखान गेले. योकणिसावे रातीं साता कुडिंनी सात 
भाव न्हिदिल्ले. निमाणी बायल आपल्या दादल्याचे पाय चेपृंक बशिल्ली. ती मनान 
चिके अळकुळी आनी मायेस्त आसली. तिका रडूंक आयलें आनी तिचे एक दुख 
ताच्या पांयार पडलें. तो न्हिदेंत आसलो. तें दुख वातीच्या काजुल्यावरी चुरचुरीत 
लागून तो फडफडून जागो जालो. “म्हज्या पांयाचेर कितें पडलें हैं?”” ताणें विचाल्लें. 
“कांय ना” तिणें म्हळें. परंत ताच्या पांयाक भगभग पडलो. ताका तळमळे लागले. 
ताणें म्हळें, “कितें जालें तें खरें सांग.” तिणे म्हळें, “हांव तुमकां कितें तें सांगन. 
परंत तुमी भियेंवक फावना. तशेंच, तुमच्या भावांनीय भियेंवक फावना. आज तुमकां 
हांगा आयल्यार योकणीस दीस जाले. फाल्यांचो दीस मदीं. आमची चाल अशी आसा 
की नवे दादले मेळटकूच, वीस दीसमेरेन तांकां बरे तरेन केळीचे आनी योकविसाव्या 
दिसा तोंडांत उडौचे. हें येवजून म्हाका रडूंक आयलें. तुमकां खावर्चे म्हळ्यार म्हाका 
वायट दिसता. म्हजो जीव घोळांत पडला. म्हज्या मनांत जरी तुमकां खावचें ना जालें, 
तरी दुसऱयो भैणी सोडच्यो नात. त्यो आपलो नेम चलैतल्योच. आमी भैणी जरी 
तुमकां सुंदर बायलांवरी दिसल्यो तरी आमी राक्षिणी आसत. आमी असल्या तसल्यो 
राक्षिणी न्हैयत. आमी म्हा-राक्षिणी, आमी बक-राक्षिणी आसंत. हांव तुमकां फटैतां 
जाल्यार हें पळ्यात हांगा.” अशें म्हणून तिणें एक कूड उगडून दाखैली. ती कितें 
पळेतलो? तांतूंत नदर घालूं नज. तांतूंत मनशांची हाडां आनी बोडां पातळ्ळ्यांत. तीं 
पळौन, ताच्या काळजाक कांच बसलो. उप्रांत ती दोगांय आड पडलीं. परंत ताचो 
दोळो लागना जालो. तो सगळी रात तळमळूंक लागलो. एके कुशीवैलो दुसरे कुशीर 
तो वळवळूंक लागलो, तेन्ना तिणें म्हळें, “अशे तळमळून उपकारना. तुमी हुशारेन 
रांवक जाय. तुमी भावांकूय धिटायेन रावंक सांगात. तुमी हातपांय गळसणायल्यार, 
परवांचें मर्ण फाल्या ओडून घेतले. तुमी आतां आशें करात. परवां फांतोडेर आमी 
हांगासून वचुंया, तुमी भावांक सांगून दवरात की दारांचेर चिरपुट बसनाफुडें, तुमी 
भायर येतात; आनी मागीर आमी चलूंक लागुंया.” दुसरे दिसा रातीं, निमाण्या भावान 
आनी ते बायलेन वचपाची सगळी तयारी करून दवल्ली. घोडे बी तयार केले. उप्रांत 
म्हध्यान रात जातकूच, तीं उठलीं. तिणे स जाणांचे कुडीचेर ल्हवू चिरपुटां माल्लीं 
आनी ते जाग करीनासताना ल्हवू भायर आयले. तिका घेवन ते घोड्यांचेर बसून 
धांवक लागले. त्या वेळार, त्या घराच्या बिळकुट्यांनी शिकैल्ल्यो घोणी न्हिदिल्ल्यो 
त्यो जाग्यो जावन आङ्डूंक लागल्यो. तितले म्हणसर, ते एक-दोन कोसांचेर पावले. 
` घोणिंचे करांदायेन सय भयणी जाग्यो जाल्यो; आनी पळेतात जाल्यार, लागसार तांचे 

दादले दिसनात. तांणी एकामेकांक विचाल्लें. परंत एकलेचोय दादलो ना. निमाणे, 
सातवे भैणीचे कुडींत त्यो गेल्यो. परंत ती थैं ना. म्हणटकूच, त्याच कावळ्यान घात 
माल्लो अशें म्हणून तांणी एकदम आशाळ-विशाळ रूपां घेतलीं. तांचो एकेक पांय 
वांशाएदो. एकेक माथें तणाच्या कुड्याएदें. एकेक दांत हाताएदो. एकेक कान सुपाएदो. 
एकेक दोळो गुळमाएदो, त्यो मोटींमोटीं धेंपां घालीत चलूंक लागल्यो. म्हापशां एक 
जाल्यार पणजे दुसरें अशीं तांची अरिष्टांची धेंपां. तांणी हूं म्हणटा म्हणसर, त्या सातूय 
भावांची फाट धल्ली. तांणी तांच्या घोड्यांच्यो शेंपड्यो धरून दटावन म्हळें, “तुमकां 
तुमचो जीव जाय जाल्यार, बर्‍यान त्या भुताक सकला उडयात; ना जाल्यार ताका 
खावन तुमकांय आमी घांसाक मारतल्यों!” ते मोट्या संकष्टांत पडले. आतां कितें 
करचें तें तांकां समजना जालें. तिच्या धर्मान आपुण वाटावल्यांत; तेन्ना तिका कशी 
दिवंची हे येवजणेत ते पडले. ते केदो-वेळ येवजूंक बसल्यातशे पळौन, राक्षिणिंनी 
म्हळें, “तुमी तिका सकला उडैतात की ना? आमकां बेगीन घरा वचूंक जाय. थें 
आनीक कोण दादले येतात जाल्यार पळौन, तांची मांडणी आमकां करूंक जाय. 
आमकां एके घडकेची उसर्पत ना. उडयात बेगीन त्या कावळ्याक. ना जाल्यार, ताका 
आनी तुमकां आमी वांगडाच तोंडांत उड़ेतल्यों.”' म्हणटकूच उपाय ना जावन, तांणी 
तिका तांचे सुवादीन करून ते चलूंक लागले. उप्रांत थैचेथैंच तांणी ते भैणीचीं पोस्तां 
करून खालीं आनी त्यो घरा गेल्यो. 


मागीर साळोरेन सभेंतल्या म्हाजनांक म्हळें, “म्हजी गजाल जाली. आतां सांगात 
पळौंया कोण बेइमान. बारकायेन पळेल्यार दादलो-मनीसूच बेइमान. पळयात, ते 
बायलेन त्या सातां भावांचे जीव वाटायले आनी अशें आसताना, तिचेखातीर झगडून 
मरचेबदला, तिका उबंत उडौन, तांणी आपले जीव राखले! असलें बेइमानपण खैंच 
कोणें पळेलां? देखून संवसारांत दादलो-मिंडोच बेइमान. बायलांनी ताचेर केन्नाच 
पातयेंवक जायना.” 


ही काणी आयकून, सभेंतल्या म्हाजनांचो जीव गदळांत पडलो. साळोरेची 
म्हणणी तांकां खरीशी दिसली. परंत किराचीय म्हणणी खरी दिसून, तांणी ताका 
ताळयो वाजैल्ल्यो. आतां अशें करचें? साळोरेक ताळयो वाजैल्यार, दोगांयची म्हणणी 
खरी म्हळळ्यावरी जाता. निमाणें येवज-येवज-येवजून, तांणी ताळयो वाजैल्यो आनी 
बायलेभाशेन दादलोय बेइमान म्हणपाचें मान्य केलें. ग 
(श्रीमती शांताबाय वा. वर्दे वालावलीकार हिणें सांगिल्ली आनी शणै गोंयबाबांनी बरोवन 
काडून उजवाडायेल्ली ही काणी “नवें गोंय - आब्रील 936” ह्या अंकावयल्यान घेतल्या.) 

खूब55 वर्साआदीं कुरतरे गांवचेर एक राय राज्य करतालो. त्या गायाक एक सात 
जाणी सुनो आसलेल्यो. ह्या सातय सुनामदीं धाकटी सून खूब बरी आसलेली. कामा- 
धंद्याक सामकीं55 हुशार! जाल्यार व्हडल्यो सवूय सुनो कामाक आळशी आनी मनानय 
कुसक्यो. ० 

रायागेलो सबाव कसो? तेका कोणेंय सांगलेलें काम सारकें करना जाल्यार तिडक 
मारताली. आपल्यागेली धाकटी सून सांगलेलें काम फटफटीत करपी म्हण तिका तो 
खूब बरो करतालो, पृण व्हडल्यो सवृय सुनो तेका गांठीक नाका आसलेल्यो. 

व्हडल्या सवूय सुनांनी आपल्यागेलो मांव धाकटे सुनेक बरो करता तें पळयलें 
आनी तेंकां सामको राग येयलो. तेणी येवजिलें, हिका सारकें दाखोवया म्हण. एका 
दिसा कितें जालें? रायान धाकटे सुनेक उलो मारलो आनी सांगलें, 

“बाये, तळ्यार वच आनी उदक घेवन यो.” 

बरें बाप्पा, हाडटां उदक”, अशें म्हणून ती कोळसो घेवन तळ्यार उदक 
हाडूंक गेली. 

तर हेवाटेन कितें जाल्ले? ह्या सवूय जाणांनी मांव पळय धाकटे सुनेक सांगतालो 
तें आयकल्लें. हीच बरी संद आसा तिका बुद्द शिकोवंक म्हण तेणी सवूय जाणांनी 
एक जावन त्या कोळश्याक बरे55 बारीक बारीक बुराक करून दवरिल्ले. धाकटे सुनेक 
बाबडेक तेतंलें कांयचं खबर ना. ती आपली सदचेभाशेन कोळसो घेवन गेली तळ्यार! 

तर तिणें बरेंऽ5 कोळश्यांत उदक भरलें. माथ्यार चुंबळ दवरली, तेचेर तो 
कोळसो दवरलो आनी लागली घेवन येवपाक घराकडेन. 


...येवपाक लागली जाल्यार त्या जावांनी पळय बुराक केल्ले त्या बुराकांतल्यान 
इल्लें इल्लें करून सगळें उदक गळून गेलें. हिका कांय एक खबर ना! 

ती दारांत पावताच मांवान विचारलें, 

“हाडलें बाये उदक?” 

“हय बाप्पा, हाडलें.” 

ते बराबर पळोवया म्हण मांवान जर कोळश्यांत पळय, तर भितर खंय कितें 

आसा? इल्लो पृण उदकाचो थेंबो ना! मांवाक मारली तिडक. आपृण तुका बरी55 
समजतालो, तूंवय आतां व्हडल्या सुनांभाशेन जाल्या काय म्हुणून! तेणें रागान 
कमराची तरसाद काडली तीच्च तिची गोमटी कापली आनी त्या तळ्यांत व्हरून 
वडयली. 


तर जालें कितें? रायान पळय सुनेची गोमटी तळ्यांत ज्या जाग्यार वडयली थंय 
एक बरें55 सोबीत अशें तांबडेंच साळक फुललें. 


रायागेलो धाकटो पृत, म्हणजे ते सातव सुनेगेलो घोव गेल्लो आसलेलो भायल्या 
राज्यांत वेपाराक. तो बर्‍या दिसांनी घरा येवंक परतलो. परतल्यार तेगे येवपाची वाट 
तळ्याकडच्यान. 


तर येतना त्या पुताक तळ्यांत तें साळक दिसले. 

“आवय्स! कांय बरें साळक! हांव हें काडून व्हरून बायलेक दितलों!'” 

अशें येवजून तो उदकांत देंवलो. तेका बाबड्याक आपल्यागे बायलेक बापायन 
जिवानशी मारल्या, तिच्याच तकलेपासून हें साळक फुल्लां हें कितें खबर? तो बर्‍या 
उमेदीन बायलेक साळक दिवपाक मेळटलें म्हण उदकांत देंवलो. जाल्यार तो मुखार 
वता तशें इल्लें इल्लें तें साळक मुखमुखार वचूंक लागलें... करून करून तो 
गोमटीभर उदकांत पावलो आनी बुडून मेलो. तेच्या जाग्यार मागीर थंय आनीक एक 
साळक फुललें! 

थोडो तेंप गेलो आनी लोकांक खरी खबर कळ्ळी. राजागेली सत्त्वाची सून 
म्हणून लोक त्या तळ्याकडेन वचून कित्याय अडचणी वेळार तिका पांयां पडूक 
लागले! 

खास करून लग्नाक वचूंक जर कोणाय बायलेक भांगर बी नासून अडचण 
जायत तर ती एक दाली घेवन तळ्याकडेन वचूंक लागली आनी तळ्यादेगेर ती 
दवरून, मागणी मागून फाट करून उबी रावंक लागली. ती दाली मागीर तिका 
भांगरान भरून मेळूंक लागली. ती बायल उपरांत ती दाली घेवन घरा वताली. आनी 
आपलें काम करून आशिल्लें तशें तें भांगर हाडून तळ्यांत सोडटाली. 

अशें खूब वरसां चल्लें. एका दिसा गांवचे एके बायलेक आंस जाली. तिणें 
्हेल्लें भांगर परत हाडून सोडलेंना. तेन्नाच्यान लोकांक भांगर मेळपाचें बंद जालें. 


हळू हळू लोक रायागेल्या त्या सातवे सुनेक विसरून गेले. मागीर सुनेनय थंयची 

आपली म्हयमा सोंपयली. मात आजूनय कुरतरे गांवचे लोक त्या तळ्याक “राया 
तळें” म्हण वळखतात. 

श्र 

(ही काणी श्री. फेलिसियु कार्दोज, सुरावले, साश्ट, हांणी कथन केल्या.) 

एक राजा आशिल्लो, एक राणी आशिल्ली. तीं सर्वावाटेन सुखी आशिल्ली, 
पूण तेंकां एकच वाटेन दूख आशिल्लें, तेंकां भुरगीं नाशिल्लीं. 

ती राणी स्वता हातीन सगळें काम करताली, रांदप करताली... तर अशे तरेन 
सदां उठून काम करतां करतां दोगांयलीय कांय वर्सा गेलीं. मागीर तीं म्हातारी जालीं. 
म्हातारीं जातगेर तेंकां काम करूंक त्रास जावंक लागले. ती राणी मागीर दिसभर जाता 
तें काम करची, रातीकडेन जेवली-खाली म्हण्टरेर तीं आयदनां तशींच दवरचीं आनी 
सकाळीं उठून घांसचीं. 

अशें करतां करतां एक दिवस ती मसाल्या चांटू' घेवन मसालो काडूंक बसली. 
काडूंक बसल्यार तेतुंतल्यान एक मिरयाकण गडगडत वचून कांडच्या वानांत पडलो. 
पडलो तो पडलो, तो थंयच उरलो! राणयेक कांयच खबर ना. तिणें मसालो काडून तो 
चाटू वयर दवरलो. तेचे नंतर ती आनी राजा दोगां रातोकडेन खालीं-जेवलीं. मागीर 
तिणें व्हरून उश्टीं आयदनां मोरयेंत दवरलीं, आनी न्हिदूंक गेली. 
. तर कितें जालें? रातीन बारा घंट्यार त्या वानांतल्यान एक सुंदर कन्या भायर 
येयली आनी झनक झनक करून मोरयेंत वचून बसली. मोरयेंत बसून तिणें पुराय 
आयदनां घांसून काडलीं. काडले नंतर तीं सारकीं मांडून दवरलीं. घर झाडलें-पुसलें 
आनी निवळ केलें, मागीर आशिल्ली तशी मिरयाकण जावन वचून वानांत बसली. 

राणी सकाळीं उठली, तोंड बीन धुयली. च्या-पाणी जाली. राजा उठलो. दरबारा 
गेलो. मागीर राणी सदचेबशेन रातीकडलीं आयदनां घासूंक गेली. जाल्यार आयदनां 
मोरयेंत नात! तीं सगळी घांसून मांडून दवरिल्लीं आसात! राणी एकदम चकीत जाली, 
कोणें हीं आयदनां घांसून दवरलीं काय म्हण. तिणें अशेंऽ5 पळयलें, जाल्यार कोणें 
सान्न बीन मारून घर सामकें लख्ख करून दवरिल्लें आसा. 

“कोणें देवा हीं म्हागेलीं आयदनां घांसून दवरलीं? कोणें सगळें घर लख्ख करून 
दवरलें?'' 


राणी हेवाटेन, तेवाटेन घरांत कोण आसा काय म्हण सोद काडूंक लागली, 


. मसाल्या चांटू = मसालो घालपाचें आयदन 

जाल्यार तिच्यान कसोच सोद काडूंक जायना जालो. दनपार जाली, राजा दरबारांतल्यान 
घरा येयलो. ते बर राणी धांवत धांवत गेली आनी राजा सांगली, 

अहो, पळयात! सगळीं आयदनां कोणें तरी घांसून-मांडून दवरल्यात. घर 
झाडून-पुसून लख्ख केलां. पूण कोणें म्हण कांयच कळना. तुमीच सोद काडात!” 

राणयेन तशें सांगतरेच राजान घराचें दारान दार, कोनशान कोनसो सोदलो 
कोणूय लिपून बी आसा काय म्हण. पृण तेका कोणीच सांपडना. तर सदां असोच 
प्रकार घडटा. कोण म्हण कांयच कळना, 

मागीर राणयेन अशीच शेजारा राजागेर वचून ही खबर थंयचे राणयेक सांगली. 
तर शेजारचे राणयेन ह्या राजा बायलेक सांगलें, 


“तूं आज हाता बोटाचो एक तुकडो कापून घे आनी तेचेर इल्ली हुलपी मिरसांग 
घाल! ती हुलपत रावतली म्हण्टगेर तूं जागीच उतरली. मागीर कोण पळय येता तेका 
तुं पकड आनी हाती धरून घट राव!” 


राणी घरा येयली आनी ते राणयेन सांगलेले प्रमाण रातीकडेन बोटांचो इल्लो 
तुकडो कापून तेचेर हुलपी मिरसांग घालून बसली. जाल्यार तिका सामके हुलप मारून 
त्रास जावंक लागले. तिका सहन - जायना जालें. पूण बर्‍या वेळार कितें जालें? त्या 
त्रासांभितरच तिका मातर झांपड लागली. ती झांपड वचून दोळे उगडटा म्हळ्यार तिका 
एके कन्येचे चकचकीत पांय दिसले. ती उठून भायर चौकेर येयली. तर ती येता 
म्हळ्यार ते कन्येचे, पांय नाच्च जाले. ना जातरेर राणी गप्पच रावली आनी सकाळीं 
उठून आशिल्ली तशी त्या राणयेगेर गेली. तिका घडिल्ली खबर सांगली. 

ते बर ते राणयेन सांगलें, 

“आज तृं हाताचो इल्लो व्हडच तुकडो काड आनी तेचेर तूं इल्ली चडच हुलपी 
मिरसांग घाल!” 

शेजारचे राणयेन सांगिल्ले तरेन हे राणयेन केलें. इल्लो व्हडच बोटाचो तुकडो 
काडलो, इल्ली चडूच हुलपी मिरसांग घातली. जाल्यार हिका रातभर कळ मारूंक 
लागल्यो. न्हीद खंयची? हिका सामकें हं हं जावंक लागलें. तर रातच्या बारा घंट्यांचे 
बरोबर ही हूं हूं करचे थांबून गप्प रावली. तर त्या वेळार मिरयाकण वानांतल्यान भायर 
येयलो आनी मिरयाचें कवच काडलें आनी एक सुंदर कन्या जाली. 

ती कन्या जाल्ली ती नंतर उठली. सगळीं आयदनां घांसलीं. घराची सगळी 
साफ-सफाय केली आनी आशिल्ली तशी वानांत वचूंक येयली. जाल्यार राणयेन किते 
केलें? गेली तीच तिका घट्ट धरून, दवरलें. ते बर ती कन्या गवजी मारूक लागली, 

“शी! शी! म्हाका हात लावं नाका! म्हाका आफडूं नाका! हांव तुगेल्या घरांत 
रावूंक येयलेंना! सोड म्हाका!... म्हाका धर नाका!” 

पूण रायणेन तिका कशेंच सोडलेंना. इतलें म्हणतर बोवाळ आयकून राजा 
येयलो. तेणें ते कन्येक सांगले, 

“पुता, तुका कितें जाय तें दितां! हेंऽ5 सगलें राज्य तुगेलें! गांव तुगेलो! तू 
आमकां सोडून वचनाका! आमकां भुरगीं नात, तेन्ना तूं आमगेलें चेडूं जावन हांगा 
राव!” 

हेंच्च! कन्या कशीच आयकना जाली, आपल्याक सोडच म्हळी. अखेर राणयेन 
कितें केलें? कन्येन मिरया कट्टें काडून दवरिल्लें तें तिणें पळयिल्लें. तें व्हरून तिणे 
हळूच उज्यांत घायलें. मागीर राजान कन्येक सोडली. सोडतरेच ती वानाकडेन गेली. 
जाल्यार वानांत कड़ें ना! कट्टें ना म्हण्टतरेच ती वचूंक शकली ना. ती परती येयली 
आनी राजा-राणयेक मिठी मारून रडली, 

“हांव आतां वचूंक शकना, तुमीच आतां म्हागेले आवय-बापूय!” तें आयकून 
खुशी जावन राजा-राणयेन कन्येक दवरून घेतली. 

ते मंतर कन्या सगळीं कामां करूंक लागली. राजा-राणयेक सूख दिवंक लागली. 
करतां करतां कन्या वयार येयली. वयार येतरेच राजान तिका म्हळें, 

“पुता, तूं इतले दीस आमचे बर रावलें, आतां हांव तुर्जे लग्न करतां. म्हण्टरेच 
हे फुडें तूं आमकां मेळचें ना!” 

_तशें कन्येन सांगले, 

“बाप्पा, हांव लग्न जायना. हांव तुमचे बर रावतां. हांव घोवागेर वचना 

कन्येन तशें म्हणिल्ले बर राजान प्रधानाक आपयलो आनी सांगले. 


“प्रधाना, वच आनी म्हागेले कन्येबराबर लग्न जावन, घरजांवय जावन रावता 
तसलोच न्हवरो सोदून हाड.” 


प्रधान गेलो. सोदतां सोदतां तेका एक न्हवरो मेळळो. तो आपूण घरजांवय 
जायत म्हळो. मागीर लग्ना दिवस थारयलो, म्हूर्त धरलो, सगली लग्नाची तयारी 
केली. 


लग्ना दिवस न्हवरो काय असो घोड्यार बसून राजागेर गेलो; राजागेर गेलो की 
आकाशा उरलें ना पान आनी धरतरे उरलीना धूळ! अशे तरेन काय न्हवरो गेलो आनी 
धुमधडाक्यान, तडाक्यान लग्न लागलें. 


लग्न लागून घरभरणी येयली, राजागेलें घर भरलें; पांच राती, पांच दिवस 
लग्नाचो सुवाळो चललो. ते नंतर सगळीं मजेंत, सुखांत रावली. 
कांय दिसांनी ती कन्या गुरवार जाली. तें पळोवन राजा-राणी खूश जालीं. तेणी 


कन्येक व्हडा थाटा-माटान साडी-चोळी केली, आनी घर भरून दार वोतुं म्हणून देवाक 
सांगून घेयलीं. 

कन्या मागीर एका बर्‍या वेळार बाळंत जावन तिका एक चेडो जालो. तेचो 
बारसो तेणीं गडगडाटान केलो. दिसां-मासां तो चेडो वाडूंक लागलो. राजागेलें घर 
भरलें. म्हणटा पर्यात आनी एक चेडो जालो... आनी एक जालो... आनी एक जालो. 
सगळे चार चेडे जाले. 

राजा-राणी मागीर उमेदीन आपल्या नातवांचें कोड-कवतूक करतां करतां सामकीं 
म्हातारीं55 जालीं. कांय दिसांनी आयुष्य सरन दोगीं मरून गेलीं. मागीर ती कन्या, तो 
घरजांवय आनीं चारूय चेडे, सगळीं बरीं करून रावलीं. मिरयाकणापुसून राजालें घर 
भरून दार वोतलें! श 
(ही काणी सर्गेस्त श्रीमती मंजुळा गोसावी, सदाशिवगड, कारवार, हिणें कथन केल्या.) 

एक आशिल्लो कुळंबी, एक आशिल्ली कुळंबीण. तर ती कुळंबीण गरोदर 
आशिल्ली. तिका अळमी खावंची आशा जाली. ती एक दिवस बरी फाल्यार उठून 
घोवाक सांगच्याक लागली की आपल्याक अळम्याचें आंबट खावंची आशा जाल्या 
तेन्ना आपल्याक अळमीं हाडून दी म्हण. तशें घोवान तिका सांगलें, 

“म्हाका एक जेवणाची भुती बांदून दी, हांव अळमीं हाडच्याक वयतां.” 

तर ती बरी सकाळीं उठली. शीत केलें, एक येद्दो मोठो चटणेचो गुळो वांटलो. 
बरी भुती बांदली आनी काडून घोवा दिली. घोवान ती घेतली, माथ्याक एक फेटो 
बांदलो, खांदार एक कांबळी फटें वडयलें आनी अळमीं हाडच्याक भायर सरून गेलो. 

तर वयतां वयतां तो एका रानांत पावलो. थंय एके व्हडले रोयणीचेर बरीं 
फुललेली अळमीं आशिल्लीं. कुळंब्यान कितें केलें? व्हेल्ली ती भुती बरी जेवलो 
आनी अळमीं काडच्याक लागलो, काडटां काडटां पुरा काडलो. तर मदीं एक कळो 
आशिल्लो तो काडटना, ते रोयणींत एक नाग रावतालो तो उबो जालो. 

“कोण रे तूं?” 

“हांव तो कुळंबी.” कुळंब्यान सांगलें. 

“कित्या येयलां?”” | 

“म्हागेली बायल गरोदर आसा, तिका अळम्या आशा जाल्या. खावंची. अशें 
म्हण हांव अळमीं व्हरच्या येयला.” 


अळमीं व्हरच्या येयला? व्हर. पूण म्हागेली एक अट आसा. ना जाल्यार तुका 
खातां.” 


‘ "कसली 7, १ 


“तुगे बायलेगेर चलो जायत तर तुका दवर, पूण चली जायत तर म्हाका दिवंची 
पडटली.” 


'बरें.'” कुळंब्यान तेका सांगलें आनी ती अळमीं घेतलीं आनी घराकडेन येयलो 
आनी काडण बायलेक दिलीं. 


“तुजी आशा भागंसर खा.” म्हणलें तेणें. 


र 

तर आसा. थोड्या दिवसांनी कुळंब्याली बायल बाळंत जावन तिका चली जाली. 
करतां करतां ती चली बरी होड़ जावन बरी धायेक वर्सांची जाली. 
हो नाग एक दिवस कांयच वासपूस ना म्हण सामको हूं55 हुंऽ5 करून गर्जेत 
कुळंब्यागेर येयलो आनी दारांत उबो रावलो. सगळे जाण भिले. 
“सर्प येयला! सर्प येयला!'' बोवाळ करूंक लागले. 
सर्प येयला म्हणटरेर कुळंब्याक कळ्ळें. तो भायर गेलो. तेका पळोन नागान 
विचारलें, 
'कुळंब्या, कितें जालां रे तुगे बायलेगेर ?'' 
“चली जाल्या,” 
“चली जाल्या? चली जाल्या जाल्यार म्हाका दी, ना तर तुका खातां!” 
ते बरोबर कुळंब्यान सांगलें तेका, आपूण तुका चली दिता म्हण. नाग तें 
आयकून सुशेग जालो. पूण चली तो व्हरतलो कशी करन? तिका पाताळांत व्हरच्याक 
नाका? तेणें कुळंब्याक सांगले, 
'हांव वचून त्या तळ्यांत बरें भांगराचें साळक फुलैतां. तूं चलयेक घेवन थंय 
तळ्यार यो. ती चली साळक काडूंक वयतली. हांव करतां करतां तिका भितर वोडून 
कुळंबी तयार जालो, तसो तो उठून परत गेलो. दुसर्‍या दिसा कुळंब्यान कितें 
केलें? सकाळीं उठलो आनी चलये सांगलें, 
“बाये, तुका कांकणां घालच्याक आमी बाजाराक या.” 
चली बापायबरोबर वचूंक गेली. तर वाटेर तिका तळ्यांत तें बरें फुलिल्लें 
साळक दिसलें भांगराचें. तिणें कुळंब्याक म्हणले, 
“बाप्पा, बाप्पा, ते पळय काय बरें55 साळक फुल्लां तळ्यांत भांगराचें!”” 
“अशें? चल घेवन यो तर तुं.” कुळंब्यान चलयेक सांगलें. 
बापायन घेवन यो म्हण सांगनाका चली तळ्यांत देवली आनी साळक काडूंक 
. गेली, जाल्यार तें साळक मुखार गेलें. 
''पाऊलभर आशिल्लें उदक 
दिमीभर जाले रे बाप्या, 
साळक कशे रे काडूं?'' 
तिणें बाप्पाक म्हणलें, जाल्यार बाप्पान तिका सांगलें, 
''पाऊलभर आशिल्लें उदक 
दिमीभर जाल्यार जावं गे धुवे, 
तुं साळक घेवन यो!'' 

अशें करून दिमीभर आशिल्ले उदक कमरभर जाले, कमरभर आशिल्ले 
गोमटीभर जालें... ...करतां करतां ते चलयेक तो भितर वोडण घेवन गेलो. तयो 
कुळंबी उठून परत घरा गेलो. 

तर ती चली नागागेर पावली आनी हीं दोगां कुळंबी-कुळंबीण हांगा आपल्या घरा 
उरलीं. काय तेपान ती कुळंबीण नेयान गरोदर जाली आनी तिका एक चलो जालो. तो 
बरो होड जालो. तर तो खेळटां खेळटां सगळ्या पोरांनी म्हणचे, 

“तुका एक भयण आसलेली नागागेर दिली ना? ...तुका एक भयण आसलेली 
'नागागेर दिली ना?” 

तो उठलो आनी धांवन धांवन घरा येयलो आनी तेणें आवयक विचारलें, 

“आई, म्हाका एक भयण आशिल्ली ?”' 

“हय रे पुता.” 

“खंय आसा ती?” 

“ती पुता नागागेर आसा पाताळांत.” 

“हय, तर तिका हांव घेवन येतां!” 

“तूं कसो करून वयतलो पुता थंय?” 

“तिका थंय व्हयल्ली कशी करन आई?” 

ते बरोबर आवयन तेका ती साळकाची खबर सांगली. सांगतना तिका धुयेची 
याद येवन सामकें रडूंक येयलें. तें पळोवन पुतान तिका सांगलें, 

“आई, तूं रडनाका. हांव कसोय कर्‌न बायेक घेवन येतां. 

तो दुसर्‍या दिसा फाल्याचेर उठलो आनी भयणी हाडूंक घरांतल्यान भायर सरलो. 
तर वयतां वयतां तो एका अटंग्या वनांत पावलो. थंय तेका एक गोठो दिसलो तो 
सामको शेणान-चिखलान पुरा भरून आशिल्लो. हेणी तेची सफाय केली आनी वचून 
फाटल्यान लिपून रावलो. 

तो गोठो आशिल्लो देवाले तपली गायीचो. सांज जातरेच ती बरी चरून बी 
गोठ्यांत येयली. तिणें तो गोठो निवळ केला तो पळयलो. ती म्हणच्याक _ लागली, 

“देवा, हांगा कोण येयला काय मायेचो! म्हाजो गोठो साफऽ5 केला! तेका 
कसलेंय संकष्ट येयल्यार हांव पार घालता आशिल्ली!” 

कुळंब्या चेड्यान तें आयकलें, “बरें आसा” म्हणलें आनी वचून तिच्या मुखार 
उबो रावलो. 

“पुता, तूं कोण?” 

तशें तेणें आपली सगळी खबर त्या गायीक सांगली आनी आपूण भयणी सोदाक 
भायर सरला म्हण सांगले. 


“हये? कांय भिवंची गरज ना. हांव घेवन वयतां तुका पाताळांत.'' अशें गायीन 


ञे 

म्हणलें. तेका बरें थंड दूद दिलें आपलें, ते रातचे तेका गोठ्यांतच दवरून घेतलो 


“पुता, तुका जेन्ना परत वयर येवंचें आसा तेन्ना म्हाका गायी पाव म्हण उलो 
कर. हांव तुका व्हरूंक येतां.'' अशें म्हण गायीन त्या चेड्याक सांगलें आनी ती 
आपल्या मार्गान गेली. 

हेवाटेन चेड्यान कितें किलें? तेच्या बापायचें नांव आशिल्लें गणसपती, 
आवयचें नांव शेमांय आनी भयणीचें नांव पोमांय आशिल्ले. तो तेंचें नांव घेवन, 


नागा घरा दिल्लीऽ ऽ!'' 

अशें पद म्हणती गेलो. थंय सगळ्यांक नागांलीं घरां आशिल्लीं. ह्या नागांल्यो 
बायलो मात मनशां. तर भयणीघराकडेन पावतरेर तिणें तें पद आयकलें. ती चिंतपाक 
पडली; म्हागे बाप्यालें नांव गणसपती, आवयलें नांव शेमांय आनी म्हागेलें नांव 
पोमांय. हो कोण म्हाकाच सोदूंक येयला काय? ती धांवट धांवट रस्त्यार येयली. 

“बाबा, तूं वदळ पद म्हण्टालें तें नेयान एकदां म्हण!'' 

चेड्यान पद म्हणलें, आयकलें तिणें. कळळें तिका आपल्याच आवय-बापायलें 
आनी आपलें नांव तो त्या पदांत घेता म्हण. 

“खंयचो बाबा तूं?” 

तेणें सांगलें आपूण अमुककडचो म्हण. 

“तूं कित्या येयला?”” 

“अयणी सोदूंक.”” 

तशें तिणें सांगले, आपूणच तुगेली भयण. मागीर ती तेका घेवन घरांत येयली. 
बरो तेल घालून न्हाणयलो, वाडलो, जेवयलो आनी व्होरन वयर माळ्यार लिपोवन 
दवरलो. 

बर्‍या वेळान फोस्स फोस्स करीत घोव येयलो. येतनाच तेका नरमनशा वास 
येयलो 

“हांगा कोण येयला? म्हाका नरमनशा वास येता.” 

“हेंऽ5! हांगा आनी कोण नरमनीस? हांवूच नरमनीस.'' 

“नाच्च! कोण तरी नरमनीस आसा. कोण तो सांग.” 

“सांगता, पूण तुं तेका खायना मूं?'' 

“ना, खायना.'” 

“खरेंच खायना मूं? म्हाका वचन दी.” 

“ना. खरेच खायना. दिलें तुका वचन.” 

ते बर तिणें आपल्यागेलो भाव येयला म्हण सांगले तेका. तर येयलो तो भाव 
सकल. रावलो थंय मागीर एक चार-पांच दिवस. 

हेणें सगळें पळोवन घेतलें, आपल्यागेलो भावोजी कितें करता काय म्हण. तर हो 
भावोजी कितें करता? आपल्यागेलें कवच रातचें काडटा आनी अशें खांचीत दवरता, 
आनी बरो राजपुत्र जाता, चेड्यान तें सगळें पळोवन घेतलें आनी नागाक सांगले, 

“भावोजी, हांव म्हाज्याबरोबर बायेक घेवन वयतां, एक पंदर दीस दवरतां आनी 
मागीर तेका हाडण पावयतां.” 

“हां” म्हणलें तेणें. तसो तो भयणीक घेवन भायर सरलो. तपली गायेक उलो 
केलो तेणें. तपली गाय रोकडीच येयली, तीं दोगांय ते गायीचे फाटीर बसली आनी 
वयर येयलीं. मागीर उठून आपल्या घरा गेलीं. बरी करून आपल्या आवय-बाष्या 
म्हर्‍्यांत रावलीं.. 

तर पंदरा दीस सोपून बावीस दीस जाले, बावीस दीस सोपून म्हयनो जालो, 
मेवणो आपल्यागेले बायलेक घेवन गेल्लो तो येना, तें पळोवन तो नाग येवलो 
बायलेच्या सोदीक फोस्स फोस्स करून. 

तेका पळोवन चेड्यान वोगीच सांगलें, 


“भावोजी, हांव बायेक घेवन येवपाचो पंदरा दिसांनी पृण तेका ताप येयलो 
म्हणून पावोवंक जालेंना.'” 

नागान म्हणलें, “जालें तें जालें, आतां येयलाच नहीं व्हरूंक तेन्ना तूं मनाक 
लावन घेवनाका.'” 

रात जाली, जेवचो वेळ जालो. चेड्यान “भावोजी, जेवंक यो” म्हण आपयलें. 
__ जेवचे पयलीं न्हावंक नाका? नाग उठलो न्हावंक गेलो. तेणें आपल्यागेलें कवच 
काडून खोपीचे कडाशेक लायलें; आनीं भायर तळयेर गेलो न्हावंक. हो चेडो तेच्या 
पाळटेरच आशिल्लो. तो गेलो तोच, तें कवच काडून चुलींत उज्यांत वडयलें. ते बर 
तें जळून-लासून गेलें. 

नाग बरो न्हालो आनी खोपींत येवन आपलें कवच घालूंक गेल्यार, तें खंय 
आसा? जालें! उल्लोना तो थंय? तेका कवच ना म्हण्टरेर पाताळांत कांय वचूंक 
मेळना! तो मागीर आपल्यागेल्या राजपुत्राच्या रुपांत थंय त्या कुळंब्या चेडवालो घोव 
जावन बरो करून रावलो. ङ 

(ही काणी श्रीमती जानकी रामचंद्र कदम, सदाशिवगड, कारवार, हिणें कथन केल्या.) 

एक आशिल्लो राजा. एक आशिल्ली राणी. तेमकां एक पूत आशिल्लो. तर ती 
राजा-राणी बरी सुखान आशिल्ली. आम-सांब, केळ-कवाथो असलें सगळें राजाकडेन 
आशिल्लें. 


त्या गांवांत एक म्हातारी आज्जी आशिल्ली. तिका कोण नाशिल्लो. ती बिचारी 
कोणागेरय काम करन खाताली. 


एक दिवस ती म्हातारी बायलांबरोबर शेतांत वावराक गेली. थंय त्या बायलांक 
एक कुल्ली मेळ्ळी. त्या बायलांनी ती कुल्ली काडून ते म्हातारेक दिली. 
आज्जे, ही बरी भाजून खा.” 


त्या बायलांनी म्हातारेक सांगलें. म्हातारेन ती कुल्ली घेतली आनी कापडाच्या 
तुकड्याक बांदून दवरली. 
सांज जातरेक म्हातारी काम सोपोवन घराकडेन आयली. हात-पांय धुवन घरांत 


भितर सरली आनी तिणें कितें केलें? ती कुल्ली काडून घराच्या कडाशेक खोवन 
दवरली. 


सकाळीं उठून बिचारी म्हातारी आपल्या कामधंद्याक गेली, सांज जातरेक परत 
आयली. परत सकाळीं उठून कामाक गेली.. अशे तरेन जायते दीस गेले. म्हातारेली 
कुल्ली तशीच आसा. तिणें ती भाजून बी कांयच खाली ना. 


एक दिवस म्हातारेन रात्रीन भात उकडिलें आनी घरांत सोडून सकाळीं उठून 

. शेतांत गेली. ते दिवशी बरी धग आयली. बिचारी म्हातारी बायलांकडेन म्हुणूंक 

लागली, “पोर आसा? कोण आसा? कोण ना म्हाका! कोणूय आशिल्लो जाल्यार घरा 
बरें घगीक भात सुकयतलो आशिल्लो!” 


तेदेवेळार कुल्लेन आपल्यालें कवच काण्ण कडाशेक लायलें आनी भांगरा 
केंसांची कन्या जावन तें भात आनी एक मांदरी घेतली आनी भात सुकोवंच्याक घालूंक 
गेली. तेन्नाच त्या राज्याचो राजकुमार घोड्याचेर बसून शिकारेक वचूंक ते वाटेन गेलो. 
त्या वेळार ती भांगरा केसांची कन्या राजकुमाराले नदरेक पडली. तेका ती भारी 
आवडली. तो तसोच परत घराकडेन गेलो आनी घोड्याल्या गोटणेंत पडण रावलो. 

एक दिवस गेला, दोन दिवस गेले. राजालो शिकारेक गेल्लो तो पूत ना म्हण 
कागाळ जाली. राजा-राणी सामकीं चिंतेन पडलीं. पुताची सोदासोद सुरू जाली, पूण 
खंयच मेळना. 

चार-पांच दिवसांनी एक दासी घोड्याचे गोटणेंत लुत भरूच्याक गेली. तेन्ना ती 
एका हातान लूत भरूंक लागली, एका हातान भाकरी खार्वक लागली. तें पळोवन, 
राजकुमारान म्हणले, 

“भाकरी खाता जाल्यार भाकरी खा. नाजाल्यार लूत भरतां जाल्यार लूत भर!” 

तशी ती दासी धांव धांवट राजवाड्यांत गेली आनी राजांक म्हुणूंक लागली, 

“राजानो, राजानो, खरें सांगूं काय खोटें सांगूं?” 

“खरें आशिल्लें तें सांग!” राजान म्हणलें. 

तर राजकुमार घोड्यां गोटणेंत आसा अशें तिणें राजाक सांगलें. त्या बरोबर 
राजा, राणी, प्रधान, शिपाय असो बरोच लोक थंय गेलो. 

राजान कुमाराक विचारलें, 

“पुता, तुका कितें जालें? तूं हांगा कित्याक आसा?” तेन्ना तो सांगूं लागलो, 

“म्हातारेगेर भांगरा केसांची कन्या आसा ती म्हाका लग्न कन्न हाडल्यार हांव 
येतलो, नाजाल्यार जीव दितलो!” 


राजान, राणयेन हां म्हणलें, हाडया तुका ती कन्या बायल म्हणलें आनी तेका 
राजवाड्यांत हाडलो. रोकडेंच मागीर राजान शिपायांक धाडले म्हातारेक आपषोवंक. 
म्हातारी बिचारी भीत भीत राजागेर आयली. 


“राजानो, हांयें कांय केल्या? म्हाका कित्याक आपयल्या?” अशें म्हणीत ती 
वचून दारा खांचीत बसली. 

त्या बर राजा म्हणच्याक लागलो, “आज्जे, हे खुर्चेर बस.” 

म्हातारी वचून खुर्चेर बसली. राजा सांगच्याक लागलो, 

“म्हातारेआज्जे, तुगेर एक भांगरा केसांची कन्या आसा ती म्हागेल्या पुताक लग्न 
करन दी.” 

तशें म्हातारेन सांगले, “म्हागेर कोण ना. हांव एकटीच आसा.” 

“ना! तुगेर कन्या आसा.” 

“ना राजानो, म्हागेर कोण कन्या बी ना. आसा ती शेतांतल्या बायलांनी दिल्ली 
एक कुल्ली!'” 

“कुल्ली जाल्यार जावं! तीच आमकां दी!” 

म्हातारेन “हां”” म्हणलें आनी घरा आयली. 


दुसर्‍या दिवस राजान म्हातारे घराकडल्यान आपल्या राजवाड्यापर्यंत माटोव 
घातलो आनी म्हूर्त धन्न लग्नाची तयारी केली. 

म्हातारेगेर न्हवरो वाजत-गाजत आयलो. म्हातारेन कुल्लेक एके पेटेंत घालून 
दवरिल्ली. ती पेट तिणें भायर माटवांत हाडली. ते पेटेक न्हवऱ्यान माळ घातली. 
लग्न करचो सगळो सुवाळो ते पेटेकडेन केलो आनी ती पेट घेवन न्हवरो राजवाड्यांत 
गेलो. 

दोन दिवस कुमार गप्प रावलो. मागीर तिसऱया दिवसाक आवय-बापायक म्हुणूंक 
लागलो, “तुमी म्हाका कुल्लेकडेन लग्न केलो ती काय म्हागेली बायल जायना! तेन्ना 
तुमी म्हाका परत लग्न करात!” 

त्या बर राजान चार शिपायांक कन्या सोदूंक धाडूण दिले. शिपाय रोकडेच कन्या 
सोदून म्हूर्त बी धरन आयले. येवन तेणी राजाक सांगलें, 

“राजानो, आमी शेनवार दिवस लग्नाचो म्हूर्त धरन आयल्यात.'' 

राजान बरें म्हणलें. रोकडीच लग्नाची तयारी केली. पृण फाल्यां लग्न म्हणल्यार 
आज न्हवऱर्‍याच्या पोटांत दुखून तो शीक जालो. तेच्यान उदूंक जायना, बसूंक जायना. 
त्या वेळार लग्न मुखार धुकलया, होंकलकारागेर सांगून धाडात अशें लोक म्हुणूंक 
लागले. मागीर सगल्यांनी एक जावन कुल्लेकच सांगूंक धाडली. 

कुल्ली उठली, भरभर करन भायर सरली आनी फलाँगा वाटेर वचून तिणें 
आपलें कवच काडण एका पानामुळांत दवरलें. भांगरा केसांची कन्या जावन ती 
होंकलेगेर गेली आनी “घरांत कोण गे?” म्हण उलो करूंच्याक लागली. 

त्या बरोबर घरांत एक आज्जी आशिल्ली ती भायर आयली. 

“हांव राजागेरच्यान आयल्या. न्हवरो दुयेंत जाला, तेन्ना येवंच्या शनिवाराक म्हूर्त 
धरात!” 

त्याच वेळार होंकल भायर आयली, तिणें कुल्लेलें भांगराचे केंस पळयले. 

“आज्जे, हिगेले केंस भांगराचे कशे जाले?” तिणें आपल्यागेल्या आज्जेक 
विचारलें. तें कुल्लेन आयकलें. 

“ती कितें म्हण्टा आज्जे?” 

“काय ना! ती तुगेले केंस भांगराचे कशे जाले काय म्हण विचारता.” 

“हे भांगराचे केंस करूंक खूब त्रास आसात. म्हाल्याक आपोवन हाडून पुराय 
केंस तासून काडूं जाय. मागीर चार सुयो एकडे करून तें माथें कोचोवूंक जाय. तेचेर 
रुयेचो दींक घालून जाड कपड्यान बांदून दवरूंक जाय. इतकें केल्यार भांगराचे केंस 
जातात.” 

इतलें सांगून कुल्ली आपल्या घरा वयच्याक आयली. येतना तिणें वाटेर 
आपल्यागेलें कवच आंगार घातलें आनी मनीस आशिल्ली ती परत कुल्ली जाली. 


कुल्ली वतकच ते होंकलेन आपले केंस मारून, माथें सुयेन कोंचोवन, रुये दीक 

घालून कपडो बांदून घेतलो. अशे सात दिवस जाले. पूण हॉकलेक भांगराचे केंस 
येनात. वयल्यान आशिल्लेय कॅस तिका ना जाले. | 

आतां दुसऱया शनिवार लग्नाची तयारी जावन न्हवरो आयलो. श्रीम॑तपुजा बी 
जाली. न्हवऱ्याक माटवांत व्हयलो. भटजीन हॉकलेक हाडूंक सांगले. त्या बरोबर 
होंकलेक भायर हाडली. न्हवर्‍यान तिका माळ घातली, लग्न लागलें. 

सगळे लोक म्हुणूंक लागले, राजान सून म्हणून एक हाडली कुल्ली आनी दुसरी 
हाडली बोडकी. 

जालें थोडें दीस गेले. राजकुमार परत म्हुणूंक लागलो, 

म्हाका पयली बायल केली कुल्ली, दुसरी केली बोडकी. आतां म्हाका तिसरी 
बायल करात.” [ 

राजान परत चार शिपाय काडून गांवांत धाडून दिले, पुताक हॉकल सोदपाक. तर 
शिपाय बरी एक कन्या पळोवन म्हूर्त धरून राजाकडेन आयले. 

“राजानो, राजकुमाराक आमी एक बरी कन्या पळयल्या. मंगळवाराक लग्नाचो 
म्हूर्त धरला!” 

पूण फाल्यां लग्न म्हणल्यार राजकुमाराक सोमवाराक ताप येवन तो शीक जालो. 
सामको बेसूद पडलो. तेन्ना राजान कुल्लेक होंकलकारांगेर वचून लग्न एक आठ दीस 
मुखार धुकलया म्हण सांगपाक सांगलें. 

कुल्ली भरभर कर्‌न गेली. वतना वाटेर तिणें पयलींसारकेंच आपलें कवच काण्ण 
पानांमुळांत लिपयलें आनी आपूण एक भांगरा दांतांची कन्या जावन गेली. 

होंकलेगेर वचून तिणें घरांत कोण आसात काय, म्हुणून उलो केलो. त्या बरोबर 
होंकलेची आवय भायर आयली. 

“कोण बाये तूं? कित्याक आयल्या?” 

“हांव न्हवऱ्यागेरच्यान आयल्या. न्हवऱ्याक ताप आयला. तो फाल्यां येवंच्याक 
पावचो ना, तेन्ना तुमका येवच्या मंगळवारा दिवस म्हूर्त धरा म्हण सांगलां.” 

इतक्यांत होंकल भायर आयली आनी तुगेले दांत भांगराचे कशे जाले काय म्हण 
तिणें कुल्लेक विचारलें. त्या वेळार कुल्लेन तिका सांगलें. 

“हे दांत भांगराचे करपाक खूब त्रास पडटात. सकाळीं उठून तोंडांत उदक 
घेनासतना फातर घेवन दांत पुराय निकळोन काडूंक जाय आनी तोंड घुनासतना पांच- 
उ दिवस अशेच रावच्याक जाय. तेन्ना दांत भांगराचे येतात.” 


ते कन्येन तशेंच केलें. पूण तिका भांगराचे दांत आयलेनात. तिच्या तोंडाक घाणी 
इल्यो. 


मंगळार दिवस आयलो. न्हवरो लोकांक घेवन होंकलेगेर गेलो. श्रीमंतपुजा जाली, 

न्हवणे माटवांत वचून उबो ` रावलो. भटजीन होंकलेक हाडूंक सांगले. त्या बराबर 
होंकलेक भायर हाडली. माळ घातली, लग्न लागलें. सगळे लोक म्हुणूंक लागले, 
राजान पयली सून हाडली कुल्ली, दुसरी बोडकी आनी तिसरी बोचडी! 

लग्न करून सगळी वरात घरा आयली. राजकुमाराक खूब वायट दिसलें, भांगरा 
केंसांची कन्या काय मेळ्ळी ना आपल्याक, उलट बायल म्हण एक कुल्ली, एक 
बोडकी आनी एक बोचडी मात मेळ्ळी. तो बिचारो सामको दूख करूंक लागलो. 


हेवाटेन राजान तिगांय सुनांक काम वांटून घातलें. कुल्लेक घोडे राखपाचें काम 
दिलें, बोडकेक जेवण करपाक सांगलें जाल्यार बोचडेचेर भायलें काम सोंपयलें. तश्यो 
त्यो तिगीय सुनो आप-आपल्याक दिल्लें काम करूंक लागल्यो. 


तर कुल्ली दररोज आपलें कवच काडण गोटलाच्या कडासाक घालून दवरची 
आनी घोड्यांक घेवन मळार वयची. मळार वचून ती घोड्यांक चरवण्याक सोडची. त्या 
वेळार तिका देवसभेंतल्यान देवरंभो जेवणाचें ताट आनी झोपाळो घेवन येवंच्यो. मागीर 
ती तें जेवण जेवन झोपाळ्याचेर बसून झोप घेवची. हे वाटेन देवरंभो शेण काडण, 
घोड्याक चरोवच्यो. मागीर सांजेची कुल्ली घोड्यांक घेवन घरा परतुवंची, तेंकां 
गोटलांत बांदची आनी आपल्यागेलें कडाशेचें कवच आंगाक घालून कुल्ली जावन 
राजवाड्यांत वयची. अशें हें सदोदीत चालू आसलेलें. 


एक दिवस गोरू राखुच्याक येतल्या पोरांनी तें पळयलें आनी वचून राजकुमाराक 
सांगले, की मळार भांगरा केसांची राजकन्या घोड्यांक चरपाक घेवन येता म्हण. तेन्ना 
राजकुमार दुसर्‍या दिवसाक फांतोडेर उठून घोड्यांच्या गोटलांत वचून दपून बसलो. 
जाल्यार बऱ्या वेळान कुल्ली आयली आनी सदचे बशेन तिणें आपलें कवच काडलें, 
गोटलाचे कडाशेक खोयलें, भांगरा केसांची कन्या जाली आनी ती घोड्यांक घेवन 
भायर सरून गेली. 


राजकुमारान तें पळयलें. तेका खरें कितें तें कळ्ळें. तो गेलो, आनी तेणें तें 
कडाशेचें कवच काडलें आनी जळोन वडयलें. 


सदिच्या नेमाप्रमाण सांजेची कुल्ली घोड्यांक घेवन गोठ्यांत आयली. तिणें 
घोड्यांक बांदले आनी कवच काडूंक गेली. जाल्यार थंय कवच ना! तसो राजकुमार 
दपून बसलेलो तो हळूच मुखार आयलो आनी तेणें आवय-बापायक सांगून धाडलें. 
तेन्ना राजा आनी राणी वाजंत्री-इलामत, पालकी-दासी, वाजप-गाजप बरोबर घेवन 
आयले. तेंकां कुल्लीच भांगरा केंसांची राजकन्या म्हण कळटकच खूब उमेद जाली. 
राजकुमाराक आनी ते कन्येक वाजप-गाजप लावन, पालख्यांत बसोवन तीं राजवाड्यांत 
घेवन गेलीं. सगळीं मागीर बरीं करून सुखान रावलीं. | 


(ही काणी श्रीमती जानकी रामचंद्र कदम, सदाशिवगड, कारवार हिणें कथन केल्या.) 

एक कुळंबी आनी एक कुळंबीण आशिल्ली. तेंकां एक चेडूं आशिल्ले. तो 
कुळंबी गरीब आशिल्लो, दिसा घोळचो आनी दिसा खावंचो असो. कांय दिसांनी 
कुळंबिणीक एक शिकपाण आयलें. वखद-विसरद करूंक कुळंब्याकडेन पयशे नाशिल्ल्यान 
ती मरून गेली. त्या वेळार तेंगेलें चेडूं ल्हान आशिल्ले. तें आवय मरून वयतेरच, 
“महागेली आई हाड! म्हागेली आई हाड!” म्हण रडत रावंच्याक लागलें. सामकें त्रास 
दिवंच्याक लागलें. कुळंब्याक कामाक बी वचूंक दिना जालें. 

कुळंब्याक सामको बेजार आयलो. एक दिवस तो “तुका आई हाडून दितां' 
अशें म्हण घरांतल्यान भायर पडलो. बापूय भायर पडतेरच हें चेडूं उठले; बापूय गेले 
फाटल्यान शीत केलें, आंबट केले, सगळें रांदप केलें आनी बाबा आई घेवन येतलो 
म्हण वाट पळयत बसलें. 

त्या वाटेन बापूय वतां वतां, तेचे फुडल्यानं एक बायल येताली. ती येतां येतां 
तिचें भूज तेका आदळळें. तेणें फिरन पळयलें, म्हणपसून ते बायलेन वळून पळबलें. 
पळयतेरच तिणें तेका विचारलें, “तूं खंय वयता?”' 

तेणें सांगलें, “म्हाका बायल ना. हांव बायलेक सोदूंक वयतां!” 

“हयी,” म्हणली तिणें. 

“तूं खंय वयता तर??' कुळंब्यान तिका विचारलें. 

“म्हागेलो घोव मेलो, म्हाका कोण ना. म्हण हांव घोवा सोदूंक वयतां!” ते 
बायलेन सांगलें. 

“तूं म्हाजेकडेन लग्न जाता?” 

“तूं म्हाजेकडेन लग्न जाता?” तिणेंय कुळंब्याक विचारलें. 

दोगांयनीय एकामेकांक “हय” म्हणलें. मागीर तो कुळंबी ते बायलेक घेवन एका 
देवस्थानांत गेलो, भटा आपोवन शास्त्र करन माळ घालून घेयली. 

त्या बायलेलें पयलीं घोवालें एक चेडूं आशिल्लें. तेका घेवन ती आतांच्या घोवा 
बरोबर येयली. येतना तिणें वाटेर बारीक बारीक फातर विंचून घेयले, आनी पांयांक 
घाण माडोवन घेवन येयली. घराच्या मदल्या दरवाज्याक ती घाण तिणें सारयली. 

घरांत भितर सरून बापायन चेडवाक सांगलें, “पळय गो चेडवा, तुका आई 
हाडली. तिका भितर व्हर.” 

मागीर कुळंब्यान बायलेक सांगले, 

'तुगेल्या. चेडवाबरोबर हेंय एक चेडूं, दोगींय तुगेलीं चेडवां म्हण समजून घे.'” 

सवती आवयन म्हणजे ते बायलेन हेल्ले फातर सगल्या जेवणांत थोडे थोडे 
घायले. नंतर तिणें जेवंची तयारी केली. जेवणाक वयतां वयतां कुळंब्याक मदल्या 
दारांत घाण येयली. 

“कसली घाण येता हिंगा?'' कुळंन्यान म्हणले. 

“तुं सवती आवय हाडूंक गेला म्हण पळय तुगेल्या चेडवान पयलींच घाण 
लावन दवरल्या!” 

कुळंब्यान चेडवाक आपयलें आनी तेचेर एक थापट फुलोवन म्हणलें, 

“आई जाय, आई जाय म्हण रडटालें आनी हाडूं गेल्ले फाटल्यान घाण कित्याक 
सारोवन दवरला?*' 

तो उठलो आनी मागीर जेवूंक गेलो. जेवूंक गेल्यार तोंडांत घायिल्ल्या, 
घायिल्ल्या उंडेंत फातर! घायिल्ल्या घायिल्ल्या उंडेंत फातर! 

हे फातर उंडेंत कशे म्हण तेणें विचारतरेच सवती आवयन सांगलें, 

“आज हांव येतलें म्हण तेणें जेवणांत फातर घालून दवरलात!”” 

अशें म्हणिल्लें बर बापायन तेका आनी एक थापट मारलें. तशें चेडूं उठून भायर 
वचून रडत बसलें. जेवूंकय येयना जालें. मागीर हीं बरीं जेवलीं-खाली आनी त्या 
चेडवाक इल्लें जेवण काडून भायर व्हरून दिलें. चेडूं भायरच बसून जेवलें, ते नंतर 
तेका सवती आवय रांदचे कुड़ींत येवंक दिना जाली. तेणें भायले भायर भायलीं कामां 
करचीं. एक गाय आशिल्ली, तिका घेवन चरोवंक वचचें. 

करतां करतां सवती आवय तेका वाडना जाली. तेका फकत शीत वाळिल्लो नीस 
दिवंचो, तेणें तो जाय जाल्यार पिवंचो, ना जाल्यार व्हरून उडोवंचो. तिणें आपल्या 
चेडवाक मात बरें बरें वाडचें. तें चेडूं बरें गुबगुबीत जालें, बरें देखणें जालें आनी हें 
चेडूं साप मरूंक तेंकलें. 

कांय दिवसांनी चेडूं चरोवंक घेवन वयताली ती गाय हिली. ते गायीक चरूंक 
व्हेल्लेकडेन तेका पोटाक भूक लागली म्हणतेरच तेणें गायी पान्याक तोंड लायलें 
आनी दूद्‌ पिलें. तर सदांच अशे तरेन गाय तेका दूद दिवंक लागली. करतां करतां हें 
चेडूं दूद पिवन बरें सुंदर जालें. तें पळोवन संवती आवयक अजाप जालें. 

हें चेडूं इतलें बरें सुंदर कशें जालें? हांव तर हेका फकत वाळिल्लो नीस दिता! 
तेन्ना हें कशें इतकें बरें जालें तेचो सोद॑ काडचोच पडलो! सवती आवयन एक दिवस 

येवजिलें आनी कितें घडटा तेचो सोद काडुंक तें गायी चरोवॅक घेवन वतना तेच्या 
'फाटल्यान आपणा चेडवाक तेका राखूंक धाडले. 

“तेका कोण कितें दिता, कोण कितें खावयता तें सारकें पळोवन घे.” 

तिणें चेडवांक सांगलें. चेडवान बरें म्हणले आनी हळू तेच्या फाटल्यान गेलें. तर 
गाय चरता चरता मळकुटे' वयल्यान धांवत येयली आनी तिणें त्या चेडवाक दुद दिलें. 
चेडूं दूद पिवंक लागलें. 

हें सगळें त्या सवती चेडवान पळयलें. धांवत धांवत येवन तेणें ती खबर 
आवंयक सांगली. 

“आई, तें गायीलें सगळें दूद पिता!” 

“हयी? गायीलें दूद पिता?” सवती आवयक सामको राग मारलो. 

सांजवेळ जातेरच तें चेडूं गायीक घेवन येयलें आनी तेणें तिका गोठ्यांत बांदलें. 
नंतर तें घरांत गेलें जाल्यार सवती आवयन तेका खूब घालून बड़यलें. तुयें गायीलें दृद 
पिलेंच कशें काय म्हण! मागीर तेका गायीक चरोवंक व्हरचेंच तिणें बंद केलें. तशें तें 
चेडूं परत पोटा भुकेन मरूंक तेंकलें. 

सवती आवयन कांय दिवसांनी त्या चेडवाक बुटी घेवन मळार शेणी विंचुंक 
धाडून दिलें. शेणी विंचतां विंचतां तें एका बोरा रुखापोंदा पावलें. त्या रुखाक खंडेन 
बोरा लागिल्लीं. तें पळोवन तें चेडूं चुटपुटलें. तेच्या तोंडाक उदाक सुटले. तें रुखार 
चडलें आनी रुख हालयलो. बरीं कुडवभर बोरां सकल पडलीं. तीं तेणें पोटभर 
खायलीं. दिवसभराचो बेत केलो. आनी शेणी बुटी घेवन घरा येयलें. सदचे बशेन 
आवयन तेका जेवणाक आपयलें. जेवण कितें? सदचे बशेन वाळिल्लो नीस! तेणें तो 
व्हयलो आनी माडा आळ्यांत उडयलो. तर तें सदूदां अशें करून दीस काडटा. करतां 
करतां बोरां खावन खावन तें चेडूं बरें आंगान भरलें, बरें सुंदर चेडूं जालें. 

त्या गांवांत एक सावकार रावतालो. तेगेल्या चेड्यान त्या चेडवाचेर नजर 
दवरली. थोड्या दिवसांनी तेणें कितें केलें? तो बापायक घेवन त्या कुळंब्यागेर 
चेडवाक मागणी घालूंक येयलो. मागणी घालूंक येतरेच त्या कुळंब्याक दिसलें, हेका 
लग्न केल्यार आमी तरी सुट्टली म्हण. तेणें सांगले, 
“सावकारा, हांव गरीब मनीस, तूं दोनी कडचो खर्च करून चेडूं व्हता जाल्यार 
व्हर! | 

सावकारा चेडो कबूल जालो. तेणें थाटामाटान त्या चेडवाकडेन लग्न लायलें 
आनी तेका घेवन घरा येयलो. ते नंतर आवय-बापूय तेची वासपूस करना जालीं. 


करतां करतां तें चेडूं बरें 5 जालें. खावन-पिवन बरें सुखार उरलें. काय दिवसांनी 


॥. मळकुटी = मळ 

F तें भरिल्ल्या आंगाचें जालें. सावकारान तेका फुलांबिलां माळयलीं. मागीर तें बाळंत 
` जावन एक राजकुंवर असो रुपान चेडो तेगेर जालो. जातेरच तेगेली सूंय केली, सटी 
केली, बारसो केलो. चेडो गरगरीत वाडूंक लागलो. 

सवती आवयक ही खबर कळ्ळी. तिणें कितें केलें? एक दिवस हिकमत केली. 
_ कितें म्हण? तर बरी साडीचोळी केली आनी धुवेगेर वचूंक गेली. चेडवान पयले 
_ फावटी आई येयला, आई येयला म्हण तिका सामकें वयले वयर केलें. 

सवती आवयन मागीर त्या चेडवाक विचारलें, “पुता, तुगेलो घोव खंय गेला?” 
तेणें सांगले, भायर गेला. तर म्हणली, तुगेल्या बापायन तुका बाळंतपणान घेवन 
यो म्हण म्हाका धाडला. तेन्ना चेडवान म्हणलें, 


“आतां आनी खंयचें बाळंतपण? हांव बाळंत जावन स म्हयने जाले!" 


“ना पुता, एक आठ दिवस यो. चड दिवस रावनाका.'' आवयन सांगलें. तेदोळ 
म्हणल्यार चेडवालो घोव घरा आयलो. तशें मागीर तिणें जांवयाकय सांगले, 

“पुता, हांव एक आठ दिवस बायेक व्हरतां!'' 

“ब्हर मगे! आठ दिवसांनी मात हाडून पावय!'' जांवयान म्हणलें. 

तशी धुयेक आनी नाताराक घेवन ती सवती आवय घरा येयली. मागीर तिणें 
कितें केलें? दोन जाण धरपिणींक आपयलीं, तेंकां सूपभर द्रव्य दिलें आनी तयार 
केलीं. कितें म्हण? तर आपल्याक एक अगड अगड फोंड मारन दिया. तसो तेमीं बरो 
अगड अगड फोंड मारन दिलो. तेचेवयल्यान पिराडे दवरले. त्या पिराड्यांवयल्यान 
माती घालून सारकी जमीन अशी तायर केली 

मागीर त्या धरपिणींनी नातवाक तेल लावन न्हाणयलें. धुवेक न्हाणयतना कितें 
जालें? ती धूव पिराडे मोडून फोंडांत पडली. पडली ती पडली, एकदम पाताळांत 
पावली. ते बराबर धरपिणी पळून गेल्यो. सवती आवयन गडबड घायली. 

चेडो रडूंक लागलो, पोटा भुकेन कासावीस जालो. सवती आवयन ताबडतोब 
आपल्या धुयेक न्हावोन-धुवोन, न्हेसोवन शिंगारली. आनी चेड्याक तिगे मांडयेर दिवन 
दूद्‌ पाजोवंक लायली. ते बर तो चेडो दूद मेळना जावन खूब खूब रडूंक लागलो. तशें 
हिणें तेका घेवन थंडयलो. 

मागीर चार दिवसांनी तेका व्हरून पावोवपाची तयारी केली. सवती चेडवालें 
-भांगर-शिंगर आपल्या धुयेक घालून, तेचेकडेन चेड्याक दिवन, आपूण तेंकां बरोबर 
घेवन जांवयागेर गेली. वयतरेच, ही म्हागेली बायल न्ही म्हण घोव चक्कर येवन ढो 
करून पडलो 
E.. बेगीबेगीन तेका उदाक बी मारून सगळ्यांनी सावशीद केले आनी विचारलें, 
. “तूं बाबा असो कसो पडलो रे?' 


है 
ल्क 

“कितें सांगूं? ही म्हागेली बायल नहीं! म्हागेली बायल गोरी सुंदर55 आशिल्ली. 
हिका पळोवन हांव असो पडलो. हांव हिका घरांत घेना!” 

जांवयान अशें म्हणनाका, आवयन बेगीबेगीन सांगलें, “पुता, ही तुगेलीच बायल! 
थंय जेवृंक-खावूंक सारकें मेळूंक नाशिल्ल्यान ती अशी जाल्यां. आतां हिंगा खावन- 
जेवन आशिल्ली तशी सुंदर जातली!”' 

सवती आवय मनांतल्यान भिवन गुळी जाल्ली पूण तिर्णे कशेतरेन जांवयाक 
समजायलो. जांवयाक लोकांनीय सांगलें, ते तेणें मानून घेतलें. तिणे मागीर आपणाल्या 
चेडवाक बरें करून राव, आपूण थोड्या दिवसांनी तुजे वासपुशेक येता, अशें म्हण 
सांगून फाटल्या पांयान घरा येयली. “हां” म्हण मागीर चेडूं जांवयाघण रावलें. 

तर घोव रातीकडेन एकटोच खाटार न्हिदला आनी हें चेडूं चेड्याक घेवन सकल 
न्हिदलें. मध्यरातीर चेडो उठून खूब रडूंक लागलो. तसो घोव जागो जालो. तेणें 
बायलेक सांगलें, तेका उठून दूद दी म्हण. तें चेडूं बसलें तेका दुदाक घेवन. पृण तो 
कांय दूद वोडना, तेचें पोट कांय भरना. तो रडत आसा. 

मागीर मांय उठून येयली, नातू कित्याक रडटा काय म्हण. 


“दुदाक धर तेका, पोटाक भूक लागल्या आसतली,”” मांयन म्हणलें. तशें सुनेन 
सांगलें, “तो दुदाक धरल्यार दूद वोडना.” 

मांय थोडो वेळ त्या चेड्याक खांदार घेवन फिरयली. तरी तें बाळशे रडपाचें 
रावना. मांयीन मागीर चेड्याक आवयकडेन दिली आनी 'आपृण न्हिदूंक गेली. 

तर तें चेडूं थोड्या वेळान न्हिदून पडलें. मागीर मध्यरातीर कुळंब्यालें तें चेडूं 
म्हणजे त्या भुरग्याली खरी आवय पाताळांतल्यान, देवसभेंतल्यान येयली. बाळशाक 
घेयली, तेका दूद पाजयली. तशें बाळशें रडपाचें थांबलें. नंतर बाळशाचे पापे घेयले, 
रडली, आसलयली-पुसलयली आनी परत वचूंक गेली. 

हें सगळे तिगेल्या घोवान पळयलें, तो चेडो रडटा म्हण जागोच आशिल्लो. तो 
उठलो आनी तेणें वचून आवयक सगळी खबर सांगली. 

“ही म्हागेली बायल न्ही म्हण हांयें सांगिल्लें म्हगे? म्हागेली बायल आतांच 
पाताळांतल्यान येयली आनी चेड्याक पाजोवन थातारावन गेली. तिगे कान, नाक, 
दोळे सगळे तशेच आसात. तीच म्हागेली बायल!” 

तें आयकून आवयन म्हणलें, 

“पुता, तुगेली बायल पाताळांतल्यान कशी येतली? तुगेली बायल आवयगेर 
गेल्ली, आवयन हाडून तिका पाव्रयली. हीच तुगेली बायल!” ' 

“हयी? म्हागेली ही बायल काय ती बायल हें आई तुका हांव फाल्यां 
दाखयतां.'' 


आवयन दाखय म्हणलें. तर ती रात गेली. उजवाडलें, सकाळीं च्या-पाणी जाली. 

| घोष कामार गेलो, सून सुनेल्या कामार रावली. दिवस अर्द मावळलो, सांज जाली. 


मागीर रात जाली. रातीन सगळीं जेवलीं-खालीं, न्हिदलीं. पृण घोव जागोच रावलो. 
सवती धृव न्हिदून पडली, चेडो रडूंक लागलो. घोव खर्‍या बायलेची वाट पळोवंक 
लागलो 


मध्यान रात जाली. खरी आवय येयली, चेड्याक घेवन दूद दिवंक बसली. तेका 
पोटभर दूद पाजयली, तेचो आमो-मुच्छो घेयली. तोंडावयल्यान-फाटीवयल्यान हात 
फिरयली आनी वचूंक तयारी केली. करतरेच घोवान तेगे पदराक धरलें. 

“शी! शी! म्हागेल्या पदराक धरनाका!”” 

“तुं पापी! कर्मखोटो!” ती घोवाक खूब उलयली. 

“म्हागेली कांयच चूक ना. हायें कितें केलां? तुगेल्या सवती आवयन तेका 
म्हागेली बायल म्हण हिंगा हाडन सोडला.” घोवान बायलेक सांगलें. 


तशें तिणें म्हणलें, “हांव हिंगा तुजेखातीर येना. हांव हिंगा म्हागेल्या बाळशाखातीर 


घोवान तिगेल्या पदराक घट धरलें आनी तिका वचूंक दिना जालो. तूं खंय 
वयता थंय हांव येतलो म्हण तिका सांगूंक लागलो. “हयी. बरें आसा”, अशें म्हण ती 
गेली. तोवय तिगेल्या पदराक धरून गेलो. बदूद पाताळांत पावलो, पावतरेच देवान 
तेका आसा थंयच राव म्हण सांगलें. आनी तेगेल्या बायलेक विचारलें, 

“हो कोण?” 

तर बायलेन सांगचे पयलींच घोवान सांगलें, 

“ही म्हागेली बायल.” 

“तुगेली बायल जाल्यार ती आमचेकडेन कशी पावली?” 

तशें तेणें देवाक सांगले, ही आवयगेर गेल्ली. थंय कितें जालें म्हाका कांयच 
खबर ना. तुमी तिकाच विचारात. तेणें अशें सांगतरेच देवान तिका विचारलें. 

“म्हाका न्हाणोवपाक व्हेल्लेकडेन तेणी एक व्हडलो फोंड मारून दवरिल्लो. हांव 
तेतूंत पडलें आनी हिंगा पावलें. 

तें आयकून देवान घोवाक म्हणलें, 

“ही तुगेली बायल आमी तुका दितात. पूण आमगेली एक अट आसा.” 

““कितेंऽऽ? कसली अट?” 

““आमगेली ही अप्सरा नाचता आसतना तुवें तबलें, मृदंग वाजोवंक जाय. जर तूं 
वाद्य वाजयताना हारलो तर तुका बायल मेळची ना. आनी जर तूं जिकलो तर तुजी 
बायल दिवनय आनीक तूं कितें मागतां तें दितां.'' 

घोव तयार जालो आनी देवसभेंत अप्सरा नाचता आसतना तो तबलें वाजोवंक 

बसलो. मागीर तेमी नाचतात, हो वाजयता. तेमी नाचून नाचून जाम जाल्यो तरी हो 
वाजयत आसा. तशें देवान तेका थांब म्हणलें, 

“तू जिकलो. तुगेली बायल तुका दितां, आनीकय तुका किते जाय तें माग.” 

तशें घोवान कितें सांगले? तर म्हाका कांय नाका. सगळें म्हाजेकडेन आसा, ना 
ती म्हागेली बायल. देवान तेगेली बायल रोकडीच तेका दिली. ब्रह्मा, विष्णू, महेश ह्या 
तीनय देवांनी तीन गाडयो भरन द्रव्य दिलें आनी तेंकां वयर हाडून पावयलीं. 

घोवान मागीर बायलेक आनी चेड्याक व्हरून माळेर दवरलें. आपृण सांगपर्यंत 
तुमी सकयल येयनाकात म्हण सांगले. 

दुसरे दिवस गांवांत झगांटी' मारली, “फालेक आमगेर समरादना आसा, तेन्ना 
सगळ्यांनी आमगेर जेवंक येवंक जाय. जो कोण येना तेका एक एक हजार दंड 
पडटलो!” 

तशें दुसरे दिवस सगळे लोक समरादनेक जेवपाक येयले. तर घोवान त्या सवती 
चेडवाची तकली मारली आनी ती व्हरून संडासांत उडयली. धडाची शागोती करून 
वेगळी दवरली. 

दनपारां सगळी लोक येवन भायर जेवंक बसलो. तर तेणें मायेक भितर जेवंक 
धाडली. वाडपिणीक सांगले, “ही शागोती फकत मांयीकच वाड म्हण. तर कितें 
जालें? मांयीक शागोती बरी$ लागली. तिणें शेंवटून खायली. जाल्यार तिका उत्काडेन 
जालें. ती उठून संडासांत गेली. तर थंय ती चेडवाली तकली “आं5” करून 
आशिल्ली. तिका कांयच समजलें ना. ती गेली आनी चेडवाल्याच तोंडांत हागली. 

ते बरोबर चेडवान म्हणलें, “आई, म्हागेलें मांस खायलें तें खायलें, म्हागेल्या 
तोंडांत हागून बी गेली म्हगे?”” 

“आरे देवा! म्हागेलेच धुवेलें मांस म्हाकाच खावंक घायलें!”' 

ती तोंडावयल्यान फार मारीत घरा येयली आनी बांयींत उडी मारन मेली. 

घोवान मागीर बायलेक आनी चेड्याक माळेवयल्यान सकल हाडले. सकल हाड्न 
मांयीन केल्ली सगळी करणी जी तेणें बरोवन दवरिल्ली ती सगळी लोकांक वाचून 
दाखयली. तें आयकून लोकांनी म्हणले, | 

“मेली ती बरी जाली, पाडा गेली. करणी केल्ली तशी तिणे भोगली, आतां तुमी 
बरीं करन रावात.'' 

नंतर घोव, बायल आनी चेडो बरी करून रावलीं. 6] 

(ही काणी सर्गेस्त श्रीमती मंजुळा गोसावी, सदाशिवगड, कारवार हिणें कथन केल्या.) 


; झगांटी = दवंडी, पेरगांव, डांगरो 

क राजा आशिल्लो, एक राणी आशिल्ली. तेंकां एकूच पूत आशिल्लो. तेगेलो 
एक प्रधान आशिल्लो. तेकाय बी एक चेडो आशिल्लो. राजालो पूत आनी प्रधानालो 
पूत दोनीय दोस्त आशिल्ले. 

त्या गांवांत एक भट आशिल्लो. तेका चार चेडवां आशिल्लीं. तेतंलें धाकले चेडूं 
गायीक घेवन सदूदां दोंगरार चरोवंक वतालें. तें दिसृंक खूब सुंदर आशिल्लें, दिखणें 
आशिल्लें. 

एका दिसा त्या दोंगरार राजकुंवर आनी प्रधानालो चेडो पावलो. तर प्रधानापुतान 
राजकुंवराक म्हणलें, “ही चली सुंदर आसा, तुवें तिचेकडेन लग्न केल्यार जातालें.'” 
तशे राजकुंवरान सांगले, “हांव ह्या चलयेकडेन लग्न जावंचो ना. म्हाका 
सत्रीचरित्र आनी पुरूशभाग्य पळय जी कोण सांगता तिचेकडेनच हांव लग्न जातलों!” 
हें उलोवप त्या भटाचलेन आयकलें. तिणें सांगले, 

“स्रीचरित्र आनी पुरुशभाग्य हांव तुका सांगतां.” 

तेचेर राजकुंवरान म्हणलें, हें भिकमाग्या भटाचेडूं आनीक म्हाका ख्रीचरित्र आनी 
पुरुशभाग्य कितें सांगतलें? पूण भटाचेडूं सामकें हट्ट धरून बसलें, हांव स्त्रीचरित्र 
आनी पुरुशभाग्य सांगतांच म्हण. जर आपल्याक तें जमलें ना तुमी दिता ते शिक्षेक 
हांव तयार आसा म्हण. 

हें आयकून तो राजकुंवर घरा आयलो आनी घोड्यां बांदतल्या, घोड्या घोडवळे 
वचून पडलो. हेवाटेन पूत ना म्हण राजा-राणी दोगांय सोदूंक लागलीं. तेणी 
प्रधानपुत्राक आपयलो आनी विचारलें, “तूं घरा आयलो, आमगेलो कुंवर खंय?” 
प्रधानपुत्रान सांगले, “म्हाका खबर ना.” 

राजकुंवर रातभर घोड्या घोडवळे उरलो. राजा राणी कुंवर ना म्हण शोकांत 


` पडलीं. सकाळीं उठून दोन दासी आयल्यो, राणयेन दिल्ल्यो भाकर्‍्यो घेवन घोड्यां 


लूत भरूंक गेल्यो. लूत भरतना कुंवरान दासींक पळयलें, त्यो एका हातीन भाकरी 
खाताल्यो आनी दुसर्‍या हातीन लूत भरताल्यो. 

राजकुंवरान पडिल्लेकडल्यानच म्हणले, “आगो, एक तर पयली भाकरी खायात, 
ना तर लूत भरात. खंयचेय एक काम करात!” 

तशें म्हणल्याबरोबर दोगी दासींनी राजकुंवराक पळयलें आनी धावट वचून 
राजाक म्हुणूंक लागली, “राजा! राजा! खरें सांगूं काय खोटें सांगू?” | 

राजान म्हणलें, “काल गेल्लो म्हाजों पूत येवंक ना. तुमी आनी म्हाका आतां 
खोटें सांगुंक नाकात. खरें तें सांगात!” 

दासींन सांगले, “राजा, तुमगेलो पूत घोड्या घोडवळेंत आसा 

तें आयकतगेर राजा वाजे-गाजे लावन, पालखी घेवन कुंवराक हाडूंक गेलो. 
आनी वचून तेणें पुताक विचारलें, “तुका कोणें हात लायलो, तुका कोणें मारलो, 
कितें म्हटलें तें सांग.” 

“तुज्या कृपेन म्हाका हात लायतलो कोण ना बाप्पा, पूण म्हागेली तुजेकडेन एक 
मागणी आसा!” कुंवरान राजाक सांगलें. 

“सांग पुता, सांग. आत्तां तुगेली मागणी पुराय करतां!” राजान म्हणले. 

कुंवरान आवय-बापायली आज्ञा घेतली आनी सांगलें, त्या गरीब भिकमाग्या 
भटाल्या चेडवाकडेन म्हागेलें लग्न करात म्हण. तें आयकून राजा तेका समजावंक 
लागलो, “हांव तुका बरें श्रीमंतालें चेडूं हाडून लग्न करतां. त्या भिकमाग्या भटालें 
चेडूं तुका कित्याक जाय?” 

राजकुंवर कसोच आयकना जालो, मागीर आवय-बापूय कबूल जालीं लग्नाक. 
पुताक हां म्हटलें तेणी, करतात तुका भटाचेडवाडेन लग्न. आनी पालखेंत बसोवन 
तेका घरा हाडलो. 

नंतर राजान प्रधानाक काडून भटाक आपोवंक धाडलें. भट भिलो, म्हागेली 
कसलीच चूक ना आनी राजा म्हाका कित्याक आपयता काय म्हण. प्रधानान ते बरोबर 
सांगलें, “तूं कांयच भिनाका. राजान तुका यो, मेळ आनी वच म्हण सांगलां.” 

तशें प्रधानान सांगतगेच भट येयलो. येतरेच भटान भायर सोप्यार बसूंक 
खांदेवयलो वालो उडयलो. राजा शिंवासनार बशिल्लो. राजान भटाक म्हऱयांत 
आपयलें, 

“यो भटा, हांगा भितर यो.” 


भट भिलो. हांव हांगा सोप्यारच भायर बसता म्हणलो. पूण राजान तेका भायर 
बसनाका, भितर यो म्हण परत आपयलें, तसो भट भितर चून राजा मुखार बसलो. 


राजान सांगलें, “भटा, तुगेलें चेडूं म्हागेल्या कुंवराक दी.” 
भट तें आयकून गडबडलो; भिलो. मागीर प्रधानान तेका धीर दिलो. “आमी 

तुगेलें चेडूं हाडटात. तुगेलें काम दिवंचें! आमकां गरीबालें चेडूं जाता. तूं दितां म्हण 
इतकेंच सांग, आमी दोनूय वाटेचो खर्च करून चेडूं हाडटात.'' 

भट मागीर कबूल जालो. म्हणलो, “म्हाजेकडेन कांय ना. सगळो खर्च करून 

राजा उठून भितर गेलो. एक सूपभर पयशे हाडले आनी भटाक दिले. आनी सात 
दिसां भितर सगळी त्रयारी जावंक जाय आनी सात दिसांनी न्हवरो घेवन येतात म्हण 
सांगले. भट पयशे कांबळी फट्यांत बांदून घरा येयलो. पयशे काडून बायलेकडेन 
दिले, सगळी खबर सांगली. बायलय आयकून खुशी जाली. 

दोगांय लग्नाची “तयारी करूंक लागलीं. सात दिसांनी न्हवरो घोड्यार बसून 
तडाक्यान भटागेर गेलो. तडाक्यान लग्न करून व्हंकलेक घेवन राजकुंवर घरा येवंक 
भायर सरलो. ते वेळार धुवेक दिवंक आवयकडेन कांयच नाशिल्लें. तिणें घरदुदयाच्यो 
पांच बी धुवेक दिल्यो. त्यो घेवन धृव घोवागेर गेली आनी त्यो तिणें घट्ट पदराचे 
गांठीक बांदून दवरल्यो. 

पांच दिसांनी राजकुंवरान सात समुद्राभायर एक घर बांदून थंय बायलेक दवरली. 
तिका राखूंक दोन दासी दवरल्यो. जेवण-खाण भरपूर दिवन दवरलें. थोड्या दिसांनी 
ती बुद्धीत येयली, तरी तिची वासपूस राजान वा घोवान केली ना. 

थंय त्या भटा चेडवान आवयन दिल्ल्यो बी नाटल्यो आनी वाली घरार सोडल्यो. 
कांय दिसांनी एका वालीक बरो55 एक व्हडल्या जातीचो दुदी जालो. तो दुदी वालीक 
जून करून तिणें काडलो. नंतर तो भितरल्यान बरो पोखरलो आनी सुकयलो. एक 
मनीस बसचेसारको द्रोण केलो. 

एक दिवस तो द्रोण घेवन ती उदकांत येयली, तेतूंत बसली, दोनीय हातीचे 
वलांडे केले आनी एक समुद्र पार केलो. आशिल्लें तशें परत घरा येवंक फिरली. 
मागीर तो दिवस काडलो. परत दुसर्‍या दिवशी समुद्रांत गेली, दोन समुद्र पार केले. 
परत घरा येयली. तेच्या नंतर तिसऱ्या दिवसा तीन समुद्र पार केले. घोवाक कांयच 
खबर ना हिगेलें..... तर एक एक करून सातव्या दिवसा सात समुद्र पार करून ती 
राजा गांवांत येवन पावली. 

त्या गांवचे लोक तिका वळखले नात. तिका तेणी बुद्धींत येवंचे पयलीं 
पळयिल्ली. ती एका म्हातारे घरांत घुसली आनी त्या दिवस थंय रावली. हांगाचें थंयचें 
उलयतां उलयतां करून तिणें घोवाली, राजाली वासपूस केली. म्हातारेन सांगलें, 

“ह्या गांवांत राजालो एक पापी पोर आसा. गरीब भटालें पोर हाडून लग्न जालो, 
मागीर तेका सात समुद्राभायर व्हरून सुकोवन दवरलां. आपूण हांगा मजेंत आसा.” 

तेचेर भटा चेडवान म्हटलें, “पाड पडूं ती खबर आज्जे, आमकां नाका.'' 

''सांजबेळाचेर उठून तें सात समुद्रांभायर आपल्या र्गत येयलैं, दोनीय दासीक 
सांगले, आपूण एक चार दीस घरा येयना म्हण, तुमी बरी करून रावात म्हण. मागीर 
परत सात समुद्र पार करून म्हातारेगेर येयलें.'” 

म्हातारेक सांगलें, 

“आज्जे, हांव तुगेली नात, म्हाका तुगेले धुवेन चार दीस तुगेर रार्वक 
धाडल्या.'' 

म्हातारेगेली धृव घांटार रावताली. तिका खरेंच दिसले. तिणें तिका बरी करून 
आपल्यागेर दवरून घेतली. 

म्हातारी गोड्या आंबील खाताली. भटा चेडवान तिका म्हटलें, “आज्जे, म्हाका 
बरें गायन कळटा, भजन-कीर्तन कळटा. तें आयकून लोक म्हाका पयशे दितले. ते 
हांव तुका दिता. तूं आंबील खावंची सोड आनी दृद-भात खा.” 

“हय पुता? बरें जावं तुजे!” अशें म्हण म्हातारी सगल्यांक सांगत सुटली, 

“म्हागेली घांटावयली नात येयल्या, ती भजन, कीर्तन, गायन करता.” 

म्हातारी राजागेर सद्दां फुलां गांतूंक वताली. फुलां गांतता गांतता तिर्णे 
राजकुंवराक सांगलें, “राजकुंवरा, म्हागेली नात येयल्या. ती भजन कीर्तन गायन बी 
करता. '' 

“हयी! आमगेर एक दिसा तिका हाड.” राजकुंवरान म्हणलें. 

म्हातारी आपल्यागेलीं फुलां गांतली आनी घरा येयली. नातीक तिणें ती खबर 
सांगली, “पुता, आज तुका राजागेर गावंक आपयलां.” 

“हय. तशें जाल्यार वतां हांव.” 

भटा चेडूं बरें शिंगारलें आनी राजागेर गेलें. राजालो पूत तेका पळयनाफुडें 
गडबडून गेलो. इतली सुंदर म्हातारेगेली नात? हिच्या मुखार म्हागे कसली बायल? 
लग्न जातलों तर हिचेकडेनच!'' अशें मनांत म्हणलें आनी तिका सांगले, “आज 
भजन कीर्तन करून हिंगाच राव. जेवन-खाण आमगेरूच कर. सकाळीं उठून गेल्यार 
जालें.” न 

ती कबूल जाली. तिं भजन-कीर्तन केलें. मागीर रात जाली. जेवली-खाली 
कांयच ना. उदाक सुदूदां घेतलें ना. सकाळीं उठून वचूंक तयार जाली. राजकुंवरान 
सांगलें, “तुका कितें जाय तें माग, हांव तुका दितां.'' 

“म्हाका धन-दौलत कांयच नाका, फकत तुज्या हातची मुदी जाय.” 


“ही मुदी म्हाका बाप्पान ल्हानपणापुसून हातांत घायिल्ली ती हांव तुका कशी 
दिवं ?'' 


तशें भटा चेडवान म्हणलें, 
“तुमी कसले राजा, दिल्लें वचन मोडचेले ?'' 

= अशें हिणयतरेच राजकुंवरान मुदी तिका दिलो. मुदी घेवन तें भटा चेडूं आज्जेगेर 
.येयलें. आज्जेक थोडे पयशे दिले. मागीर सात समुद्र पार करून आपल्या घरा येयलें. 
___ नंतर दोन म्हयन्यांनी तें भरिल्ल्या आंगाचें म्हणून दासीक कळळे, तें पळोवन 
दासी भिल्यो. तेणें दासीक सांगले, “तुमी भिनाकात. राजकुंवरान म्हाका सोडिल्लेंच 
आसा. तो म्हागेली वासपूस कांय करना. म्हागेलें हांव पळोवन घेतां!'' 

मागीर णव म्हयने पुराय जावन ती बाळंत जाली, तिका एक चेडो जालो. तो 
गरगरीत होड जालो. स-सात वर्सांचो जालो. एक दिसा सुकोवन दवरिल्ल्या दुदयाक 
पळोवन तेणें विचारलें, “आई, हें कितें ?'' 

आवयन सांगलें, “पुता, म्हाका आवयन पांच दुदया बी दिल्ल्यो, त्यो हांवें 
नाटल्यो. तेका एक व्हडल्या जातीचो दुदी जाल्लो. तो हांवें पोखरून सुकोन दवरलो. 
ह्या दुदयांत बसून हांव समुद्र पार करून गांवांत गेल्लें...' 

“गांव खंय आसा आई?” 

“'थंयऽऽ सात समुद्रा पलतडीन.'' 

“मागीर तृं हांगा कित्याक रावता!” 

“पुता, तुगेल्या बापायन म्हाका लग्न जातेरच हांगा सात समुद्रांभायर हाडून 
तें आयकनाका, चेड्यान “म्हागेलो बापूय खंय तो?” म्हण आवयक विचारले. 
आवय बाड़ी कितें सांगतली? घाबरून गेली. पूण पूत कसोच आयकना जालो. 
बापूय खंय तो सांगच म्हण हट्ट धरून बसलो. तशें आवयक तेका सांगचेंच पडलें. 
आवयकडल्यान सगळी खबर आयकून पुताक राग भरलो. असलो बापूय मरून गेल्लो 
बरो म्हणलो. 

त्या रागान पूत दुदयांत बसून सात समुद्र पार केले आनी त्या आज्जेच्या घरांत 
येयलो. त्या आज्जेगेर हेच्या येदोच तिगेलो एक नातू आशिल्लो. त्या नातवाबरोबर हो 
नातू जावन रावलो. 

दोन दिवस गेले. मागीर हो पूत आज्जेल्या नातवाक घेवन भायर गेलो. आनी 
तेका सांगले, 

“आमी चोरूंक शिकया. चोरून कांय हाडचें न्ही, फकत दारां-खिडक्यो फोडया 
आनी येवया.'” 

नातवान हां म्हणलें. तर तेणी येवजिल्ल्याप्रमाण केलें. लोकांल्या दुकानांची दारां 
फोडलीं आनी येयले. हाडलें कांयच ना. अशें एक पांच-स दिवस तेणी केलें. 

. राजान चोराक धरूंक झगांट पिटली की जो कोण चोर धरून दिता तेका एक 


है 

गांव इनाम दिता म्हण. मागीर कितलो तरी लोक चोराक धर्कूक सुटले. जागरणां 
करतात. बाजार फिरतात, पृण चोर मेळना, 

मागीर एक दिवस दोनींय नातवांनी तयारी केली की आतां राजागेळूच घुसया 
आनी राजकुंवराली खाट मोडून येवया. पळोवया राजा चोर कसो धरलातो,होड रातीचेर 
दोगी जाण खिडकेंतल्यान भितर घुसले: खिडकी उगती करून दवरली आनी 
राजकुंवराली खाट वयर उठवन सकल जमनीर मारली. राजकुंवर जागो जालो. राजालो 
नातू खिडकेंतल्यान भायर सरून गेलो. म्हातारे नातू भायर पडटना राजकुंवरान 
तलवारेन तेची तकली मारली. जाल्यार तेची तकली भायर पडली आनी लुंड भितर 
उरलें. भायर पडलेली तकली घेवन राजागेलो नातू गेलो. 


सकाळीं उजवाडले बरोबर भितर उरलेलें लुंड भायर हाडलें. राजकुंवरान सांगले, 
हें लुंड पालखेंत घालून सगळेकडेन फिरयात. हें लुंड पळोवन दूख करतले, रडटले 
लोकच चोर उरतले!'” 

ह्यावाटेन राजागेलो नातू आज्जेगेर पावलो. आज्जेन आपल्यागेलो नातू खंय काय 
म्हण विचारलें. राजाल्या नातवान खरें तें सांगलें तें आयकून आज्जी खुब रडली. 
राजाल्या नातवान सांगलें, “आज्जे, तूं रडनाका. रडल्यार सगल्यांक कळटलें. हांव 
तुगेलो नातूच जावन रावता. आतां तेमी लुंड घेवन येतले. हांव झाडार चडून रावता. 
लुंड घरा सामकार पावलें की हांव सकयल हुडी घेता तेन्ना तूं म्हाका मिठी मारून रड. 
म्हाज्या नातवा, म्हाज्या नातवा म्हण. हांव झाडावयल्यान पडला म्हण तुं रडटा अर्शे 
म्हण लोक समजतले.'” 


म्हातारेन तशेंच केलें. सगळो गांव फिरलो तरी कोणूच रडलो ना. आतां कितें 
करतले? तें लुंड लासचें पडलें ना? अशें म्हण येवजून तें व्हरून लासात म्हण तेणें 
शिपायांक सांगलें. पूण तें लासतना जर थंय कोणूय येयलो जाल्यार तेका धरून 
आपल्याकडेन घेवन येयात अशेंय तेणें सांगून दवरलें. 

राजाल्या नातवान म्हातारे नातवाली तकली एके झोळयेंत घालून म्हातारो झेंपर 
जावन, हातांत बडी घेवन, बड़ी वोडत मसणटीर गेलो. थंय दोगय शिपाय झेम 
काडटाले. तेणें हळूच इडयेक उजो लायता अशें करून हळूच ती तकली उज्यांत 
घातली. मागीर इडी वोडून धुकट काडलोसो करून खोकतगेर वचूंक लागलो. 

शिपायांनी तेका धरलें. 

“बाबा, हांव इडये पोत पेटोवूंक गेल्लो. म्हाका कित्याक धरता म्हातान्याक?” 

तें आयकून शिपायांनी तेका सोडलो. तो गेलो. लुंड आनी तकली जळून गेली. 

नंतर राजकुंवराक कळळें उज्यांत तकली उडयल्या म्हणून. आतां कोणी तरी सारी 

E येतले तेन्ना तेका धरून हाडात म्हण राजकुंवरान सांगलें. तर राजागेलो नातू 
तसोच तकली लडोवन मसणटीर वचून सारी धुवन येयलो. 


कितलेंय केलें तरी चोर मेळना. राजकुंवरान म्हणलें, 
र “हो चोर जर बाददूर आसा तर म्हागेल्या म्हऱ्यांत येवन बसतलो आनी 
_ उलयतलो!' हें नातवान आयकलें तो गेलो आनी राजकुंवरा म्हन्यांत येवन बसलो. 
आपुणच तो चोर म्हण तेणें राजाक सांगले. 
“तूं खंयचो ?”” राजकुंवरान तेका विचारलें. 
“तुगलें घर खंय?” 
“म्हागेलें घर सात समुद्रांभायर!'” 
तें आयकतरेच राजकुंवराक संशय येयलो. तेणें विचारलें, 
““तुगेली आवय खंय आसा?” 
“सात समुद्रांभायर! 
आतां तेका अदीकच संशय येयलो. सात समुद्रांभायर तर आपणालीच बायल 
आसा! 
: “तूं तुगेले आवयक घेवन हांगा यो.'' राजकुंवरान नातवाक, म्हणजे आपणाल्याच 
पुताक सांगलें. तशें त्या दुदयांतल्यान तो सात समुद्रांभायर गेलो आनी आवयक 
 आज्जेगेर वचया म्हण घेवन येयलो. घेवन येवन तेणें तिका आज्जेगेर दवरली. 
हेवाटेन राजागेर व्हडली सभा दवरली, जेवण दवरलें. सगल्या लोकांक आमंत्रण 
धाडलें. कोणेंच घरांत रांदप ना म्हण ताकीद दिली. झगांट पिटली. मागीर दुसरे दीस 
सगळे लोक घर-दार पुसोवन राजाल्या वचनाप्रमाण भिवन जेवणाक येयले. जेवण- 
खाण जालें. नंतर सगळो लोक बशिल्लो आसतना नातू आज्जेल्या घरांतल्यान 
आपल्यागेले आवयक घेवन येयलो. 
येवन नातवान इतलें सभेंत आवयल्या हाताची मुदी काडून बापायल्या हातांत 
दिली. राजकुंवर मुदेक वळखलो. त्या वेळार तेच्या मतींत येयलें, सात समुद्रांभायर 
दवरिल्ली ही म्हागेली बायल आनी हिणें म्हाका बरोबर ख्रीचरित्र आनी पुरुशभाग्य 
दाखयलें म्हणून. जाल्यार जावेंत हें भटालें चेडू! 
““घरनी बायले,' म्हागेलें पुरुशभाग्य फुकट गेलें. तुवें स्रीचरित्र राखलें!”” 
राजकुंवर इतलें म्हण्टा पर्यांत पुतान बापायल्या पांयांतलें चप्पल बापायक 
उठयलें. तशें आवयन तेच्या हाताक धरलें. 


. घरनी बायल = गरती बायल, सजनी बायल, घरांदाज बायल. 

सांगलें, “पुता, अशें करूँ नये. तो तुगेलो बापूय. त्या बापायपसून तू जल्माक ड 
येयला. तेन्ना तूं तेचो राग सोड." 


राजकुंवरान मागीर आपल्या चेड्याकडेन आनी बायलेकडेन चूक मागली आनी 
तेंकां घरांत घेयलीं. तीं सगळीं मागीर बरीं करून रावलीं. | 


(ही काणी सर्गेस्त श्रीमती मंजुळा गोसावी, सदाशिवगड, कारवार, हिणें कथन केल्या.) 

एक भट आशिल्लो. तो सामको गरीब आशिल्लो. तेका एक बायल आनी दोन 

पोरां आशिल्ली. तर तो भट सदांच भीक मागूंक वयतालो. गेल्यार दिसाक पडभरच 

तांदूळ मेळटाले. चार वाडे फिरल्यारय पड! दोन वाडे फिरल्यारय पड! कितलेंय 

फिरलें तरी पडीवयर तांदूळ जायच नाशिल्ले. भटाल्या घरांत वट्ट चार लोक. तेंकां बरे 

हे पडभर तांदूळ पावतात? तेंकां बिचान्यांक सदांच उपाशी रावचें पडटालें! 

एक दिवस कितें जालें? भटाक बेजार येयलो. म्हाका हे संवसाराचे दंडदंडणे 

नाकात आनी त्रासय नाकात! म्हाका जगृंकच नाका! अशें म्हण तो येवजिलो आनी 

जीव दिवृंक गेलो. 

तर वयतां वयतां भट समुद्राकडेन पावलो. पाविल्लेबर समुद्रांत देंवलो आनी हुडी 

घेवृंक तो बागवता पुसून एक जटाधारी संन्यासी थंय येयलो. तेणें भटाक विचारलें, 

“आरे बाबा, तूं हें करता कितें?”' 

तर भटान तेका सांगलें, “तृं म्हाका तें इचारनाका! म्हागेल्या जिवाक बेजार 

येयला, हांव जीव दितां!”” 

जीव दिता म्हण्टरेच संन्याशान म्हणलें, 

“तूं पिशार पडला? जीव काय स्वस्थ पडला? तृं असो जीव दिवंनाका!”” 

“म्हाका तूं कोण सांगतलो? म्हागे जीव हांव दितलोंच! तूं म्हाका आडय 

नाका!” 

भटान तशें म्हणनाका, संन्याशान तेका सांगलें, 

“तूं जीव दी, हांव तुका आडयना. पूण तू जीव कित्याक दिता तें म्हाका सांग.” 

ते बर भटान आपल्याक दिवसाक पडीवयर तांदूळ मेळनात म्हण आपृण जीव 

दितां म्हण सांगलें. 

_ “म्हागेली बायल आदण तापोवन हांव येवपाची वाट पळयत रावता. एक दिवस 

भीक मागूंक वचना जाल्यार बायल-भुरग्यां उपाशीं पडटात. गेल्यारय तेंचे पोट काय 

सारके भरना. अशें म्हण हांव जिवाक बेजारून जीव दितां!” 

. “हयी? तशें जाल्यार तूं जीव दिवंनाका!'' 

. आशे म्हण संन्याशान आपणाल्या झोळयेंतलीं तीन अमृतफळां काडण तेका दिलीं 
=~ र 

आनी सांगले, “हीं फळां घे आनी घरा वच, न्हा, धू आनी तुळस्रीकडेन उबो राव, 
देवाक पांय पड. तुका पळय जें कितें जाय तें माग आनी फळ फोड.” 
भट “हां” म्हणलो, फळां घेयलो आनी घरा येयलो. घरा येवन न्हालो-धुयलो 
तुळशीकडेन येयलो. देवाकडेन खावूंक-जेवूंक, न्हेसूंक-पांगरूंक, धर-दार, भांगर- 
शिंगर, धन-दौलत... सगलें दिवंचें म्हण मागले आनी एक फळ फोडलें, तशें घ55र 
घऽऽर करून मागिल्लें तितलेंय भटाक मेळ्ळें. तेचे नंतर भांय' जाय, उदाक जाय 
बागाक दुरीग जाय अशें म्हण तेणें दुसरें फळ फोडलें. तर घऽऽर घऽऽर घ55२ जावन 
सगळे 'तयार जालें. आतां एक अमृतफळ भटाकडेन उरलें. ते व्हगून तेणें घरांत 
देवाकडेन दवरलें. 


मागीर सकाळ जाली. भटाले बायलेन कितें केलें? एक शालू न्हेसली, भांगर- 
शिंगर घायली. रुप्या चुंबळ दवरून भांगरा घागर माथ्यार घेयली आनी भांयीर गेली. 
वयतेरच सगल्या भटांलीं बायलां तिका पळयतच रावलीं. रावतेरच बर्‍या र्क 
तोंडफटकळ बायलेन तिका आपयलें आनी विचारलें, 

“आगे, तूं इतली श्रीमंत कशी गे बाये जाली? तुयें इतलें भांगर-शिंगर 
खंयच्यान हाडले?”' 

तशी भटाबायलेन तिका सगली खबर सांगली. आपल्यागेलो घोव गरिबीक 
वैतागून कसो जीव दिवपाक गेल्लो आनी देवान तेका कशी तीन अमृतफळां दिलीं, तीं 
फोडून आपूण कशीं श्रीमंत जाली, ती सगली खबर तिणें तिखट-मीठ लावन सांगली. 


“हयी?” ते तोंडफटकळ बायलेन म्हणलें आनी दोड-कोळसो थंयच उडोवन 
घरा येयली. येवन “तूं जीव दिवूंक वच, तूं जीव दिवूंक वच!” म्हण आपल्याल्या 
घोवाच्या फाटीक लागली 


आमी बरीं खावन-पिवन सुखी आसात! म्हाका कित्याक जीव दिवूंक वच 
म्हणटा?” अशें म्हण घोवान बायलेक म्हणलें. पूण ती कशीच आयकना. फकत जीव 
दिवूंकच वच म्हण्टा. तेणें कितलें समजायलें. शेवटाक तो बेजारन जीव दिवूंक गेलो. 


तो भट जीव दिवूंक गेल्लो त्याच जाग्यार समुद्रांत होवूय भट जीव दिवृंक गेलो. 
तर वतरेच हो समुद्रांत देंबलो इतल्यांत तो संन्याशी थंय येयलो. येतरेच तेणें 
विचारलें 
आरे, तूं हे कितें करतां?" 


तर हांव जीव दिता म्हण तेणें सांगलें. तर संन्याशान तेचेर विचारलें, तूं जीव 
कित्याक दिता काय म्हण 


““बायलेन म्हाका जीव दी म्हण धाडला! म्हण हांव जीव दिवंक येयलो!'” 


. भांय = बांय 

तशें संन्याशान तेंका सांगलें, “तूं जीव दिनाका. हींऽ5 हांव तुकां तीन फळां 
.दितां. तीं घे. घरा वच आनी न्हाव-धृव. नंतर तुळशीकडेन रावून तुका जाय तें मागून 
तों. फोड." 

हेवाटेन कितें जालां? म्हागेले घोव फळां घेवन येतलो म्हण बायलेन घोवाक 
न्हावच्याक बरें उदक तापोवन दवरलां. सदी तेका बायलेकडल्यान उदक बी कांयच 
मेळनाशिल्लें. तेका थंड उदकच न्हावचें पडटालें. 

भट संन्याशान दिल्ली तीं फळां घेवन घरा येयलो, न्हावलो-धुवलो. फळां घेवन 
तुळशीकडेन गेलो. बरी पुजा करूंक लागलो. तर भटीण तेका बेगी पुजा कर, बेगी 
फळ फोड म्हुणून फाटीक लागली. तशें भटान कोयती आनी फळ हातांत घेयलें आनी 
कितें मागपाचें येवजूंक लागलो. 

हे वाटेन बायल गडबड घालूंक लागली, बेगी फोड, बेगी फोड म्हण! भटान 
म्हणलें, “कितें फोड? बोड!” की 

त्याच वेळार भटाल्या हातांतली कोयती फळार पडली आनी फळ फुटलें. जालें! 
भटाल्या सगल्या आंगाक बोडांच बोडां येयलीं! तें पळोवन बायल बोंब मारूंक 
लागली. हीं बोडां वचूं म्हण भटाक दुसरें फळ फोड म्हुणूंक लागली. 

भटान “हीं बोडां वचूं! अशें म्हण दुसरें फळ फोडलें. ते बर भटालीं सगळीं 
बोडां गेलीं. तेगेलें खरेलेंय बोड गेलें. भट सामको लुळको जालो. 

भटाली बायल आतां गवजी घालूंक लागली. हात-पांय आसात बोड ना. तेन्ना 
आशिल्लें तें आपल्यागेलें बोड येवूं म्हण देवाक तिसरें फळ फोड म्हणली. भटान, 
देवा पाव, म्हाका आशिल्लें तरी बोड येवूं अशें म्हण तिसरें फळ फोडलें. तशें तेगेलें 
बोड तेका मेळळें. पूण जालें कितें? तिनय अमृतफळा फुकट गेलीं. 

मागीर बायलेन भटाक सांगलें, “आमगेलीं देवान दिल्लीं फळां फुकट गेली. 
तेन्ना तूं सकाळीं उठ आनी त्या भिकमाग्या भटाकडेन वच आनी आमगेल्या वाड- 
वडलालें तें बदीकः आमकां अर्द दी म्हण सांग आनी झगडें करून घेवन यो.” 

सकाळी उठून हो भट त्या पयलींच्या भिकमाग्या भटागेर येयलो. आनी भटाक 
म्हणलो, “तुगेलें हें अर्दे बदीक म्हाका दी. वाड-वडलालें बदीक तुका एकट्याकच 
खावंक मेळना!" 

तो भिकमागो भट आतां हुशार जाल्लो. ह्या भटान तशें म्हणनाका. तो भितर 
देवाकडेन दवरिल्लें तिसरें अमृतफळ घेवन भायर येयलो आनी, “देवा, म्हागेल्या 
बदकार आनी आस्थेर कोणालीच नदर उरूंक नजो. आशा उरूंक नजो.” अशें म्हणून 
तेणें तें फळ फोडले. 


| 2. बदीक > भाट-बेंस, गिरेस्तकाय 

ते बर बदीक मागूंक गेल्लो भट उठलो आनी “ये बाबा, तुका नमस्कार! तुजे 
बदीक तुकाच लाब जावूं! तुगेलें तूच खा, म्हाका नाका!” अशें सांगून घरा येयलो. 

घरा येयल्यार भटीण कांडणां-मुसळां घेवन तेच्या फाटीक लागली. भटान बायलेक 
समजायली, “आगो पापणी, तो आमगेलो दायजी नहीं, सोयरोय नहीं, गोत्रीय नहीं! तुव 
कित्याक म्हाका तेगेर बदीक मागूंक धाडलो? ही खबर शिपायांक कळ्ळ्यार तें आमकां 
धरून .व्हरतले आनी कैदेंत उडयतले. तेन्ना आमी आमचेकडेन आसा तें खावन-जेवन 
बरें करून रावया.'' 

भटणीकय मागीर समज पडली आनी तेमी दोगांय बरीं करून आपल्यागेलें खावन 
रावूंक लागलीं. द्ध 

(ही काणी सर्गेस्त श्रीमती मंजुळा गोसावी, सदाशिवगड, कारवार, हिणें कथन केल्या.) 


29 
तळयेंतलो नास 


एका गांवांत एक सावकार आशिल्लो. तेका एक बायल आशिल्ली आनी पांच 
जाण पूत आशिल्ले. त्या पुतांमदलो सगळ्यांत धाकटो तीन वर्सांचो आशिल्लो. 


तर त्या सावकारान व्हडल्या चार पुतांक लग्न केले. धाकटो पूत सामको ल्हान 
आशिल्ल्यान तेका लग्न करप जालेंना. इतलें म्हणल्यार सावकारागेले बायलेक होडलें 
शीकपाण आयलें आनी ती मेली. पूण मरच्या पयलीं तिणें होडले सुनेक सांगलें कितें 
काय म्हणल्यार, 

“हो म्हागेलो पूत आसा पळय, तो आयच्यान तुगेलो. तेका बरो करन सांबाळ!”' 


अशें सांगून तिणें प्राण सोडलो. नंतर मांयन सांगिल्लें प्रमाण ते सुनेन त्या 
धाकट्या पुताक आनी घरभर लोकांक बरें करून सांबाळळें. 


त्या गांवांत उदकाचो खूब त्रास आशिल्लो. तिगेलो मांव दिवसान बांय बांदतालो 
पूण रात्रीभितर ती बांय कोसळटाली. अश्यो कितल्योश्यो बांयो तेणें बांदल्यो, 
म्हणल्यार एकटी बांयीचें उदाक तेका मेळना आशिल्लें. 


त्या गांवांत एक तळय आशिल्ली. दिवसान त्या तळयेचें उदाक हाडूंक मेळटालें. 
त्या होडले सुनेल्यो जावो दिवसानच उदाक हाडटाल्यो आनी सांज जातर त्या तळयेर 
वचनाशिल्ल्यो. त्यो तिगी धाकट्यो जावो एका मतार आशिल्ल्यो. 


ही होडली बिचारी घरांतलें काम, रांदचें-वाडचें, मामाली सेवा करतेक आशिल्ली. 
एक दिवस ती हात धुवंच्याक उदाक पळोवंच्याक गेल्यार उदाक ना. धाकट्या तिगांय 
जावांनी सगळें उदाक मुद्दाम रकोवन दवरलें. आसूं, म्हणली आनी ती वोगीच 
रावली. 

दुसर्‍या दिवसा परत ती सगळें काम, रांदप-वाडप करून, मामाली सेवा करन 
सांज वेळाचेर हात धुवंच्याक गेली तर परत थंय उदाक ना!... अशे एक चार दिवस 
तिका घडलें. धाकट्या तिगांय जावांनी आशिल्लें उदाक रकोवन दवरचें अशें करूं 
लागलीं. 

परत पांचव्या दिवस तशेंच घडलें. त्या बर ती उठली. कितें घडटा तें घडूं 
म्हणली आनी घागर हाण्डीर घेऊन सरळ तळयेर गेली. तळयेर वचून ती तळये 

उदकान घागर भरू लागली. तितल्या वेळार तळयेंतलो नास वयर येयलो. म्हुर्णु 
` लागलो, 

“हांव तुका तळयेंत व्हरतां!'” 

सुनेन पळयलें, नास काय आपल्याक आतां कसोच सोडपाचेर ना. आपल्याक 
तेच्याबर वच्चेंच पडटलें! तिणें तेका सांगलें, 

“म्हागेल्या घोवाक कळयलेबगर हांव तुज्याबर कशी येवं? तो फिर॑ग्यां मेटार 
नोकरेक आसा! तेका कळोवंक जाय! म्हागेल्या आई-बाप्पाक कळोवंक जाय! भावा- 
भयणींक कळोवंक जाय! तेन्ना म्हाका एक म्हयन्याची मुदत दी!” 

तळयेंतल्या त्या नासान तिगेलें सगळें आयकून घेतलें आनी, 

बरें, दिली तुका मुदत?” म्हणलो. 

मागीर ते सुनेन घागर भरन घेतली आनी घेऊन घरा येयली. घरांतलें सगळें काम 
सदचेभाशेन करून निजली. | 

परत सकाळीं उठून सगळें काम केली, रांदून सगळ्यांक वाडली-बिडली आनी 
मामाक सांगच्याक लागली, 

“म्हागेली आई बाळंत जाला. हांव वचून येतां.” 

मामान हां म्हणलो. ती मागीर तयार जावन, न्हेसून, केंस वळोवन बी आईगेर 
वचूं गेली. तर ते सुनेलें नांव “शांती” आशिल्ले. तिगेल्या भावां आनी भयणींनी ती 
रस्त्यावयल्यान चलत येता ती पयशिल्ल्यानच पळयलें. तीं सगळी घरांत पळ्ळीं 
आनी, 

“आई55, बाबाऽऽ आमगेलें शांती आका येता,” अशें म्हणूं लागलीं. परत तीं 
धांवन धांवन आंगणांत गेलीं जाल्यार आका चलून आंगणांत पावलां. 

“आकाऽऽ, आकाऽऽ, आमगेले आईगेर बाय जालां!” अशें म्हण बोबाटी मारन 
तीं आकाक सांगूं लागलीं. 

“हयी? बाय जालां? बरें जालें!” ती अशी म्हणली, आपणागे भयण-भावांक 
आशेली-पोशेली आनी घरांत भितर सरली. घरांत भितर सर्‌न तिणें बाबाक जबाब 
दिले आनी आई आशिल्ल्या खोलयेंत गेली. 

तो दिवस तिगेल्या भयणीक पाळण्यांत घालचो आशिल्लो. पाळण्यांत घालची 
सगळी तयारी जाल्ली. तिका पळोवन आई म्हणली, “तूं येयलें? बरें जालें पुता! हेका 
आतां तूंच किते तें नांव दवर!”! 

ती भयणीक घेऊन पाळण्याकडेन गेली आनीः तिका पाळण्यांत घालून “शांती” 
म्हण तिच्या कानांत नांव सांगलें. तशी आई-बाप्पान म्हणलें, 

“शी पुता! तुगेलें नांव दवरनय गो!” 


भं 
| 

“आसूं! दवरलें जाल्यार कांय जायना!'' अशें म्हण तेणें आई-बाप्पाक सांगलें. 

आई, बाप्पा हांव म्हागेल्या देरक येता त्या पंदरा तारखेक पोसूं घेता, तेन्ना 
तुमी सगळीं जाणां म्हागेल्या भावां-भयणीक घेऊन आमगेर येतात.'' अशें सांगून ती 
घरा येयली. येवन मामाक तिणें सांगले, आपूण पंदरा तारखेक बाळाक पोसूं घेता 
म्हण. तेन्ना वचून भटाक आनी वाजंत्र्यांक सांगात म्हण. घोवाकय एक चिटी तिणी 
बरयली, आपूण पंदरा तारखेक बाळाक पोसूं घेता, तेन्ना तुमी या म्हण. 

चिटी पावल्याबर घोव उठून बेगिबेगीन घरा येयलो. हे वाटेन आवय-बापूय 
धुवेक होंटी भरचेखातीर साडी-खण आनीं जांवयाक कपडे हाडच्याक दुकानांत गेलीं. 

वचून साडी घेतल्यार तिका बुराक पडल्यांत. काडलेले साडयेक बुराक! सोदून 
सोदून एक मात्शी सादारणशी साडी तेंकां मेळळी. पूण तिवूय थोडी लागिल्लीच. फुलां 
हाडच्याक गेल्यार पुराय फुलां सरगल्लीं.' लाडू हाडच्याक गेल्यार लाडू करपल्ले. 
अशीं चिन्नां जावंक लागलीं. आवय-बापूय सगळ्यां लोकांक घेऊन धुवेगेर येयलीं. 

सुनेन बरें बरें जेवण करन सगळ्या लोकांक वाडलें आनी घोवान आनी तिणें 
बाळाक पोसूं घेयलो. मागीर तिणें सगळी खबर जमलेल्या लोकांक आनी आपल्यागे 
आवय-बापायक, घोवाक बी सांगली आनी म्हणली आजपासून बाळ तुमगेलो! तेका 
सांबाळात! 

सगळ्या लोकांक आनी वाजंत्री बी बरोबर घेवन ती, नंतर तळयेकडेन येयली. 
येवन सगळ्या लोकांक पांयां पडली आनी हांव आतां तळयेंतल्या नासाबरोबर वयता 
म्हण ती तळयेंत देंवली. 

सगळे लोक रडूंक लागले. आवय-बापायक, घोवाक, मामाक खूब दूख जालें. ते 
घुंवळ येवन पडले. तेंकां लोकांनी उचलोन घरा व्हयले. ती सून बिचारी नासाबरोबर 
तळयेंत भितर गेली. ह 


(ही काणी श्रीमती जानकी रामचंद्र कदम, सदाशिवगड, कारवार, हिणें कथन केल्या.) 


3. सरगल्लीं = बाविल्लीं 

एकातेका काळार एका रानांत एक वाग आसल्लो. तो म्हातारो जाल्यावरवी ताका 
शिकारी करूंक तांक नातल्लें. तेदाळा ताणें एक उपाय सोदलो. दिसान दीस न्हंविचे 
तडीक वचून कुरल्यांक धरून खावंचो. 


वागाक कुरल्यांची रूच भारी बरी लागून आयली. सवकाच चालीच्या कुरल्यांक 
आनी धांवच्या चितळाक तफावत आसलो. कुरल्यांच्या मोगान वाग दीस आनी रात 
न्हंयिचे तडीरच बसून आसतालो. अशेंच सुमारीक वरसां पासार जालीं. सांगाताच 
कुरल्यांची संतती नास जायत आयली. 


एक दीस वाग हरयेचेबरी कुरल्यांक धरूंक वेताना एका भिळाथावन व्हडली 
जयूत म्हातारी कुरली भायर सरली आनी वागान तोंड कुरले लागीं लागीं व्होरताना 
तिणें एकाच धरा वागाच्या नाकाक घट चाबून धरलें. 


बिरमोत त्या म्हाताऱ्या वागाची! कितें करतलो बाबडो? देदेस्पर जावन' धांवलो 
आनी वाटेन वयच्या एका मोगराच्या पायांक पडून पाराथी लागलो. “म्हज्या मोगाच्या 
इश्टा, नाकाक चाबून धरलेली कुरली सोडून काडशी जाल्यार तुजो उपकार जायत,” 
म्हण मोगराच्या पांयांक आडपडलो. 


मोगोर मात वागाक पळेवून सगळोच भिंयून गेलो. आसलें इल्लेशें धैर्य 
एकटावन, “वागा, कुरली सोडन काडचें काम म्हजेर पावलें. पूण! पृण!....”” आशे 
सांगेवून धावूंक आलोचन करी लागलो. 


“ना म्हज्या इश्टा, हांव तुका बिलकूल जिवी मारिना. म्हाका ह्या कुरलेच्या 
तोंडांतलें एक पावटी बचाव कर,” म्हण व्हडल्यान गोरोज मारन पाराथी लागलो. 
वागाची अवस्था आनी ताचें दूख पळेवन मोगराक बिरमोत दिसली. ताणें कुरलेचे दांगे 
मोडून सरारा आपल्या घरची वाट धरून चल लागलो. 


मोगोर सादर अर्दे वाटेर पावला इतलोच, वाग एकदम पाट धरून येवून मोगराचे 
वाटेक आड रावलो आनी भिंयान कापल्या मोगराक अशें म्हणालो, “इश्टा, तूं कांयच 
भिंयेनाका. तुका हांव कांय करिना, पूण एक शर्त आसा. म्हज्या नाकाक कुरलेन चाबून 


।.देदेस्पर जावप = निराश जावप 

धरलें म्हण कोणाकच सांगूंक नजो. हें म्हज्या मर्यादेचें सवाल. तूं पूण सांगशी 
जाल्यार, तुका खंडीत हांव जिवशीं मारतलों!'' 

मोगोर ओंपलो, आनी वाग पार्टी वचून एका रुका मुळांत आडपडलो. मोगोर 
भारीच खुशालायेन घरचीं मेंटां चडताना ताजो हांसो पळेवून, कितें आज भारी 
खुशालायेन आसाय! आनी येताना तडव करन आयलाय! कितें हाबा, भारी विशेश? 
सांग पळेवया! म्हण मोगराची बायल हट धरी लागली. 


मतिंतच हांसून, “सांगचे पुरा मागीर. आतां हांवें एक व्हडली कुरली हाडला, 
ताचें बरें निस्तें कर पळेया!'” म्हण मोगरान लेंसांत बांदली कुरली सोडून बायलेच्या 
हातीं दिली. 


इतल्यार रुकामुळांत आड पडलो वाग सरारा धांवून येवून मोगराच्या घरा 
पाटल्यान लिपून बसलो. 

मोगराचे बायलेन कुरलेचें बरें निस्ते भी करन घोवाक वाडलें आनी ती ताचे 
बगलेन जेवूंक बसताना घोव आतांय हांसत हांसत जेवूंक लागला. 


“ओडोल थावन तृं कित्याक असोय हांसताय? आतांपूण सांगतायगी म्हाका?” 
म्हण सयलाय करी लागली बायल. 


| आतां कितें करतलो मोगोर? बायलेन विचारताना कशें तो सांगिनासताना 
 रावतलो? ताका आसची एकूच बायल! भुरगें ना बाळ! तिका सांगिनासताना आनी 
| कोणाक सांगतलो बाबडो? अशें एक दोन चिंतून आपल्या हांसयाची पोटली सोडयली 
_ ताणें. 

है 
के 


“हांव हांसला दुसऱ्या कसल्यागी न्हयी, बगार हांव कामाथावन पाटीं येताना एक 
वाग म्हाका आड रावलो आनी ताच्या नाकाक चाबून धरल्ली कुरली हांवें सोडून 
काडिजे म्हण पाराथून माग लागलो. कुरलेक हांवें सोडून काडलें. तेदाळा वागान एक 
शर्त घालें म्हाका.” हांगासर तो परत्यान व्हडल्यान लांबायक हांसलो. 

“कितें कितें शर्त तें!'' विचारलें बायलेन धरवडयान. 


“वागाच्या नाकाक कुरलेन चाबून धरलेली खबर हांवें कोणाकूच सागूंक नजो. 
: तो म्हाका जिवशीं मारता कंय!'' 


“छी! छी! हियगी वागाची व्हडवीकाय? ना जाल्यार येद्द्या व्हडल्या वागान 
येदेशा कुरलेक भियेवंचें म्हळयार अर्थ आसा?” मोगराचे बायलेन व्हडल्यान हिणसून 
उलोवंक सुरू केलें. मोगर जेवून येवून भायर आराम कदलार बसलो. 

मोगराचे बायलेचें हिणसाणें आयकून लिपून बसल्या वागाक कठीण राग आयलो. 
देखून मोगराक धरून जिवशीं मारच्या पासत घरामुखार आंगणा देगेर येवून राकोन 
बसलो. 

सुमार धावोरारशें बायल दाराची खीळ घालून भितर न्हिदली 
चोवकेंत निदलो. मोगराक न्हिद पडन येताली मात, एकाचाणें वागान 
चाबून धरलो आनी गुड्याक* सुरांटी* मारली, गुड्याचे तुदियेक* पावतच ताणें मोगराक 
सकयली दवरलो आनी विचारलें 

“इश्टा, तुका हांवें सांगिल्लें कितें? आनी तुरवें केलेय कितें? म्हर्जे शर्त तुर्वे 
मोडलेंय, देकून हांव आतां तुका जिवशी मारता!” आनी वागान एक व्हडली गोरोज 
मारली. 

आनी ती गोरोज आयकला धरा मोगराक भिंयान तोंडांतल्यान ओरकक करन एक 
'व्हडलो आनी लांबायचो धेंक सुटलो. तो आयकून वाग गडबडलो. आनी तो “कसलो 
आवाज?” म्हण सवाल करी लागलो. 

मोगरान तक्षण एक उपाय चिंतलो आनी म्हळें, “तो गी, ती कुरली आसा पळे 
तुज्या नाकाक चाबल्ली, तिका हांवें खेल्ली, ती आतां म्हज्या तोंडांतल्यान भावर 


कुरली म्हळ्ळ्या फारा वाग वांचल्यार भीक मागून खायन म्हण पार्टी पळे 
नासताना दम बांदून पदराड! 

वाग धांवतच मोगराक तिदोडो घाम सुटलो. मागीर संतोसान घरा येवून घडल्ली 

सगट बायलेलागीं मेचवन मेचवन पोटभर हांसलो. क 

(श्रीमती ग्लेडीस रेगो, मंगळूर, हिणें बरोवन काडून उजवाडायिल्ली ही काणी, 

“उमाळो - जून १९९६” ह्या अंकावयल्यान, कन्नड लिपयेंतल्यान देवनागरीत लिपयांतर 

करून घेतल्या.) 


2. गुडें = दोंगर 
3. सुरांटी मारप = पळ मारप 
4. तुदियेक = तेंगशेर 


iil स की आल कल... लक Be कक. 


3 
गरवी करें 


एका गांवांत एका सावकाराकडे साबार करी' आसल्लीं. तांचेपैकी एक धोवेंच 
जावं सोबीत दिसतालें. आपली सोबाय हेरांक ना ती पळेवन ताका दौलत” चडली. 
असल्या हलक्या सांगात्या मदे आपलें जियेवंच्याक अवमर्यादचें* म्हण चेप्पण ताणें 
चिंतलें. आनी एक दीस खब्रेहेणें पयस एका रानांत पळळें. 

त्या रानांत एक जैतेवंत शिंव आसल्लो. तो तांतलो राय. एक वाग, कोलो आनी 
कावळो तेग मंत्री जावंनासले. ते भारीच बर्‍या इश्टागतीन आसून एकमेकां कसल्याय 
थरान अपाय या घात करिना म्हण बासोवून एकटान जियेताले. 

रानांत पावतच मंत्री कोल्यान, “कदी वेतायगा?” म्हण विचारलें, धोव्या 
सयरालागी. 

“हांव म्हज्या हलकट सांगात्यांची इश्टागत सांडून तुमचे तसल्या श्रेश्ट व्यक्तींची 
इश्टागत करूंक आयलां.” म्हणालें करें मित्रपणान. 

“तर! म्हजे बराबर ये, हांव तुका आमच्या रायाची वळख करन दितां.”” म्हणालो 
कोलो. करें ताचो पाटलाव करून गेलें. 

थोड्या वेळा भितर दोगूय इश्ट शिंवरायाच्या माट्याक रिगले. “ओ होय! कोण 
तूं? हांगा कित्याक आयलाय?,”” विचारलें शिंवान. 

“हांव गी राया, हांव जावनासा संवसारांतल्या करयां पैकीं भोव सुंदर आनी धोवें. 
दर एकलो म्हजो मोसोर करता. तांचे मदें रावोंक आनी मद्यांची गुलाम चाकरी, 
करूंक म्हाका मन ना. म्हका ल्हानपणीथावन रानांतलें स्वतंत्र जिवन भोगूंक आनी 
मनांक भियेनातल्या तुमचे तसल्या श्रेश्टांची दोस्ती करूंक खुशी आसल्लेवरवीं, हांव 
आज हांगासर पावला. हांव लडाई करपांत प्रवीण आनी बर्‍या उलोवपांत भोव हुशार 
जावनासा. म्हजी इश्टागत तुका बर्‍या आदाराची आनी खुशालाची जावूंक पावतली, 
मानेस्त राया!” 


. करें = उंट 
2. दौलत चडप = गर्व जावप 
3. अवमर्यादचें = अपमानाचे, उणाकपणाचें 


॥86 कोंकणी लोककाणयों 


शिंव, वाग कोलो आनी कावळो आदीच मेच्चले आनी ताका मंत्रीमंडळाचो गरदो 
करून घेवृंक ऑपले, 

करें तांचे सांगाता सुशेगात जियेलें. खावूंक-पियेक ताका रानांत उरणे नातलें. 
शिंवाक आनी ताचे मंत्रीक करयाच्यो संवसारी (मनाक लागु जाल्ल्यो) काणयो आनी 
खबरों भारीच रुचल्यो. कावळ्यान गांवान गांव उबोन वचून हाडल्या खबरी मजती 
प्रयास कऱ्यान हाडल्यो भोव बर्‍यो म्हण शिंवान ताची शिफारस केली. 

तरुण कावळ्याक करयाचो मोसोर जावूंक सुरू जालो. एक दीस कावळ्यान 
करयाक विचारले, “तुं आमचे सांगाता कितलो काल रावता?” 

“हांव कायम रावतलों. कित्याक एक पावटी श्रेश्टांचो सांगात करून जियेललो 
हलक्यांच्या मेळाक वांटो वचूंक फावनय पळे!” 

“पूण एक न्हय एक दिसा रायाक आनी तुका पिण्टेणलें जाल्यार तुका भोव चड 
अपाय आसतलो.” कावळ्यान चतराय दिली. 

“छे! तशें कांय जावंचेना. रायान म्हाका सोपुताखाला भासयलां, आमचे मर्दे 
कसलेंय वायट घडूंक आपूण सोडिसोना म्हण.” 

“म्हाका तशेंच भासयलांगा पूण कशें धैय? तो राय नय वे? म्हाका कांय अपाय 
करीत जाल्यार सलीसायेन* उबोन वचन. तुका करीत जाल्यार?” 


“हांव बळिश्ट आसा आनी उलोवपांत चतूर आसा. म्हजी बचाव कशीय 
जोडीन,” म्हणालें करें पुराचें गणे नातले बरी दाकवन. 


गिमेकाळ सरून पावसाळ आरंभ जालो. एक दीस शिंवराय पिडेस्त जालो. ताका 
माटयांतलें भायर सरूंक तांकलें ना. खाण उणें जालें तें पळोवन कोलो वागाकडेन 
ल्होव म्हणालो, “रानांत शिकारी कांय मिळना भावा, ह्या करयाकच जिवेशी मारल्यार 
कशें? थोडे दीस आम्यागम्यांत फेस्त मारयात पळे.” 


तेदाळा कावळो म्हणालो, “आलोचनः तुजे प्रास बरी म्हाका दिसली.” “पण 
ताका घात करूंक नजो म्हण रायान ताकीत दिली नये वे?” अड़ी सांगली कोल्यान. 


“आरे, तूं ती गजाल सोड! राय भुकेन वळवळटा. भुके वोडिच्या वेळार 
भासवण्यो आनी ताकिदयो पुरा कोण लेकता?”” म्हणालो कावळो. “तशें जाल्यार ह्या 
विशयांत ताका रायाकडेच विचारन समजालें बरें नय वे?” सूचन वागाचे तांकां 
लक्कडी ओंपलें आनी सिंहा हुजरी गेले. 

शिंव भुकेन आनी पिडेन पिरंगातालो. “म्हाका कितें खाण हाडलें तुमी?” 
विचारलें ताणें रडोनशें. _ 


4. सलिसायेन = सोपेंपणान 
5. आलोचन = विनवणी 


a 


< 


गरवी करें ॥87 


कावळो तकली हालवन म्हणालो, “राया, गांवार सगळ्याक दुकोळ पडला." 

“वय गी? तर? आमी वळवळेन मोरचें गी?'' म्हणालो शिंव धडपडोन. 

“वळवळची गरज ना राया,” म्हणालो कावळो धैय सांगून. “खाण आमचे 
स्वाधीनच आसा. पण तें दिल्यार तूं खावशी गी?'' 

“अरें, तशें म्हळ्यार कितें तें? तुमी हाडून दिलें हांवें केदाळा तें ना म्हळळें 2” 

आतां कावळो शिंवाच्या कानालागीं भोंच* व्होर्न घुटान म्हणालो, “राया त्या 
करयाचें मांस हाडून दिल्यार तूं नाका म्हणशी गी?'' 

शिंव एकाचाणें उंचाबळ जावून, “छे! ताका बिलकूल अपाय करिसो ना म्हण 
हांवें आण घालून निश्चय केला. रायाचें उतार जावनासा करार! तें ताणें बिलकूल 
मोडूंक नजो. म्हज्या मोगाळ इश्टांक जिवी मारूक हांव केदिंकच कबलांत दिवंचोना.'” 

“पण राया,”” म्हणालो कावळो ताका नाडून. “तुवें तुजें करार रद्द करीचें आनी 
ताका लगाड काडीचें' म्हळळी गरज ना. पृण तें करें तुजें पांयामुळां येवून आपल्याकच 
तुका खाण जावून भेटयत जाल्यार? तूं खाणीक इनकार करशिगी?” 

“ओ हो! तशें गी?” म्हणालो शिंब संतोशभरीत जावन. “तसलो निस्वार्थी इश्ट 
म्हजे खातीर जीव दिवूंक तयार आसा जाल्यार खुशेन मुखार सरों दी.” 

“म्हजी अड्डी ना. यम्मा यम्मा म्हाका कठीण भूक लागता!” 

तक्षण कावळो उबोन कांटी खावून आसल्या करयालागीं गेलो आनी आमसोरोन 
म्हणालो, “रायाक भलायकी बरी नासतना कांय तांकनाकयीं गी? आपणाच्या कश्टांच्या 
वेळार आपल्यासरीन एकलो पण इश्ट ना म्हण दुर्दशा देखून आमी सगळ्यांनी ताका 
आतां भेट दिवून ताचे भलायके पासत आनी ताची भूक परिहार करचे खातीर आमी 
कितें करूंक तयार आसात म्हण सांगून ताका भुजवंची मांडावळ केल्या. तुं 
येतांयगी ? ”” 

“आरे हांव ताचो अदीक मोगाचो इश्ट येनासतना रावान? मांडावळ भोव उत्तिम 
जावुंनासा. चल या,” म्हणालें करें वेवेंगी मेंटां काडून. “पूण ताचे भलायके बाबतीन 
कितें करचे गी. पयलें ताची भूक कशी थांबवेत म्हळ्ळी आलोचन करया. ह्या 
विशयांत तूं कितें म्हण्टा?*' विचारलें करयान. 

“तुमी श्रेश्ट मंत्री कितें म्हणतात पळे तेंच!” म्हणालो कावळो. 

आतां सक्कड शिंवराया हुजीर जमो जाले. तांचे पैकीं वाग मुखार सल्लो आनी 
म्हणालो, ““मानापाय राया, तूं पिडेस्त, भुकेस्त आनी दुखेस्त जालाय. तुका पळेताना 
म्हजे काळीज लास्तां. तुका दादोशी करचे पासत हेंबें हांव म्हजें कूड तुजे हुजरीन 
दवरतां. ती तुवें खुशेन ग्रासून तृप्ती जावंयेत.'' 


6. भोंच = चोंच 
7. लगाड काडप = जिवेशीं मारप 


॥88 कोंकणी लोककाणयो 


“प्रीतीच्या वागा हांव मोरोन तरी पण तसलें क्रूरपण आदारिसोना.” 
“तर म्हाका पूण खा राया,” म्हणालो कोलो ताजे हुजरीत सरपडोन, 
“ना.. ना. तुका हांव केदिंकच जिवशी मारिसोना.”” 
“श्रेशट राया,” म्हणालो कोलो शिंवाच्या पायांकडे पडून, “म्हाका पूण खावून 
तुजी भूक तात्कालाक परिहार कर म्हण मागतां.” 
“हां म्हज्या प्रीतिवंत इश्टा, तुजी निस्वार्थी करणी पळेवन हांव अदीक मेच्चलो 
आनी तृप्ती जालो. पूण तुका जिवशी मारूंक म्हाका मन ना.” 
आतां करें मुखार सरलें आनी हेरांबरीच सयलाप उचाऱून म्हणाले, “तर ये 
जैतेवंत आनी दायाळ राया, म्हाका पूण आंतांच जिवशी मार आनी तुजे भुकेचों उपास 
गम्मतायेन आक्रेक कर.”* अशें म्हण तकली बागयली. 
शिंवान हेराचेर एकोडी दिश्ट घाली आनी आमुरखो हांसलो. तक्षण वाग करयाचे 
गोमटेर उडलो आनी एका मिनटाभितर ताजो जीव काडून पाठीं सल्लो. मागीर शिवाचे 
अपेक्षेप्रमाणे सगटयांनी करयाचें मांस दादोशी खेलें आनी सांज जावंचे भितर हाडां 
मात थंयसर उल्लीं. ह 
` (श्रीमती ग्लेडीस रेगो, मंगळूर, हिणें बरोवन काडून उजवाडायिल्ली ही काणी, 
“उमाळो - एप्रिल १९९६” ह्या अंकावयल्यान, कन्नड लिपर्येतल्यान देवनागरीत लिपयांतर 
करून घेतल्या.) 


8. परिहार करप = भागोवप, ना करप 
9. आक्रेक करप = अंत करप 


32 
भटाची शेंडी 


एका सावकाराच्या हितलांत' एक विचित्र पोणसा रूक आसल्लो. वरसाक एकूच 
पोणस ताचेर जातालो. पोणस रुकारच पिकतासर तो सावकार नौकरांक राकोंक 
घालतालो. 


हेणे पोणस पिकून आयलो म्हणताना परमळ सगळ्या गांवार फासाळतालो आनी 
लागिल्ल्यान पाशार जावंच्या वाटसुरयांच्या तोंडांत उदक गळयतालो. खावूंक मेळनातल्या 
वस्तूची आशा म्हळेबरी जाताली गत तेणे-हेणेच्या लोकांची! 

सावकाराच्या शेजराच्या भटान ते राती पिक्या पोणसाचो परमळ सोसूंक तांकानास्ताना 
एक निश्चय केलो. आयचे राती हो पोणस खेल्या शिवाय रावंचोना म्हण. दीस-रात 
पारोत केल्या राकवाल्यांक मातसो दोळो आड जालो इतलोच. भटमाम ताचें व्हडलें 
पोट मुखार काडून सावकाराच्या हितलांत उडलो. राकतलीं माकडां सरगाक गेलीं 
पळेवन ताका खुशी जाली. 

हळवायेन रुकार चडून आड फांटयार बसून पोणस कोंकून कोंकून गिळूंक 
लागलो. 

गिळटां गिळटां भटाच्या गळ्याक घरो शिरकालो. नाका-तोंडांतल्यान उस्तुरें गेलें. 
सावकाराक कळीत नासताना चोरिया न्हिदल्ल्या नौकरांक मारून उटयिल्ल्याबरी जाग 
जाली. ते न्हिदेल्ले उटून पडले. भट शिरकालो. 


ताणें चोराक आनी पोकोळ पोणसाक ओट्टूक धंरलो. रात बळ आसल्यान दीस 
उजवाडाच नीत करच्याक चोराक आनी पोणसाक ओट्टूक एका कुडांत फिचार केलो. 

उश्या पंदाक गोडाची पोळी दवरून न्हिदेल्ल्या भिकाऱ्यावरी हांगासरयी भटाची 
पोणसाची आशा सुटलीना. बंदडेंतची पोणसांतले उरल्ले घरे ताणे भोकायले. निरपराधी 
म्हण सुटले हिकमतेर भिखणांय आंबोडली.? उरलें म्हळ्यार चारकांड आनी देंट मात्र. 
साध्य तर तेंबी गिळचो आसलो. भटान तकली खरचिली. देंट आनी चारकांड नाच्च 
करीन तर पोणस खेली रुजवात उरलिना. पोणोस धाकटल्लो जाल्यान आपले व्हडले 


. हितलांत = पोरसांत 
2. आंबोडप = गिळप 

शेंडीचे भितर ल्हानसो देंट आनी पाताळ चारकांड कोंबून ताणें कळय नासताना 
लिपयलें आनी एका कोनशाक कोंवळून बसलो. | 
सकाळीं सकाळीं उजवाडतना राकतल्ले भटाक सावकारा मुखार व्हर्रक येताना 
` कितें देखतले? भट पोणस चोर म्हणपाक रुजवात नातली. ते कार्वचले, पूण भटाक 
धनयासरीन व्हेल्याशिवाय निरवोग नातल्लो. 
सावकारान राकतलोच अपराधी म्हण फैसल* दिलें आनी एकेकल्याक वीस वीस 
चाबकाचे मार दिवूंक फरमायलें. 
पोणस खावन जिरविल्ल्या भटाक हो अन्याय जिरवंक जालोना. “पोणस चोरून 
खेलो हांवेंच,'” म्हणालो भट सावकारलागीं. 
“पळे म्हज्या शेंडांत देंट आनी चारकांड!” 
भटाच्चे चालाकेक मेचवाल्ल्या सावकारान भटाक शिक्षेवीण सोडलो, पूण 
पोणसान सोडलोना. देंटाच्या पांकाक लागून भटाची शेंडीच कापची पडली. 3) 
(श्रीमती ग्लेडीस रेगो, मंगळूर, हिणें बरोवन काडून उजवाडायिल्ली ही काणी, 
“उमाळो - जून १९९६” ह्या अंकावयल्यान, कन्नड लिपयेंतल्यान देवनागरीत लिपयांतर 
करून घेतल्या.) 


3. फैसल > निर्णय, निवाडो 


ल 

एकातेका गांवांत एकली म्हातारी आसल्ली. तिका एकलोच नातू. मागीर ह्या 
संवसारांत तिची म्हळळी कोणी नाथली. नातू म्हळ्यार तिका भोव मोग. वयर 
दवरल्यार कावळो व्हरीत, सकल दवरल्या मूय व्हरीत म्हळया कोंडाट्यान' पोसलो 
ताका. पृण आज्जेच्या कोंडाट्यान हो नातू तिका वर्तो पोखरी जालो. इस्कोलाकयी 
गेलोना, अ आ इ ई सयत शिकलो ना. 


एक दीस पोणसाच्यो तीन पातोळ्यो केल्यो. नातवाक पातोळ्यो म्हळ्यार जीव. 
आज्जेन दोन पातोळ्यो नातवाक दिल्यो आनी एक आपणें खेली. नातवान एक 
पातोळी खेली. भोव रुचीक आसल्ली. आनीकयी खाया म्हण पातोळी तोंडाक व्हरताना 
अवचीत ताका एक उगडास आयलो. आपणाची आज्जी आपणाक खंय वर्साक एक 
पावटी पातोळी करून दिता. ती एक वा दोन.... अर्दर्या पोटाकी पावनात.... हांव पोट 
भरन पातोळ्यो सदांच खावंच्या बरीं कितेंय पुण करचें. कितें करचें? चिंता चिंता ताका 
रुखाचो उगडास आयलो. पातोळी किल्लत घालून रूख केल्यार? तेदाळा कितल्योय 
पातोळ्यो खायत. पोटभर सदांय गिळयेंत. 

तोंडात व्हेली पातोळी ताणें तशीच दवरली. खेली ना. आनी आज्जी रांदपा- 
कुडांत गेलीच, हाणें ती पातोळी घेवन आपणें खेळच्या जाग्या कुशीन धांव माल्ली. 
बेतान ल्हान फोंड खणलो आनी पातोळी किल्लत घाली. आनी रोंपी किल्ललीच जाली 
ना तर कातर्‌न सोडटां म्हणालो नातू. 

पातोळेक मुंगोः आयलो! मुंगो रोपी जाली. रूख जालोच ना तर कातर्‌न सोडटां 
म्हणालो नातू. | 

झाड आसलें रूख जालो. फांट्यान फांटो जालो. खोल्यान खोलो जालो. जाता 
तितल्यो पातोळ्यो जाल्योच जाल्यो, ना तर कातर्‌न सोडटां म्हणालो चेडो. 


रूख भरन पातोळ्यो जाल्यो. फांट्या फांट्यार पातोळ्यो देंवल्यो. आज्जेच्या 
।. कोंडाट्यान = लाडांनी, अपुरबायेन 


2. पोखरी = उनाडगो 
3. मुंगो = कोंब 

नातवाक भारी खुशी जाली. तो रुखार चडलो आनी पातोळ्यो खार्वक लागलो. गोड 
गोड म्होवा तिंतल्यो रुचीक पातोळ्यो, कितलेंय खेल्यारी परत्यो तिंतल्योच जाताल्यो. 
सदांय तो रुखार चडून पोट भरून पातोळ्यो खातालो. उपरांत रुखार उडकाणाँ* घालून 
खेळटालो. 

अशें आसता एक दीस तो पातोळ्यां रुखार खेळून आसता एका म्हातार्‍या 
राकशिणेन ताका पळेलो. पातोळ्यो खावन दाटो-मोटो' तो जाल्लो. हाचें मांस 
पातोळ्यांबरींच रुचीक आसतेलें, चिंतलें राकशिणेन. पळोवंक वे पुडको-पुडकोर्च' 
आसा. 

बरो उपाय केलो तिणें आनी फाट बागोवन पिरंगून पिरंगून ती पातोळ्यां 
रुखामुळांत आयली. म्हांतारेचो नातू रुखार पातोळ्यो भोकायतालो. 

“पुता, भुकेन पोट जळटा. एक पातोळी दी.” म्हणाली राकशीण. आज्जेचो 
पोखरी नातू दीत गी पातोळी तिंतलें. सलीसायेन ताणें म्हणले, 

“म्हांतारे.... म्हांतारे, सगळ्या जाग्यावयले फांतरान फांतोर विंच. तुका पातोळी 
दितां..#! 

म्हांतारेन फांतरान फांतरेर विंचलो. पुरा फांतोर विंचल्या उपरांत एक पातोळी 
सकयल घाली चेड्यान. 

म्हांतारेन पातोळी खेली. पातोळेचे रुचीक तिची जीब हुळहुळ्ळी. इतली रुचीक 
पातोळी तिणें तिचे जिणेंत खेली ना. “आनी एक दी पुता,” म्हणाली. 

“आळे व्होडली मांय, हो थंय एक बीळ आसा. त्या बिळांत एक हुंदीर आसा. 
पयलीं तो बीळ खोण... हुंदराक धरून मार, मागीर तें बीळ पूर. तेदाळा तुका आनी 
एक पातोळी दितां...” 

म्हांतारेन खशेवन खर्शेवन बीळ खोणलें, हुंदराक धांवडावन मारलो आनी बीळ 
पुरलें. चेड्यान आनी एक पातोळी काडून सकल घाली. 

चेड्यान रुखार बसून अशें पातोळीक पयशिल्ल्यान सकला घाल्यार ताका धरचो 
कसो? चेड्याक सकला येवंक म्हांतारेन एक उपाव केलो. 

“ती पातोळी शेणांत पडली,” म्हणाली म्हांतारी. 

“धर आनी एक पातोळी.” नातवान आनी एक पातोळी सकला घाली. 

“ती मुतांत पडली. पुता, सकला हाडून हातांत एक पातोळी दी.” म्हांतारी 
पाराथी लागली. 


4. उडकाणां = उडक्यो . 
5. दाटो-मोटो = गुबगुबीत 
6. पुडको-पुडकोच = गुलगुलीत 


F पातोव्व्यांचो रूख 93 


नातवाक म्हांतारेची बिर्मत दिसली. एक पातोळी काडून तिके सकल आयलो. 

“हात पावना पुता आनी इल्लो सकैल ये.” म्हांतारी पाराथी लागली. म्हांतारेचो 
नातू आनी इल्लो सकल आयलो. “धर व्होडली मांय.'' म्हण पातोळी दिताना 
णकशिणेन ताच्या हाताक धरन रुखार थावन वोडून सकला घालो. आनी गोणये' 
भितर चेंपलो. गोणयेचें मुख बांदलें आनी गोणी पाटीर घालून आपणाच्या घरा कुशीं 
भायर सरली. चेडो गोणयेंत रडों लागलो. 

“रडों नाका रे... दनपाराक बरें निस्तें करतां तुजें....'' राकशिणीन जोर केलें. 
चेडो चाप्पो जालो भिंयान. 

राकशीण चलून चलून वेतां एककडे तिका जोर मुतोंक जालें. गोणी धरणीर 
दवरून ती तिके आडोसाक मुतोंक गेली. 

तिंतल्यार थंय गोरवांक चरोवंचे भुरगे खेळून खेळून गोणये सरशीं आयले. 
गोणये भितर भुरग्यान उस्कारून रडचो आवाज आयकलो तांकां. गोणयेचें मूख 
सोडायतना एक सोबीत भुरगो आसा. “कोण रे तुं... कित्या रडताय?'' विचारलें 
तांणी. 

“हांव फलाण्या आज्जेचो नातू. म्हाका एका राकशिणेन मांस करून खावंका म्हण 
धरून हे गोणयेंत बांदून हांगा हाडला.' म्हणालो तो रडून. 

राकशिणेंक शिकोवया बुद्द म्हण सगळ्या गोणयेंत कांटे, फांतर भरले आनी 
गोणयेचें तोंड पयलेचे बरीच घट बांदलें आनी ते थंयच लिपून बसले. 

राकशीण मुतून पाटी आयली आनी गोणी पाटीर घालून घरा कुशीं चमका 
लागली. व्हड व्हड भाकारां* काडून. 

वाटेर तिका कांटे फाटीर तोपूंक लागले. “चिमटे काडताय रे. हांव तुका बरो 
सुको करता.” म्हणाली म्हांतारी. 

इल्लें मुखार वेताना फांतोर फाटी आपटोंक लागले. 


“गुद्दो घालता रे..., घाल... घाल. भारी जड जालाय. घरा एक पावटी पावताय 
मागीर सोंश्याक धरले बरीच धरून मांस करतां तुजें.... पुडपुडीत आसाय. भोव रुचीक 
आसत मांस तुजे... पोतोळ्यांबरीं...'' 


घरा पावून गोणी सुटायतना कितें पळोवंचें?... गोणयेंत चेडो ना... कांटे आनी 
फांतोर मात आसात! 


दुसरे दीस राकशीण वेस बदलून एका व्होडले मांयच्या वेशार पातोळ्यांच्या 
रुखामुळांत आयली. आज्जेचो नातू रुखार पातोळ्यो खावन आसल्लो. 


7. गोणी = पोती, साक 


8. भाकारां = धेंपां, दांगां 
हि 

“कोण रुखार...?'' उलो केलो म्हांतारेन. “एक पातोळी दी पुता. पोर्टात भुकेन 
उजो येता.'” 

नातवान सकल पळेलें. एक म्हांतारी, प्रायेन पिकलेली. आंगा-तोंडार मिरयांनी 
भरलेली. व्होडले मांयची बिरमोत दिसली चेड्याक. आपणाच्या व्होडले मांय बरी म्हण 
चिंतून एक पातोळी सकल घाली. 

“म्हज्या दोळ्यांक दिश्टच ना पुता... पातोळी खंय पडली दिसना. हातांत ल्हव 
सकल हाडून दी.” म्हांतारी बाबडी जावन म्हणाली. 

नातवाक बिर्मत दिसली. एक पातोळी घेवन सकल आयलो तो. तो बाबडो कितें 
जाणा ही कालचीच म्हांतारी म्हण. चेडो सकल आयलोच, म्हांतारेन हाता घट्ट धरन 
सोडलें आनी म्हांतारेचो वेस काडून सोडलो. राकशिणेक पळोवन चेडों भिंयान 
थरथरलो. कितें करतलो बाबडो. तिंतल्या भितर ते राकशिणेच्या जाळ्यांत सांपडून 
जाल्लो. 

राकशिणेन गोणयेंत घालून घट करन तोंड बांदलें. “काल म्हाका माकोड करून | 
धांवलोय ते आज कसो धांवताय पळयतां.”” म्हण गोणी फाटीर घालून दांत कटा कटा 
करन चाबून घराकुशीं चल लागली. वाटेर खंयसरयी रावली ना. घडीयेक पावटी गोणी 
थापडून चेडो आसा गी ना तें खात्री करीत घरा पावली. 

“धर गो... काल धांवल्लो आज मेळ्ळो सोंसो. बरी करन कात वोड्ण सुको 
कर. हांव इल्लें न्हावन येता.” म्हण गोणी राकशीण धुवेकडेन दिवन न्हंयक न्हावंक 
गेली. 

राकशिणीची धूव एकदम पेद्दू* केदाळाची ताच्यो विचित्र आलोचन्यो. आपणाक 
सोबीत दिसचें म्हणली आशा ताची. 

गोणी ल्हव उक्ती करून सोशाक धरन उखल्लेवरीं चेड्याक उखल्लो ताणें. चेडो 
धाटो-मोटो जावन भोव सोबीत आसा. राकशिणेचे धुवेक चेड्याक पळोवन भारी खुशी 
जाली. सांगाताच अजापय जालें. 


“तुजी तकली कितें इतली उरूट'' आसा चेड्या बरी? म्हुजी तकली वाकडी 
तिकडी आसा.” विचारलें ताणें. 

म्हांतारेच्या नातवाक एकाच्छाणें एक उपाय झळकलो. तो म्हणालो, “ताका एक 
उपाय आसा. तशें केल्यार कोणायची तकली उरूट करियेता.'” 

“म्हुजीयी करीयेत गी?'' आतुरायेन विचारलें राकशिणेचे धुवेन. 


9. पेद्दू = मूर्ख, अरवळ 
॥0. उरूट = वांटकुळी 


पातोळ्यांचो रुख ॥95 


“तुजीय करीयेत. तुज्या मांयची करीयेत.'' म्हणालो चेडो. 

“मांयची नाका. म्हुजी तकली तुज्याबरी उरूट कर.'' पाराथी लागले तें. 

'ना.... ना हांव तुजी तकली उरूट करिना.'' हैडाय लागलो चेडो. 

“करिनाय तर तुका आतांच सुको करता.” भेश्टायक लागलें राकशीण चेडूं. 

“तशें जाल्यार करता. पूण इल्ले कश्ट आसात.'' म्हणाला चेडो नाखुशयेनशें. 

“कितलेय कश्ट आसल्यारची व्होड न्हय. एक पावटी म्हुजी तकली तुज्या 
तकलीबरी उरूट कर.” राकशीण धुवेन पाराथिलें. 

“तुमगेर वान आसा?” विचारलें चेड्यान. 

“व्होय. व्होडलें सयत आसा.” म्हणाली राकशीण धुव. 

“तर वानालागीं या.” म्हणालो चेडो. 

राकशीण चेडूं खुशेन नाचून उडोन वानालागीं आपोवन व्होरून गेली. 

“तुजी तकली वानांत दवर.'' धृव पाटीं सरली. 

“म्हुजी व्होडली मांय सदांच म्हजी तकली वानांत दवरून वांट्टा. तशें जाल्ल्यान 
इतली उरूट आसा. तुका भेंम'' दिसता जाल्यार नाका.” म्हणालो चेडो हिकमतेन. 

“जाय तर. म्हाका भेंम दिसना.'' म्हणाली ती. 

राकशिणीची धृव वानांत तकली दवरून बसली. चेड्यान कश्टांनी घांटणो 
उखल्लो आनी राकशिणीचे धुवेचे तकलेर घालो. 

तकली चेटणी जावन राकशिणीची धूव दड़बडून दडबडून मेली. चेड्यान वेळ 
पाड केलो ना. राकशिणीचे धुवेचें बरें कोरून मांस केलें आनी रांदून दवरलें. तो 
माळ्यार चडून बसलो. राकशिणीच्या घरांतलें भांगर, वब्रां पुरा पोटली बांदून घेवन! 

इल्ल्या वेळान घडघड धरण हालयत राकशीण न्हावन तळटयान'* दांत घांसीत 
आयली. घरा भायरच तिका मांसाचो परमळ आयलो. वा... कितें परमळ!... म्हण 
तळटो वडोवन भितर आयली आनी आमसोरान'* रांदून दवल्लें मांस खावंक बसली. 


अर्दे मांस खावन ड्रांक डर्राक करन धेंक काडतना माळ्यार बसलेल्या चेड्यान 
गावंक सुरू केलें, 
''इच्चिची गा, धुवेचें मांस खाता गा... 
इच्चिची गा, धुवेचें मांस खाता गा....'' 
राकशीण घाबरली. “कोण माळ्यार?”' गोरोज घाली तिणें. 
. भेंम = भंय 
2. तळटों = माडयेचो करवो 
3. आमसोरान = उतावीळपणान 

“हांव गे राकशीण तुजो आजो... तुज्या धुवेचो केला गुजो!'* खा... खा... पोट 
मरून खा...!'” म्हण कांकारयो'* घालून चेडो माळ्यावेलो उडोन धावलो. 
राकशिणेक खंय नाथलें दूख आयलें. आपणाचे धुवेचेंच माँस हविं खेलें म्हण्ण 
कळून राकशीण कठीण दुकीन रडत व्होडल्या एका खरणेत उडून मेली 
नातवान आज्जेक पुर्र काणी सांगली. तिकाय भारी खुशी जाली. उत्रांत तीं 
मोगान जियेलीं 
(श्रीमती ब्रिजीत माथायस, हिणें कथन केल्ली आनी श्री. ज्योसी पिंटो, किनगोळी, - 
हांणी बरोवन काडून उजवाडायिल्ली ही काणी, “उमाव्यो - नोव्हेंबर १९९६” ह्या 
अंकावयल्यान, कत्रड लिपयेंतल्यान, देवनागरीत लिपयांतर करून घेतल्या.) 


॥4. गुजो = कुंबलो `~ 
*॥5. कांकारप = केंकारप, व्हडल्यान चाळोवप | | 

एका गांवांत एक राय आसल्लो. ताका म्हालगडे चेडूं भुरगें. त्या चेडवाक सात 
दर्या भायल्या एका राकेसालागीं काजार करून दिल्लें. ताच्या फाटाफाट राय-राणयेक 
सात जाण चेरके' भुरगे जल्मले. ते चेरके व्होड्ड जाताना तांकां एक भारी खंत, 
. आमकां एक भयण ना म्हूण. 

सदां हे सगळे भाव माथ्यार कुरपाणो काण्ण घेवन गुडयाक शेण विंचूंक वेताले. 
थंय गुडयार पुरा जण बसून गजाली करताना निमाणो म्हणालो, “आमकां एक बाय 
आसल्लें तर कितें बरें आसल्लें. म्हाका एक बाय जाय.” 

व्होडलो भाव म्हणालो, “व्होय रे, आमकांय एक भयण आसल्ली रे. ताका सात 
दरयां पयस काजार करून दिलां खंय रे.” 

“व्होय गी, आमकां बाय आसलेली गी... म्हाका एक पावटी पळेयचें ताका. 
आमगेर कित्याक येना ते.” निमाणो भाव रडों लागलो. 

“तूं रडोनाका रे, तुं रडल्यार तें कांय पाटीं येना.” व्होडल्या पाटल्या मजव्या 
भावान भेश्टायलें. 

“कित्या येना म्हुजें बाय...” धाकटो उस्कारी लागलो. 

“कित्या म्हणल्यार, ताका राकोसालागों काजार करून दिलां खंय. राकोस ताका 
आमगेर येवंक सोडिना खंय.” म्हालगड्यान समजायलें. 

“राकोस म्हणल्यार कोण? तो तितलोय जोर आसा गी...” मदल्यान भिंयान 
विचारलें. 

“कोस म्हणल्यार तळट्या तितको लांब आसा रे, ताचो मांडो मुड्या तितको 
व्होड. आंग हस्तीबरीं. तो मनशांक धरन खाता. मनशाचें रगत घट घट करून 
पियेता.”' व्होडलो आपणें राकोसाक पळेल्लेबरीं सांगों लागलो. 

“हेब्बा... म्हाका भेंम दिसता.”” धाकटो आंग काडी लागलो. 

गुडयार चलेल्लें हें उलोवणें घराय जातालें. आवय-बापायक विराराय जाली. 


॥. चेरके = चले 
2. विरागाय = चिंता 

आमकां बायेक पळेजे, आमकां बाये पळेजे! सगळ्यांचे एकच रजार. निमाणें विशार 
जावन बापाय म्हणालो, “वोचा रे, सात दर्यां भायर आनी भयणीक पळोवन येया 
बापायन इतलें म्हळेंच, भाव संतोसान नाचले. “फाल्यांच भायर सरतांव आमी, 
मांय आमकां सात भुतयो बांदून दी.” सात जाण आवय भोवती जमले. “नाका पुता 
तुमी वचनाकात. राकोस तुमकां धरून खावंक आसा. बायेक त्या राकोसान येदोळच 
खावन मुग्दीलागी*... तुमी वचून ताच्या घांसाक पडनाकात.” ती घळघळ्यांनी रडली. 


पूण पूत आयकलेनात. तिणें भुतयो बांदून दिल्यो. दुसर्‍या दिसा फाँत्यार सुक्र" 
उदेवंच्या वेळार सातजणीय भायर सरले. कितल्या दिसांचें पयण. कितलीं रार्ना-मुली, 
घुडे-दोंगर, कांटे-खुंटे, न्हंयो-व्हाळ उतरून वचूं आसात, कोणी नेणा. वाटेर कितलीं 
अनवरांश आसतीत तेंयी नेणात. भयणीक पळेवंक धैर्यान भायर सरले भाव चलताले. 
भूक लागताना भुतेंतले जेवताले. पुरा जाताना सावळेक आड पडटाले. अशे थोडे दीस 
पासार जाले. भुतयो खाली जाल्यो. 

एक दीस वाटेर एका कामाराचें घुडसूल* मेळ्ळें. व्होडलो भाव कामारागेर लोखण 
धोडावंक लागलो. उरले भाव मुखार गेले. इल्ल्या मुखार पडपांत खरगों” तोंडपी* 
वळटालो. दुसरो भाव तोडपीं वळूंक रावलो. आनी इल्लें मुखार वेताना एकलो 
धोलिगार मेळळो. तिसरो भाव धोलीगारागेर रावलो. आनीकयी मुखार वेताना एकलो 
मुसळांगार मेळळो. चवथो भाव मुसळांगारागेर* रावलो. मुखार वेताना एकलो कोंब 
फुंकतालो मेळळो. पांचवो भाव तांगेर रावलो. सवो भाव वाजप आसल्यागेर रावलो. 
सातवो भाव कुंभारागेर रावलो. 


थोडो तेप सात जाण भावयी कश्ट काडून घाम व्हाळौन काम शिकले, पयशेयी 
केले. उपरांत परते सांगातान मेळळे. येताना तांणी एकेक वस्त हाडलेली. एकल्यान 
तलवारी हाडलेली. दुसऱर्‍यान तोडपी, तिसऱयान धोल, चवथ्यान मुसळां पांचव्यान 
कोंब, सव्यान तालियो, सातव्यान भाण. अशें पुरा साइतीसंगीं थोड्यां दिसांचें पयण 
करन सातयी भाव एकी सकाळीं सात दर्या पलतडी बायेगेर पावले. 


पांचव्या भावान कोंब फुंकलो. कोंबाच्या आवाजान भितर आसली भयण भायर 
धांवन आयली. पूण तिका भावांची वळख मेळची कशी? भावांकय थोडी घुस्पड. 


3. मुग्दीवप = गिळप 

4. सुक्रू = शुक्रतारो 

5. अनवरां = संकश्टां 

6. घुडसूल = घर, खोपटी 
7. खरगो = म्हार 

8. तोडपीं = सुपां 

9. मुसळांगार = मुसळां करपी 


रि 

व्हडलो भाव म्हणालो, “सात दर्या भायर काजार करून दिल्लें राकोसाक बायेक, 
आमच्या बायेक सोदूंक आयल्यावे आमी सात जाण भाव तिचे.” 

आतां बायेक भावांची वळख मेळळी. तिका भोव खुशी जाली. “येया भितर... 

भावांक भोव संतोस जालो. सगळ्यांनी बायेक पोटलून धरलें. गांवची, घरची पुरा 
खबर उलोवन जाताना दोनपार जाली. 

“आवोजी खंय गेला बाये?'' भावांनी निमाणें विचारलें. 

“भावोजी सकाळीं फुडे शिकारी सोदूंक गेला. आतां जेवणाखातीर येवंचो जालो. 
एक कळशी तांदळांचें शीत ताचेखातीर उकडून दवरलां. तुमी इल्लें जेवात आनी 
माळ्यार चडून बसात. नातर तुमकां एकाच घांसात खावंक आसा.” 

बायेन सर्वांक वाडले. भाव वेगीं वेगीं जेवन माळ्यार चडून बसले. इल्ल्या 
वेळान राकोस आयलो. तरणो तळटो मोडून दांत घाशीत आंगणांत पावलो. व्हडल्यान 
हुंकारो कुट्टून. 

एकाच फरा ताका मनशांचो वास आयलो. ताच्या तोंडांत लाळ देंवली. तळटो 
तेबशींत उडोवन, “मनीस खंय घाण्टा, मनीस घाण्टा...” म्हण हुंकारलो. 

घोवाच्या हुंकाऱयाक बायल वेगीं भायर धांवन आयली. “मनीस खावन आयल्यायी 
तुं, आनी खंय घाण्टा म्हण कोणालागीं विचारतायी? ये वेगीं जेव.” 

राकोसाक मागिरीय दुबाव. नाकान हुंगत आयलो. “हांगा कोणयी मनीस आयलो 
गी? सगळ्यांनी मनीसच घाण्टा.” घरा भितर कोणी दिसलो ना राकोसाक. 

“राकोसाच्या घरा जीव आसलेली कोणी येतीत गी?” घोवाक बायलेन जोर 
केलें. राकोस बायलेच्या धेंकण्यांक थंड जालो आनी जेवणाक बसलो. बायलेन एक 
कळशी शीत हाडून दवरलें. 

राकोस दोनय हातांनी भोकावंक लागलो. तिंतल्या म्हळ्यार आसलेल्या निमाण्या 
भावाक मुतूंक जालें. “बाये, बाये, म्हाका मुतूंक जाता...”. ल्हव पिसपिसलो तो. 
“मुतनाय रे,” म्हळें बायेन. बळबळ करून मुतलो धाकलो, पुरा राकोसाच्या शितान. 

“हें खाली पडलें माळ्यार थावन,” राकोस विचारी. “तेलाचो काल पाड 
फुटलो,'” म्हणालें बाय. राकोस कालोवन जेवलो. 

तिंतल्यार आनेका भावाक हागोंक जालें. ताणें हागूनच सोडलें. “हें खाली पडलें 
वयर थावन.'' आकांतून विचारी राकोस. 

“तो तुपाचो काल पाड फुटलो म्हण दिसता. तूं कालोवन कालोवन जेव," 
म्हणालें बाय. राकोसाक दुबाव जालो. “माळया कोण थंय?” धेंकणो घालो ताणें. 
जाप आयलिना. राकोसाकी भेम दिसलें. 

“हांव व्होडलो राकोस,” म्हणालो व्होडलो भाव, भाणांत तोंड घालून. ताचो 
आवाज धोलीच्या आवाजावरी आयकलो राकोसान, 

“पळया, तुजें दाडें दाखय.”” राकोसान कितकें धैर्य एकटावन विचारलें. व्होडल्या 
भावान दोन तलवारी सकल देंवयल्यो. राकोसाक धाम सुटलो. “तुजे कान दाखव 
दुसऱ्यान तालयो दाखयल्यो. “तुजें हर्दे दाखय.” तिसऱ्यान तोडे देवयलें. “तुजें पोट 
दाखय.”” चवथ्यान धोल देंवयलें. “तुजे पांय दाखय.” पांचव्यान मुसळां देंवयलीं, 

राकोस आतां पुरतो भियेलो. हो म्हजे वरवींय व्होडलो राकोसर. आर्ता आपणाक 
धरन खावंक आसा. बळवंतालागीं लढाय करचे वरवी पांयांक बुद्ध सांगप बुदर्वंतकाय, 
अशें चिंतलें ताणें. निमाणे प्रयत्न जावन राकोस बागलाच्या हुमरालागी रावून 
` व्होडल्यान विचारी, “तुजो हुंकार पळोवया.” तिंतल्यार एका भावान कोंब फुंकलो. 
आनेकल्यान धोल बडयले. आनेकल्यान थालयो झींक झींक करून धोडायल्यो. मागीर 
एकल्यान वाजप सुरू केलें. 


आवाजच आवाज उटलो. गलाटोच गलाटो. व्होडल्या राकोसाचो हुंकारो आयकून 
हो राकोस वांचल्यार भीक मागून खाता म्हण पाटीं पळयनासतना कुल्याक पाय दिवन 
सात गांव भायर धांवलो. 


राकोसाक धांवडायिल्ले खुशेन सगळे भाव माळ्यार थावन सकला देवले आनी 
नाचूंक-उडूंक लागले. “आतां तुमी वचात. राकोस आनी केदोळाक घरा येता गी 
ताकाच कळीत.'” बाय म्हणाले. 


“ना बाये. तुका आमी सोडण करें वेचें. घरा मांय-बाब तुजे खंतीन मांदरेक 
लागल्यात. एक पावटी तूं घरा ये. बाबाक तुजें तोंड दाखोवन वच,” म्हालगड्या 
भावान पाराथिलें. 


“ह्या राकोसा सांगाताक कितें सूख आसा बाये. खाण मेळ्ळें ना तर तो तुकाच 
खावंका आसा. तूं ये आमचे सांगाता,”” मजल्या भावानीय सांगलें. 


“तुका सोडूण हांव खंय वचना,” निमाणो भाव घट बायेचे पालवाक धरून 
हुमकळ्ळो. बायेचें मन करगालें.'° भाव इतक्या मोगान आपयतात, तिणें येना म्हणजें 
तरी कशें? ती भायर सरली. आठ जाणांक आठ भुतयो बांदल्यो आनी सगळ्यांनी घरा 
कुशीन वाट धरली. 


वाटेर चलतां चलतां एक भावाक कठीण भूक लागली. “बाये, म्हाका भूक 
लागता.'” म्हणालो तो. “जेविनाय रे...” बायेन म्हणलें. सगळी भुती घडयेन काबार 
केली ताणें. आनी इल्लें मुखार वेताना आनी एका भावाक भूक लागली. “बाये. भूक 
लागता,” म्हणालो तो. “जेविनाय रे,” म्हणालें बायेन. तोय भुती जेवलो. अशें सात 


40. मन करगावप = मन विरगळप 

अर्दे वाटे भितर भुती खाली केल्यो. मुखार वेतां वेतां तांकां भूक लागूंक सुरू. 
जाली. “बाये, बाये, भूक लागता," म्हणाले ते. “धरा म्हुजी भुतियो, जेवा.'' भयणीन 
ताची भुतियी दिली. सगळे वांटून जेवले. वाट चमकतां तांकां परत भूक लागली. 
भुकेन दोळ्यांक काळोख आयलो. सातय भाव भयणीलागीं विचारू लागले, “बाये 
बाये, खावंक दी.” बायेलागीं कितें आसा? परत परत ते बायेचे पाटीक लागले 
निमाणें बाय म्हणाले, “म्हाकाच खायनात रे 


बायेन म्हाका खायनात रे म्हळेची, भुकेल्ले भावांक भोव खुशी जाली. आपणाचें 
बाय, ताचेखातीर आमी कितें पुरा केलें तें विसरून गेले. 

एकल्यान सुंभान भयणीचे पांय बांदले. आनेकल्यान बायेच्या तोंडांत वस्तुरां'' 
चेपलीं. एकल्यान हात बांदले. मागीर एकल्यान भयणीच्या गळ्यांत सुरी घालीच. रगत 
उदकाबरीं उसळ्ळें. मांस खावंच्या राकोसान खायनासलें बायेक ताच्या भावांनीच 
काबार केलें. भावाचे हातीन भयणीन प्राण सोडलो. आतां मांस भाजूंक उजो नाका 
गी? सगळ्या भावांनी निमाण्या भावाक वोडण हाडलो. ताका बावड्याक बाय 
म्हणल्यारी भारी मोग. भयणीक जिवशी मारताना तो पयस वचून रडूंक बसल्लो. दुसरें 
कितें करतलों बावडो? ताचें कोण आयकता? “वच रे. हे कट्टेंत खंय थावन पुणी 
इल्लो उजो हाड. खाली पांयांनी पाटीं येयशी तर तुजेंय मांस करतात.” म्हालगड्या 
भावान भेश्टायलें धाकट्याक. 

लागसर खंयसरयी घर ना. ते सगळे भाव जाणा आसले. 'चलूंकय तांकां नाका 
आसल्लें. उपरांतयी एक भेंम धोसतालें. हांव उजो हाडूंक गेल्यार उरल्यांनी मांस 
खावन मुगदिल्यार? धाकटो भाव भिंयान रडत, किरमें गळयत,'* दुकां पुशीत कट्टी 
घेवन गेलो. मेळ्ळेले कुशी मुखार मुखार वेतां ताका एक घुडसूल दिश्टी पडलें. ल्होव 
घुडसुलांत भितर रिगलो. भितर एक म्हांतारी उजो फुंकीत आसल्लीं. 

“व्होडले मांय, व्होडले मांय, इल्लो उजो दी...” धाकट्यान विचारलें. 

“कोण पुता तूं, खंय थावन आयलायी? ह्या सुडकाडाक'* कसो पावलोय? उजो 
तुका कित्याक?” विचारलें व्होडली मांयन. 

“हांव व्होडली मांय फलाण्यां गांवचो. म्हाका स जाण भाव. आमचे बायेक सात 
दर्यां भायर राकोसाक काजार करून दिल्लें. ते आमचे बायेक आपोवंक हाडूंक गेल्ले.'” 

“आपोवन हाडलें गी पुता बायेक?” विचारली व्होडली मांय. 


“व्होय, व्होडली मांय, आपोवन हाडलें. जेवण रांदूंक इल्लो उजो जाय 
आसल्लो, देखून हेवशीं आयलो.” 


†।. वस्तुरां = वस्तरा, कपडे 
2. किरमें गळयत = नाक व्हांवोवप 
3. सुडकाडाक = मसणांत 

व्होडली मांयन कट्टेंत उज्याचे इंगळे भरून दिले. 

तितल्यान व्होडली मांयचें माजर मोडलाइड्यांतल्यान'* भितर उडलें आनी, 
“इचिच्ची गा, भयणीचें मांस खातात गा,” म्हण बोबाटी लागलें. 

“उठलेंय माजरा... पुचीक'*... माजरा कितें म्हण्टा... भयणीचें मांस कोणी भाव 
खातातये?'” व्होडली मांयन माजराक धेंकणों घालो. पुण माजराचें रडणें रावलें ना. 

“इचिच्ची गा, भयणीचें मांस खातात गा...” म्हण माजर रांदणी पोल्लांत 
बोबाटी लागलें. 

“व्होय रे पुता, हें माजर कितें म्हुण्टा... तुमी भयणीक पुणी जिवशीं मारलांय रे 
कितें?” व्होडली मांयन विचारलें दुबावानशें. धाकटो भाव रडो लागलो. 

“व्होय, व्होडली मांय, माजर सतच सांगता. म्हाज्या भावांनी बायेक मांस केलां. 
आनी उजो हाडूंक म्हाका हांगा धाडला.” 

“तर तुमी भयणीचें मांस खाताय रे?” 

“ना. ना. व्होडली मांय. हांव पुणी मांस खांवचो ना. म्हाका बाय म्हळ्यारी भारी 
मोग.” म्हणालो धाकटो. 

“तुवें मांस खायनातल्यार तुका ते अशेच सोडतीत पुता... तुकाय मांस करून 
खातीत ते.” 

“व्होय व्होडली मांय. म्हाका कितें करचें म्हण कळना.'” धाकटो व्होडली मांयचो 
पालोव धरन रडों लागलो. 

“तूं अशें कर,” व्होडली मांयन उपाय सांगलो. “हांव तुका तांबडी भाजी दितां. 
ते भयणीचें मांस खाताना तूं तांबडी भाजी खा. ते रगत पियेताना तूं भाजयेचें तांबडें 
उदक पिये. ते हाडां चाबतानां तूं चिंचारे चाब.” 

अशें व्होडली मांयन धाकट्याक भाजयेची आनी चिंचाऱ्यांची ल्हान पोटली बांदून 
दिली. धाकलो उठलो आनी पोटली घेवन भायर सरलो. 

धाकट्या भावान उजो हाडलो पळोवन सगळ्या भावांक भारी खोस जाली. दीस 
बुडून काळोख पडूंक सुरू जाल्लो. तीन फातोर मांडून रांदण केली. उजो पेटयलो 
आनी मांस उकडलें. व्होडल्या भावान मांस समा वांटे केले आनी सगळे खावंक 
बसले. धाकट्यान भयणीच्या मांसाची पोटली कुल्यापोंदा दवरली आनी भाजयेची 
पोटली सोडयली. ते मांस खाताना हाणें भाजी खेली. तांणी रगत पिताना हो भाजयेचें 
तांबडे उदक पियेलो. तांणी हाडां चाबताना हो चिंचारे चाबूं लागलो. 


॥4.. मोडलाइडो = चुडटां 
5. पुचीक = चीप, वोगी 


एक भयण आनी सात जाण भाव 203 


पृण एक भावान धाकट्याचें अवतार पळोवन सोडलें. धाकट्यान घरा वचून पुरा 
सांगल्यार? देखून ताणें उपाय केलो. तो म्हणालो, “कोणाच्या कुल्यापोंदा मांसा 
पोटली आसा गी ताकायी धरन मांस करचें 

सगळे भाव वोंपले. सोदताना धाकट्याच्या कुल्यापोंदा मांसाची पोटली सांपडली. 
सगळ्यांनी ताका धरलो, हात-पांय बांदले. आनी लगाड काडलोच. सगळे भाव 
घादोशी. सगळी रात मांस भकावंक बसले. 

दीस उजवडल्या उपरांत सगळ्या स भावांनी घट निश्चेव केलो. ही खबर 
कोणायकी कळोवंक नजो. कोणी जर तोंड सोडतीत ताकायी लगाड काडचो. 


सगळे भाव वोंपले. आनी घरा कुशीक भायर सरले. घरा पावताच आवय- 
बापायक पुतांक पळोवन भारी खुशी जाली. पूण बाय आनी धाकटो भाव नाथलें 
कारण विचारलें तांणी. 

“बाय भारी संतोसान आसा,” म्हणालो व्होडलो. “उपायान तें आत्ता येना खंय. 
आनी थोड्या दिसांनी भावोजी सांगाता येता खंय. ताका सांगाताक धाकट्या भावाक 
रावयला.'” 


आवय-बापायक भारी खुशी जाली. बरें जेवण केलें तांणी. हून हून उदक न्हाले 
सगळे. जेवले आनी घट न्हिदले सगळे... 


दीस पासार जाले. म्हयने गेले, पृण बाय आनी धाकलो भाव आयलेच नात. 
आवय-बापायक सदां वाट राखचेंच काम. 


एक दीस आवय शेण विंचूंक म्हण रानांत गेली. ती वाट चुकून इल्लें पयस 
पावली. एका जाग्यार दोन माटोव दिसले तिका. लागीं वचून पळयता तर एक माटोव 
पडवळांचो आनी एक माटोव कारेथ्यांचो. पडवळ्यांच्या माटवार व्हड व्हड पडवळीं 
देविल्लीं. कारेथ्यांच्या माटवार रास रास कारेथी जाल्लीं. आवयक अजाप जालें. ह्या 
रानांत हे माटोव कशे आयले? कोणें लायले? तिका कळळेंना. 


लागसार घरांयी नाथलीं. कोणाचोयी जावं, चार पडवळीं काडता म्हण पडवळांच्या 
माटवाक हात लायलो तितलोच, पडवळांचो माटोव गावंक लागलो, 
''कोण आवय? 
हात लायनाका. 
कोण आवय? 
बोट लायनाका. 
'सुरयांचे घाय 
हुलपतात, . 
सुंभाचे कोट 
अर्दतात. 


SN जड़ Ml कान मि 

आवयक भें दिसलें. हें कसले अजाप? माटवान गावंचें म्हणल्यार? ती 
कारेथ्यांच्या माटवालागीं गेली. हात लावंच्या फुडेंच कारेथ्यां माटोव, 


मागीरी भूक लागता म्हळें 
म्हाका खाया रे म्हळें बायेन. 
बायेचें मांस हांगा खेलें 
हावें उजो हाडलो आवय, 


आवय -घळघळ्या रडली. तिका सगळें समजलें. पुतांचें निश्टूरपण लेकून तिका 
कठीण राग आयलो. शिदा ती घरा गेली. घोवाक खबर सांगली. 


व्राची मुदी झरोवन हाडली आनी दोनय माटवांवयर शेणयली. दोगांय जीव 
जालीं. आवय-बापायक पोटलून धरून रडली. चौगी जाणां घरा आयलीं. 


स जाणी भावय बायेक आनी धाकट्या भावाक पळेवन घाबरले. आमची चूक 
जाली, आमकां भोगशिया म्हण पायां पडले. बापायन स जाणांगी कठीण शिक्षा दिली. 
तांकां घरांतले भायर घाले, आनी तीं पुता-धुवे संगी संतोसान जियेली. ज्ञ 

(श्रीमती ब्रिजीत माथायस, हिणें कथन केल्ली आनी श्री. ज्योसी पिंटो, किनगोळी, 
हांणी बरोवन काडून उजवाडायिल्ली ही काणी, “उमाळो - नोव्हेंबर १९९६" ह्या 
अंकावयल्यान, कन्नड लिपयेंतल्यान, देवनागरींत लिपयांतर करून घेतल्या.) 

आज्जेन पोसल्लो नातू 


सेरपी नामेचो जांवय घरा मुकल्या रुकार चिंचे काडूंक चडलो तो फांटो कोसून 
धरणीक आप्टोन मोरतच ताची बायल, आपल्या एकाच कोंडाट्याच्या चेरक्याक 
आपले आवयचे ओटियेंत सोडून देवादीन जाली. 


ह्या उतर प्रायेर घोळून हाडून आपलो जीव वांचोवंचोच होड, ताचे वयर ह्या 
नातवाकगी पोसिजे म्हळ्यार तिच्या जिवार येतालें. जाल्यारगी ती, आमचो दिसवडतो 
ग्रास आज आमकां दी सायबा म्हण सर्वेस्वराक हाक मार्‌न मारन शेजारच्या चार घरांक 
काय तांची बुट्टी-चाकरी कर्‌न आनी मागून आपलें आनी नातवाचें पोट भरताली. 


एका आवयक एक पूत, ताका लागला व्हडलो भूत, म्हळ्यार बरी ह्या नातवाची 
बिकनेशी बूद.' मुडकेन गेल्ल्या म्हांतारे आज्जेन घोळान जोडून हाडचें आनी नातवान 
भोवून खावंचें. बिरमोत म्हांतारेच्या कुस्तार दोगांयचींय पोटां भरतालीं. नातवाकच 
वाडल्यार पावना. ताच्या इश्टाकयी वाडीजे. ना जाल्यार नातू केस्तावां करता. 

आवय-बापूय नातल्लो भुरगो आपलो नातू, उतर प्राये आपणाकय आदार 
जातलो म्हण आंगलापानः तिणें ताका आवय-बापूय प्रास दोडत्या मोगान आनी 
कोंडाट्यान पोसलो जाल्ल्यान तें तिका आतां म्हारग पडलें. तिचो घोव मरताना तिका 
चार कास सोडून गेलो जाल्यारी धुवे-जांवयाचे दोळो चुकोवन तिणें जोगसाणेन* 
सांबाळून दवरल्लें. आतां नातवाच्या गुमानाक हाडूंकची तिका नाका देखून ती ह्या उतर 
प्रायेर पाट बागवन, तकली धरतेक उमो दिवूंक वेता जाल्यारी, लोकांच्या दारार 
घोळटाली आनी तिच्या धनाची वाट लावूंक हे दोग जुदेव. 

भोवशा म्हांतारेचे दुकगी, शिरापगी, मागणेंगी कळितना, एक पावटी तिच्या 
नातवाक काळजोराचो* ताप येवन तो मेलो. आनी तिणें चिंतलें, आपल्या घोवाचें कास 
काडून सुशेगात दीस काडेत म्हण. आशे ती खंत बेजाराय पयस करन जियेवंचें साधन 
करताना तिचेर आयलें आनेक आनवार. 


| ॥. बिकनेशी बूद = पाडी बूद 
2. आंगलापान > आशेन 
3. जोगसाणेन > चतरायेन 
4. काळजोर = दिसांचो जोर, टायफोड 

तिच्या नातवाचो इश्ट लेन्सी इश्टाच्या मरणान रडून रडून कंगाल जालो. 
म्हांतारेक भुजव्या निबान साभार पावटी तिच्या दारार आयलो. जाल्यारी म्हांतारेन ताका 
आदले बरी वाडचें सोड, एक घोट उदकयी दिलेंना, म्हांतारेक बूद शिकोर्वक लेन्स 
उपाय सोदीत आसलो. ताका हेरांच्या कुस्तार धर्माचें खावून संवय जाल्ली. आर्ता 
घोळून खावूंक कयी पाट भागवता? कोल्या बुदिचो शिंतराळो* तो. म्हांतारेक पिर्ळुंक 
वाट सोदतालो. | 

ते दीस म्हांतारी न्हिदल्ल्या वेळार मध्यानेर तिच्या घरा येवून तिच्या नातवाच्या 
ताळ्यान तीन पावटी उलो केलो. 

“मांय! मांय! मांय!'” म्हणालो लेन्सी. बरे न्हिदेंत घोरे खावंची* म्हांतारी, 
एकाच्याणें उडोन पडली आनी आपलो नातूच स्वप्नांत आयलो म्हण चिंतून, “कितें 
पुता,., म्हणाली. 

“म्हाका भूक लागल्या मांय. देकून म्हज्या इश्टा लेन्सीक आपवून हाड फाल्यां 
आनी एक मूठ वाड मांय.”” म्हणालो लेन्सी आपल्या इश्टाच्याच ताळ्यान. 

येदोळ आपली धूव-जांवय घरामुकल्या चिंचेरुकार आसाय, तांच्या पुताक 
पळेवूंक मेल्ली जावून जियेताली, पूत मेल्लोच ताची साथ गेली म्हण चिंताली ती 
आतां नातवाचें मेले आयिल्लें आयकून गडबडली. “हीं म्हाका बरकतान” जियेंक 
सोडिनात सायबिणी मांये!” म्हण हांकरेली. 

जावं एका दिसाक नातवाची आशा भागया म्हण तिणें चिंतले. तिका बिरमोतयी 
दिसली. तिचेच ओंटियेंत तो व्हड जाल्लो पळे. 


दुसरे दिशा लेन्सीक म्हांतारेचें व्हडलें सरबारायेचें* जेवण. लेन्सी गुमानीच येवून 
जेवलो. म्हांतारेक अशीच बुद शिकयता म्हण चिंतून चल्लो. 

दुसरे राती लेन्सीन तशेंच केलें. तिसरे राती तशेंच केलें. म्हांतारी सदां लेन्सीक 
आपवून. वाड्टाली. लेन्सी सुशेगात जेवून पोट भरतालो. 

सदां नातवाच्या इश्टाक आपवून वाड्टा तरी म्हज्या मेल्ल्या नातवाची भूक 
पावना म्हळ्यार कितें? आनी रातीचें ताची धोसयी रावना! म्हांतारेन एके राती सारणी 
खुंटो काडून घेवून मेल्ल्या नातवाक बूद शिकोवंची आलोचन केली आनी बागला 
पाट्यान राकोन रावली. 


लेन्सी सदांचेबरी येवून “मांय! मांय!” म्हण्टनाय “कितें पुता?” म्हुणून सट्ट 


5. शिंतराळो = पाडे बुद्धीचो 

6. न्हिदेंत घोरे खावप = न्हिदांत घोरेवप 
7. बरकतान = सुखान, सुशेगादीन 

8. सरबारायेचें जेवण = मेजवानी 

' करन दार उगडून मेल्ल्या पुताक म्ह्णून सरसरीत चार खुंटे चडयली. लेन्सीची बोंबोच 
बोंब. 


हो लेन्सी म्हण कळ्ळेंच, म्हांतारी आनीकयी रागान पेटली. आनीकयी चार खुंटे 
चडच चडयले तिणें. लेन्सी लजेन आनी माराचे दुकीन गांडीक पांय दिवून धांवलो 

कठीण मेल्लें न्हयगी हें! कशें सुटलें पळे! 
(श्रीमती ग्लेडीस रेगो, मंगळूर, हिणें बरोवन काडून उजवाडायिल्ली ही काणी 
उम्राब्ये - में १९९६” ह्या अंकावयल्यान, कत्रड लिपयेंतल्यान देवनागरींत लिपयांतर 
करून घेतल्या.) 


36 
कायळो आनी गुरबजी 


एक आसलो कायळो. एक आसली गुरबजी. कायळान शेण पुंजायलें. गुरबजेन 
मेण पुंजायलें. कायळान शेणा घर केलें. गुरबजेन मेणा घर केलें. कायळालें घर 
शेणाचें. गुरबजेलें घर मेणाचें. 

एक दीस कायळान म्हळ्ळें, “व्हळ्ळें एक ओत येवो, गुरबजेलें घर कोळनू 
वचो.” हें आयकून गुरबजेन म्हळळें, “व्हडू एक पावसू येवो, कायळालें घर व्हळनू 
वचो.” 

हेरदुसा सकाळीं मळबारी चारीय तांतूं मोड दवरनू आयलें. वारे, झोडू आयलो 
आनी घो घो जावनू पावसू पडूंक लागलो. कांडणाधारेच्या' पावसांतू कायळाल्लें घर 
व्हळनू गेलें. सांजे तिमून-थापून पांकां फडफडावनू शिंयान कडकडेवनू गुरबजेल्या 
घराक कायळो आयलो. घरा कवड दिवनू आसलें. कवडारी मारनू ताणें सांगलें, 
“गरुब-गुरबजे कवड काडी.” 


गुरबजी वासर्यांतू चेरडुवांक वाडताली. शब्दू आयकून तिणें सांगलें, “राब, 
चेरडुवांक वाडनू येतां.” एक घडी गेली गुरबजी येना. ताणें दुसरीय म्हळळें, “गुरब- 
गुरबजे, कवड काडी.” कायळालें उतर आयकून गुरबजेन सांगलें, “राब, चेरडुवांक 
लावनू येतां.” गुरबजेली जाप आयकून कायळो नुतो राबलो. मागिरीय गुरबजी 
आयलिना. दुसरीय कायळान म्हळळें, “गुरब-गुरबजे कवड काडी.” आतां गुरबजेन 
सांगलें, “राब कायळ्या, चेरडुवांक निदावनू येतां.” 

गुरबजेन चेरड्वांक लायलीं, आंवयली आनी तांकां पाळ्ळ्यांतू निदायलीं. त्या 
उपरांते येवनू कवड काळळें. कायळो भितरी आयलो, चारीय कडेन चोयलो. 
पाळ्ळ्यांतू सात पिल्लां निदल्यांत दिकलीं. ताणें सांगले, “गुरबजक्का, माका नींद 
आयली मुगे, हांवें खंय पडचें?”” कायळो शिंयान कडकडेतालो. हें आयकून गुरबजेन 
सांगलें, “कायळ्या, तूं रांदणी परलांतू पड.” तावळी कायळान सांगलें, “रांदणी 
पडतलीमूं.” “जाल्यार कुडीं पड.” “कुडी पडतलीमूं,” “जाल्यार पाळळ्या पोंदाक 
पड.” “पाळळें पडतलेंमूं. हांव पाळळ्यांतू एक कडेन पडन गुरबजाक्का”' कायळ्यान 


` . कांडणाधारेचो पावस = घोग्याचो पावस 

सांगलें. गुरबजी कांय उलैलिना. कायळो पाळ्ळ्यांतू चडून पडलो. गुरबजी भावडी 
तिगेल्या मांदूरेर निद्देली 

रात मद्रात जाली. सगटंय निद्देलीं. त्या वेळारी पाळळ्यांतू एक शब्दू “कुटूस' 
शब्दू आयकून गुरबजी जागी जाली. तिका दिसलें, कायळो इतेंकी खाता म्हणू. 

तिणें निमगिलें, “कायळा, कायळा इतें खाता? 

कायळान जाप दिली, “म्हांतारायेन दिल्लेले दोनी चोणे.” 

“माकाय दी.” 

“रले मूं.” 

एक घडी गेली. कायळान दुसऱया एका पिल्लाक काडलें आनी “कुटूस” केलें. 
शब्दू आयकून गुरबजी जागी जाली. तिणें निमगिलें, “कायव्ञ, कायळा इतें खाता?” 

“म्हांतारायेन दिलेले दोनी आटाणें.”' 

“माकाय दी.” 

“सरले मुं,” कायळान सांगलें. ` 

अश्शी कायळान गुरबजेल्या सातय पिल्लांक खेल्लीं आनी तो निद्देलो. 

फालें जालें गुरबजी उटायली. घराचो कोयर-सित्तडो केलो आनी चेरडुवांक 
न्हाणोवंचाक उदक तापैलें. उपरांते पाळळ्यांतू वचून चोय, चेरडुवां नांत. कायळो खूब 
नीद काडता. गुरबजेक कायरी कळ्ळी. व्हड दूख पावली. जाल्यार इतें करूंक? 

ती वासर्यांतू गेली. लोकंडा कायलातो इंगळ्यार दवरनू तापैलो. तांबडो जावंचाक 
काडलो, हाडलो आनी निद्देल्या कायळ्याच्या पोटार दवरलो. “चुर”, कायळ्याचें 


पोट पिंजून पिल्लां भायर आयलीं. कायळो पापी मरनू गेलो. ताका काडून भायर 
विंदलो* आनी गुरबजी पिल्लांकूय घेवनू सुखान राबली. 


आमी केदनांय वेगळाक बालांव* आठौंचाक नज. 
(ही काणी, प्रा. आर. के. राव, कर्नाकोडम, हांगेल्या 'कोंकणी स्वंयशिक्षक” 
ह्या पुस्तकांतल्यान घेतल्या.) 


या 5 विंदलो - उडयलो 


3. बालांव > वायट 

कायळो आनी किडी 


एक दीस एक कायळो फालें जावंच्याक एक बांयचे कडेन बैसलो. बांयचे लागीं 
भेंडिणी ओयिल्ली आसिली. भेंडिणीच्या एक पत्रार ताणें एक किडी देकली. तिका 
देकचाक ताज्या तोंडांतू उदक आयलें. ताणें म्हळळें, “किडी, किडी, हांव तुका आतां 
खातां.” हें आयकून किडीक भो भंय जालें. जाल्यार तीं भावडी किते करतली? तिणे 
सांगलें, “कायळा, कायळा, तुगेली चोंची बुरश्शी मुं. ती चांग करनू धूय आनी तुं 
माका खा.” 

कायळाक लज्ज जाली. ताणें व्हयीची, म्हणू आठेयलें. तो धारार बांयचेर 
आयलो, बांयंतू चोयलो आनी म्हळ्ळें, “बांये, बांये दी उदक, धुवूं तोंड, खावूं 
किडी, कुटूस! 

कायळालें उतर आयकून बांयेन सांगलें, “हांवें तुका उदक कश्शी दिवूंक? तूं 
उंचार बैसला, उदक पोंदाक आसा. तूं कुंबरालागीं वच, कोळसुलो हाडी आनी उदक 
काडी.” 

कायळो ऊबून कुंबरालागीं गेलो आनी म्हळ्ळें, “कुंब-कुंबर, दी कोळसुलो, 

घालूं बांयंतू, काडूं उदक, धुवूं तोंड, खावूं किडी, कुटूस.” 

कुंबरान सांगलें, “आरे पापिया, हांगा कोळसूलो तय्यार ना मुरे. कोळसुलो 
करूंक माती जाय. तूं गाद्यार' वच आनी माती हाडी. तुका कोळसुलो करनू दितां.” 


कायळो गाद्यार गेलो आनी ताणें गाद्यालागीं म्हळळें, “गाद्या, गाद्या, दी माती, 
दिवूं कुंबराक, करूं कळसुलो, घालूं बांयंतू, काडूं उदक, धुवूं तोंड, खाऊं किडी, 
कुटुस!' 

गाद्यान सांगलें, “माती खणूंक खोरें जाय मूं कायळ्या. तूं कोरलंचालागीं? वच, 
खोरें हाडी आनी माती खोणू व्हर.” 


कायळो ऊबून कोरलंचालागीं गेलो आनी म्हळळें, “कोरल-कोरलंचा, दी खोरे, 


॥. गाद्यो = शेत 
2. कोरलंच = मेस्त 


*कायळो आनी किडी 2| 


खणीन माती, दिवूं कुंबगक, करूं कोळसुलो, घालूं बांयंतू, काडूं उदक, धुवूं तोंड, 
खावूं किडी, कुटूस. 
कोरलंचान सांगलें, “खोरें करूंक लोकंड तापौंका. लोकंड तापौंचाक उज्जो जाय. 
म्हांतारेलागीं वच आनी उज्जो हाडी. हांव तुका खोरें करून दितां 
कायळो ऊबलो आनी म्हांतारेल्या घरार वचून बैसलो. म्हांतारी भायर आयदनां 
“पुता, रांदणींतू इंगाळो आसा, तूं वच आनी काडी 
कायळो रांदणी परलांतू गेली आनी इंगळयाक चोंची मारली. ताजी चोंची 
लासली. तो रडत रडत थांगा थाकून ऊबलो. बायंचेरी येवनू ताणें किडीलागीं सांगलें, 
“माजे भयणी, हांव तुका कश्ट दिवंचाक गेलो. माकाची कश्ट जाले. दुश्टतकाय 
दाकौंचाक गेल्लेल्या फळ माका मेळ्ळें 
किडीक ताजेर पावत्व दिसलें. तिणें समजायलो, “वेगळ्याक दूख दिवंचें चांग 
न्हंय. आमी मोगान राबुंया.'” क 
(ही काणी, प्रा. आर. के. राव, कर्नाकोडम, हांगेल्या 'कॉकणी स्वयंशिक्षक' 
ह्या पुस्तकांतल्यान घेतल्या.) 

कोल्ले आनीक कुरले 


एकू सानूच मोलो.' ताजेरी सानच एक रान. रात्रांत भोरनू पारे. तशी आशिल्ले 
कडे एक कोल्यां हिंडू राबतालो. कोल्ले रातीचें खाण सोदूंक भायर देवताले. दीस 
सगळोच रात्रांतू निपून पडताले. दिसाचें मनशान दिकल्यारी तांकां मारताले. रात्रांतुले 
विन्दूर, बेब्बे, सोस्से, इतर सग जंतू तांगेलें खाण. मनशान वाडोवंचे कुंकडाक, 
वासरांक, बोकडीक सग कोल्यांनी धोरनू खावप अस्स. 

एक दिसा तांतुलो एकू कोल्लो खाण सोदूंक भायर सरलो. जायतें भोवनुय ताका 
कांय मेळळें ना. भोवनू भोवनू तो समुद्रालागीं पावलो. समुद्रा वेळेरी जायते कुरले 
धावनू भोंवताय. कोल्याचे तोणांतू उदाक आयलें. होळ्ळे होळ्ळे कुरले! तकतकीच 
आस्सय! कोल्लो एक कुरल्याक धोरूंक धांवलो. कुरलो तावळीच एक बिळांतू 
निमिलो. दुशेरे कुरल्याक धोरूंक धांवलो. तोवूय बिळांतू चोल्लो. अशी कुरल्यांक 
धोरूंक धांवन धांवन कोल्याक पुरो जाल्लें. एक कुरल्याचें पील सरीय मेळ्ळेंना. एक 
कुसल्ली मासळी पळ्ळेली खावनू भूक निवयली ताणें. 


कोल्यान हिंडांत पावंच्याकय कुरल्यांपासून भारी :वांकाणशीलें. बाकी कोल्यांकय 
कुरल्यांक खावंचाक आशा जाल्ली. तांचो नायकू एक म्हांतारो कोल्लो. ताणे एक दीसू 
सगळोच आलोचन कोरनू राती एकी वाट सोदून धरली. बाकीच्यांलागींय आलोचन 
केल्ली. मागीर सगटय कोरनू सामकीच समुद्रा वेळेरी गेल्लीं. कुरल्याले नायकाक 
उळदिलो. तो तागेले बिळा उंच आयलो. 


म्हांतार्‍्या कोल्यान म्हळें, “हे कुरल्या, जायते काळ जाल्ले आमी एक आशा 
पावताय. इत्ते म्हळ्यारी तुमगेले एक कुरलेक आमगेले एक कोल्याक दिवनू वारडीक* 
कोरका. तुमी अनुकूल वे?” | 

“तुमगेली आशानवे चोवंका! वारडीक केद्याणा खंय दवोरका म्हण सांग. आमी 
थांगा होंकलेक घेवन येवू” कुरल्यान निमगिलें. 

म्हांतारे कोल्याक तागेले सूत्र चमकता म्हूण होडू संतोष जाल्लो. ताणें सांगिलें, 
“एत्तले पुनवेक. होड पारो आसा मूं, ताजेरी वारडीक कोरूं. 


. मोलो = दोंगर 
2. वारडीक = लग्न 

“जाल्यारी तशी जावो. पुनवे तेद्यूस बारा वरांचेरी होराण* घेवनू आमी पारयाचेरी 


“होरेताक* घेवनू आमीय येताय.'' कुरल्यान म्हळें. कोल्यांक होड संतोष जालो. 
परतून वोचून तत्री कू-कू म्हण किल्लारी घाल्ली. पुनवे दिसा मेळूंक वच्चें कुरल्यां 
खाण आठोवनू तांचे तोंडांतू उदाक भरलें. म्हांतारे कोल्याली बुद्दी अपार म्हण 
सगटांनीय सांगिलें. 

जाल्यारी कुरल्यालो नायकू ताजाकय बुधवंत अशिल्लो. समुद्रा वेळेरी कुरल्यांलो 
महायोगू एकडे जाल्लोलो. नायकान म्हळें, “हे, कुरल्यांदो, तुमी आयकलीं मूं मेगेलींय 
कोल्यालींय वर्तमान? आमकां एकसाणीच खांवच्याक आठयताय ते. आमकां बुद्दी ना 
म्हण तांचो विचार. तांकां फोटोवंच्याक हांवें एकी वाट दिकून धरल्या. आमी पारयाचेरी 

हेरदिसा कुरल्यांनी पारयाचेर बिळां कोरूंक आरांभिलीं. पाषाण पारो नवे? 
जाल्यारीय होड कष्ट काणू तत्री बिळां केल्ली. 

पुनव आयली. कुरले होंकलेकय घेवनू पारयाचेरी गेल्ले. एकेक कुरलोय ताजे 
ताजे बिळाचे उंचारी बेसोलो. 

पोटभरून कुरल्यांक खावयात म्हळळेले संतोषान कोल्ले वाजप कोरनू आयले. 

''घांसाक तिनी, घांसाक चारी! 

घांसाक तिनी, घांसाक जारी!'' 
कुरल्यांनीय काळळें वाजप, 

“'थंय थंय मुळकू मुळकू! 

थंय थंय मुळकू मुळकु!'' 

कोल्यांनी चोयतना पारयारी भोरनू कुरले. 

आशींन कोल्ले सगट धांवन येवन मारताय कुरल्यांक घास. कुरले छट कोरनू 
बिळांतू निपताय. कोल्यांलें तोंडय-दांतय सग पारयारी झोरनू दुकून प्राणू वता! तांगेले 
पांयांचीं नांकूटां निकोळनू वताय. एक कुरल्याचे पिलाक सरी धोरूंक मेळळेना! 

लजेन निराशेन मातीं बावगोवनू कोल्ले धांवताय, धांवताय रात्नांतू! न 

(ही काणी श्रीमती वत्सला आर. शेणै, कोची, हिणें कथन केल्या.) 


3. होराण = व्होर, वरात 
4, होरेत = न्हवरो 

एकादशीचो कायळो 


एकडेकडे एकू कायळो आशिल्लो. एक एकादशी दिसा तो कायळो चांग एक 
तळयांत वचून न्हालो. तेदूस वोरोवांचें खाण काय खावंच्याक नज न वे? तो एक 
केळीचेर आशिल्ले पिकल्ले घडायार बेसून केळें खावंच्याक वतालो. पिकल्लीं केळी 
सर्वथ खालाक पडलीं, खालाक देवनू केळें खावंच्याक गेल्लेले कायव्यंचे पांयाक एक 
कांटो तोपलो. ताका सामकी चवंकूक जायना जालें. कशीय कोरनू उब्बन तो वोयदाक 
दिकूंक गेलो. घुगूम तं वोयदू! ते घुगूमान कायळ्याले पांयाक तोपलोलो कांटो चोंचिनी 
वोडून काडलो. जाल्यारीय कायळ्याली दुकी उणें जालिना. तावळी घुगुमान सांगिलें, 

“दुरा ते रानांत एक रुकू दिकिलो वे? ताजेर एक पिकल्लें फळ आसतलें ते 
काडून घायाक सारयी. तावळी दुकी वतली.” 

कायळ्याक संतोष जालो. तो होगी होगी उब्बून फळ सोदूंक गेलो. 

घुगुमान सांगिल्ले वरींच एक पिकलें फळे मेळळें ताका. घायाक सारावंच्याक 
जावनू तो तें फळय घेवनू एकी बांयचेर वोचून बेसलो. फळ चिरडून घायक लावंच्याक 
चोंचीन काडतना तें फळ बांयंत पडलें. आतां इत्तें करप? फळ काडनातिलें कशी की 


लावप? फळ काडूंक तो कायळो बांयंतू देवलो. भायर आयलोलो तो कशी की | 


भांगाराचो जावनू! का! का! कोरनू उब्बून वच्चे भांगाराचें कायळ्याक सगटय 
आतिशयान चोयतात. यें कशी जालें? काळो काळो आशिल्लो यो कायळो कसी 
भांगराचो जालो? ये दिकून वेगळ्या एक कायळ्याकय तशीच जावंका म्हूण दिसलें 
ताणें कायरीं सगलींच मनांतू केलीं 


हेरदुसा द्वादशी. तेदूस कोणेय उपवासू करप ना. दुसरे कायळ्यान इतें केलें 
म्हळ्यार, एक कुसल्ले उदका फोण्डांत वोचून न्हालो. केळें खावंच्याक केळीचेर वोचून 
बेसलो. पिकलीं केळीं कांय नांय. पिकलीं नाका जिवीं जाल्यारी पुरो म्हण तो जिवीं 
केळीं खावंच्याक बेसलो. जाल्यार केळीं कांय खाल पडनाय. कशीच कोरनू ताणें 
चोंचीन उणेंच केळीं खालाक घालीं. 


“आनी देवनू काडया, तावळी कांटो चडतोलो.” अशी लेकून तो खालाक 


देवलो. तरी कांटो चडना! खंयी थाकून कांटो एक सोदून काडून ताणें तो जाय म्हण 
पांयाक चडयलो! 


| 

तन “हो दुकता! वोयदाचे लागी वोचून वोकद घेवया,'' म्हूण तो घुगुमाक दिकूंक 


“आरे, यें इत्तें रे यें! कालीय एक कायळो पांयाक कांटो चोडोवनू आयलो 
आजीय एकू कायळो कांटो चोडोवनू आयला! यें कसलें यें?” घुगुमाक अतिशय 
जालो. 


“काली कांटो चडलेंलें कांय माका कळना. तो कायळी काय नंय हांव. मिगेले 
पायाक कांटो चोडून माका दुकता. होगी वोकद दी!” कायळ्यान ओंवसोर काडलो. 
इत्तेंय जावों म्हण कांटो निकळावनू घुगुमान रानांत वोचून पिकलें फळ काडून 
लावंच्याक सांगिलें. तो होगी रानांत गेलो. पिकलें फळ कांय ताका मेळेना. हरवें 
जाल्यारीय पुरो. तो हरवें फळय घेवनू लागीं आशिल्ले एक पोरने बांयचेर वोचून 
बेसलो. फळ कांय बांयंत पडना. बांयंत देंवल्यार न भांगराचो जातलो. अशी लेकून 
ताणें चोंचीन तें फळ बांयंत दिंगुळनू' घालें. “हांवू आनी बांयंत देवया,” ताणें बांयंतू 
उडकी मारली. बांयंत थाकून उंच आयलोलो तो कशी की आशिल्लो? नांकांतूय, 
दोळ्यांतूय, चोंचिंतूय सगलें चिकलाचें उदाक चोडून चिकलांत पुरनू एक लगेन 
घाणियारो जावनू भायर आयलो! 
तो “का! का!” कोरनू रोडूनू वता चोवनू सर्व कायळ्यांनीय पुपियो! मारले. 
अत्याग्रोहू* दाकयल्यार हें तं फळ! जज 
(ही काणी श्रीमती सूर्या अशोक, कोची, हिणें कथन केल्या.) 


॥. दिंगळून = धुकलून 
2. पुपियो मारप > हुशयो घालप 
3. अत्याग्रोहू - वसवस, आशा 

एक अम्मा आनी तिगेलो पुतू कोरनू एक खोपटिंतू राबतालीं. दामू दुडू कांय 
नातिलीं दुर्बळ. पुतू केदणाय भोंवच्याक वतालो. तशी आसतना एक दिसा ताका एक 
सानच मांकडा पील मेळ्ळें. ताकाय घेवनू तो घरकडे परतोलो. 

“इत्याक हाडलें रे ये मांकडा पिल्लाक? हाका इत्ते खावंच्याक दितलीं म्हृण की? 
आमकांच खावंच्याक कांय ना. ते वेळार नं तुं...” अम्माक कोपू आयलो. 

“तें कांय ना मा. हांव ताका इत्तेंय सोदून दीन. मांकडाक नवे म्हृण कोणेय इत्तेय 
दिवनातिलें वोचुना. अम्मा भिवंनाका.” पुत्तान म्हळें. 

एदेच काळ वचानीक मांकड होळळें जाल्ले. एक दिसा तो चेल्लो मांकडाकय 
घेवनू भायर गेलोलो. एकडे येदीं जन चिटांखेळू' खेळताय. तिंवय खेळू चोवंच्याक 
वोचून राबिलीं. स्वल्प घडी जावंच्यानीक चिटांखेळुनू बेसले एकल्यालें रुपया दिकूंक 
ना. हांगा थांगा खंयी पोडूनू गेलोलो आसतलो म्हूण ताणें आठयलें. 

मांकडाकय घेवनू चेल्लो घरकडे परतोलो. घरकडे पावनू मांकडान तोणांत थाकून 
रुपया भायर काडलो. चेल्याकय अम्माकय संतोष जालो. कांय खावंचाक नातिलें 
भोंवतालीं तीं. तन्नी तो रुपया काडून खाण घेतलें. चोरायो करप चांग नंय म्हण कांय 
तांका दिसलेंना. 

मागीर चेल्याकय काम मेळळें. ताणें कामाक गेल्यार मांकड एकलेंच भोंवच्याक 
वतलें. वाटेर एक घर आसा. ताजो धनी कामाक वतना तें मांकड घराचे कोयलूव 
निकळावनू भितर चडतलें, आनी घर सगलें वृत्तिः कोरनू सोडतलें. धनियान सांजे 
येवनू चोयल्यार घर वृत्ती जावनू पडलां. एदे दीस तशी जावंचानीक ताणें आठयलें 

आजी कामाक वोचुनातिलें हांगा निपून राबून चोंवका. कोण यें करता म्हूण 

कळतलें न वे 


कोयलूव काडून मांकडान भितर देंवच्याकच ताणें ताका धरलें. मांकडालागीं 
निमगिलें. 


+. चिटांखेळ = इस्पिकांचो खेळ 
2. वृत्ती करप = निवळ करप 

“तूं खचें कीं? इत्याक हांगा येवनू माका सहायू कोरनू दिता? माका हांगा कोण 
ना म्हण तुका कशी कळ्ळें? हांव आनी तुका सोडचिना.'' 

“आयो! माका धोरनाका! सोडी! हांव सांगन. एक दिसा हावें चोवंच्यानीक घर 
सगलें बुरसें जावनू पडलां दिकिलें. माका जाल्यार कांय जोली* ना. तें तं वृत्ती कोरनू 
सोडतलों. माका सोडल्यार हांव तुका एकी बायल हाडून दीन. मिगेले धनियेली धृव 

“जाल्यार फायीच हाडुंका. आतां तुं वच.'' 

मांकड जिवृय घेवनू धांवलें. जाल्यारी तो फाय बायल मेळतली म्हण बसतलो न 
वे? तेखातीर मांकडान इत्तें केल्लें म्हळ्यार एक अचात्या* करयान एक रुका बावली 
करयली. तिका चांग कापड-चोळी सग नेसोवनू ते रातीच वोरनू तागेले घराचे मुल्यांत 
राबयली. 

हेरदुसा तो उठावून चोवंच्यानीक एकी बायल राबिल्या! 

““लज्जेन बी जायत ती बावगून राबिल्या. आतां कांय उलोवंका नाका. राती 
भितर लज्जा उणें जातली.'' म्हण आठोवनू तो कामाक गेलो. 

राती पोरतून येवंच्याक ती तशीच राबिल्या. घर सगलें बुरसें जावनू पडलेलें 
तशीच आसा. खांवच्याक, जेवच्याक कांय कोरनू दवरलेना. 

“ही कसली बायल की? एकय कळना म्हण दिसता!” म्हृण लेकून तो लागीं 
वोचून चोयलो. तावळी तं ताका मनांतू जाल्या. 

“ओ! यी एकी रुकाची बावली मां! हं! ते मांकडान माका फटयलो न वे!” म्हण 
आठोवनू ताणें कोपान ते बावलेक घराभायर कमराक मारनू उडकायली. तो कवडय 
धांकून निदेवंच्याक गेलो. 

राती महादेव आनी पार्वती देवी कोरनू भोंवच्याक वतालीं. पार्वती देवीन बावली 
दिकिली. 

चंदी आसा यी बावली. देवा, यिका जिवू दिवया वे?” देवीन निमगीलें. 

“जावो. तशीच जावो.'' महादेवान वोरु दिलो. तत्री गेलीं. 

ती बायल उठावनू चोयली. लागींच एक घर. थांगाच चोड़या म्हृण, तेच घरकडे 
चडली. ते धनयान चोवंच्यानीक एकी चंदी दिसपी बायल राबिल्या. तिका चोयल्यार 
बावलेलेंच सारके. कसलीय जावो म्हूण तिका व्हारडीक कोरनू तो राबिलो. 


3. जोली = नोकरी, काम-धंदो 
4. चंदी = सुंदर 
5. आचारी = मेस्त, थवय 

एदेच दीस वचानीक मांकड चोवंचाक गेलें. बावलेकय घेवनू तो इत्ते करता म्हृण 
. चोवंका न वे. वचानीक इत्ते की? एकी चंदी बायल. जिवू आशिल्ली. 

“आंहां! जाल्यार यिका हांगा थाकून व्होरका मुं. मिगेले धनियाक अवसली 
बायल तं ही!” 

तिगेलो बाम्हृण* कामाक गेलोलो वेळू मांकडान वोचून तिजेलागीं निमगिलें. 

“चोय, तूं हांगा पावलेली कशी म्हूण कळता वे?” 

“ना मूं, कशी की? तूं कोण की?” 

मांकडान कायरी सांगिलीं. 

“हाजे परस चांग बाम्हूण मिगेले घरकडे आसा. मिगेलो धनी. तुका सर जालोलो 
तं तो. तूं आमगे थंय यो.” 

मांकडान सांगिलें आयकून तिकाय व्हयीच म्हण दिसलें. बाम्हणान येवंचानीक 
तिणें म्हळळें, 

“हांव एक मिगेले बप्पाकय अम्माकय दिकुनू येतां. दोनी दीस भितर पोरतून 

येन.” 

“जावो, तूं वोचून यो.” ताणें अनुवादू दिलो. भायर राकून राबिल्लें मांकडा 
ओटू? ती तांगेर गेली. मांकडाले धनियाक व्हारडिकय कोरनू तीं सुखान राबिलीं. 


तिगेलो आद्यचो बाम्हूण, बायल आजी येतली फाय येतली म्हृण आतांय राकून 
बेसला तं! डू 


(ही काणी श्रीमती सोमलता आर. पै, तृपुणित्तुरा, हिणें कथन केल्या.) 


6. ब्राम्हृण = घोव . 
7. ओटू = वांगडा, सांगातान 

एकडे चारी मित्र अशिल्ले. एक मांकड, एक माजर, एकू कायळो आनी एकू 
विंदूर. तीं एक रानांत तं राबतालीं. रानांत एकू होळ्ळो रुकू अशिल्लो. रुकारी मांकड 
आनी कायळो. मुळांतू एक बिळांतू विदूर. एक पोदांत माजरी. मांकड फालें फाल्यारी 
उटावनू रुकार चोणू आंबो, पेर, काजू, जांबूळ सक खावनू पोट भरतलें. माजर, 
कायळो, विंदूर लागींच्या गांवांत वचून एकेक घरकडे मेळचें खातलीं. तत्री राबृचे 
रुकालागीं एक न्हंय आसा. 

एक दिसा तांकां पोटभर खांवचाक मेळ्ळेंना. भुकेन निमित्ती नीद येना जाली. 
फालें फाल्यारी तीं उटावनू बेसलीं. तेगांनी मेळनू मांकडा लागीं म्हळें, “माकडा, भूक 
लागता मुं! तुवें आठयल्यार गांवांत वचून इतेंय बी हाड्यात.” 

“तशी जावो. तुमी तो वेळ नुतोच बेसाय,'" माकडान सांगिलें. तें गांवांत पावलें 
जाल्यार थांगा कोण उटायलें ना. तें राकून बेसलें. तावळी एकू घरकडेची बायल 
उटावन भायर पावली. वासरेचें कवड काणू ती मुकावेलें आंगण झाडूंक गेल्ली. मांकड 
होगी वासरेंत चडलें. थांगा दिकिल्लें एक कोप्पूर्ल,' तातूंलें खाण कसलेंय आनी ताका 
लागून अशिल्ली दायीय घेवनू मांकड रानांत परतून पावलें. मित्र तेगेंय संतोषान धांवनू 
पावलां. 

“आरे, पान्नां काणू हाडाय रे, हांतूं बिकली आसा!” मांकड निमगिलें. 

तत्री होगी चारी पात्रां काणू हाळळी. चारींचेरीय मांकडान बिकली वाळ्ळी. तत्री 
होगी होगी बिकली खेल्ली. चांग स्वादू! माजर कोप्पुर्ल लेंवता! कायळो दाय लेंवता! 

“आरे, आरे, इत्यारे लेंवताय असीं? तुमकां तशी आशा जाल्यार आमकां 
बिकली कोरूं मरें!”” मांकडान सांगिलें. 

“व्हय मांकडा, तुका बिकली कोरूंक कळता?” सगट मित्र उलयता. 

“माका कळता. नांचोणो, गोड, नारलाचें वोळें, उजो इतलेंच जाय जाता. राकूड 
हांवच एकडे करतां.” 


. कोप्पूर्ल = कुळणें 


eR Tl ह. हा 

बिकली खावंयात म्हळ्ळेले संतोषान कायळ्यान नांचोणो हाडलो. माजरान निषून 
वचून एक नारला वोळें फारनू हाळ्ळें. विंदरान हुंगून वोचून गोड सोदून हाळ्ळे 

मांकडान न्हंयत वचून कोण्पूर्ल, दाय दोनीं थुल्लीं. कोष्पुरलांत उदाकय घेवन 
आयलें. कायळ्यान उबून वोचून एक उजाचें शिरपूट हाळळें. मांकडान रांदणी केली. 
राकूड पुंजावन हळूच उजो लायलो. कोप्पूर्ल रांदणीचेर चडोवन चाळक आरांबिलें. 
'बिकलीक खोतखोता येता तशीच पोरमोळूय येवंच्याक आरांबिलें. मित्रांचे तोणांत 
उदाक! माजर धांवन वोचून एक पान घेवन आयलें. “मांकडा, एदीच बिकली हाजेर 
वाडी. माका आशा जाता!” 

“आतां कोणाक दिवंची ना. बिकली कोरनू खाल काण दवोरका. न्हंयत वोचून 
न्हावन येवंका. मागिरीच बिकली खावंयात!”” मांकड निमगिलें. 

ताणें बिकली कोरनू खालाक देंवयली. “सकड येयाय. न्हंयत न्हावन येवया.” 

“हांव येना, माका सौख्य ना,”” माजरान म्हळळें. 

“जाल्यार तूं हागाच बेस. बिकली कोणें फारनू व्हरनाशीं चोय.” मांकडान 
निमगिले. 

मांकडय, विंदूरुय, कायळोय एकडे जावन न्हावंच्याक गेल्लीं. तत्री गेल्लेले 
मागल्यान माजरान पानांचेर एदीच बिकली ओतिली. आनी खेली. चांग स्वादू दिसलो 
तिका. तिणें दुशेरीय एदीच ओतून काडली. खेल्यार खेल्यार तिका पावना! तिर्णे 
आयदन रितें केलेंच. आनीक कांय नेण म्हळ्ळेल्यावरी वचून बेसली. मित्रां न्हावन 
आयलीं. होळळीं पानां चार दवरलीं. माजराकय उळदिली. बिकली वाडूंक मांकडान 
दाय कोपुर्लांत घाली. दाय वोचून कोप्पुर्लाचे पोंदाक आडल्ली. चोय जाल्यार कोप्पूर्ल 
रितें! 

“देवा, कोणें खेल्ली ती इतली बिकली? माजरा, तुका राकूंक सांगून मृं आमी 
न्हांवचाक गेल्लेलीं! तूं राकलिना मं!” 

“हांव कांय नेण. बिकली तुमीच खेल्ली आसतली. माका सौख्य ना.” माजरान 
म्हळळें. 

मित्रांनी म्हळळें, “तुजें पोट होळळें जाल्यां मूं! तुवेंच खेल्ली आसतली 
बिकली.'' 

“मिजें पोट वायून तं होड जाल्यां. हांवें बिकली खेल्लिना!”” 

“आमकां न्हंयत वोचून सत्य कोरका. सगटय येयाय!” मांकड निमगिलें. 
चोवगय जाण न्हंयचे लागीं पावलीं. मांकडान न्हंयत उडकी मारली आनी म्हळें, 

''कुरऽकुर ऽ कुरिये, बिकली खेल्लोलो 
बुडून वचो, न्हय जाल्लोलो उंच येवो!'' 
मांकड पोवनू उंचारी आयलें. म्हण्टना कायळ्यान मारली उडकी आनी म्हळें, 


se skies 


Meese,” ज 

''काऽ काऽ कावळिये, बिकली खेल्लोलो 
बुडून वचो. न्हय जाल्लोलो उंच येवो!'' 
कायळो पोवनू उंचारी आयलो. म्हण्टना विंदरान मारली उडकी आनी म्हळें. 
“'चूं5 चुंऽ चुळिये, बिकली खेल्लोलो 
बुडून वचो, न्हय जाल्लोलो उंच येवो!'' 
विंदूरूय पोवनू उंच आयलो. म्हण्टना मांकडान माजरालागीं उडकी मारूक 


माजरान म्हळें, “माका सौख्य ना मुं!'” 

मित्रांक कोपू आयलो. तत्री तेगांनींय मेळून माजराक धिंकळून न्हंयत घाली. 

चोर माजर “म्हावू!” म्हणू बुडून गेलें. = 
(ही काणी श्रीमती वत्सला आर. शेणै, कोची, हिणें कथन केल्या.) 

शेणबावलें आनी मेणबावलें एकूड जावनू एक दिसू समुद्रांत न्हावंच्या गेलीं. 
तावळी व्होड एक पाळ' आयलें आनी शेणबावलें व्होळनू गेलें. मेणबावल्यान 
निमगिलें, 

'समुद्राऽ, समुद्राऽ म्हिगेलें शेणबावलें म्हाका दी! म्हिगेलें शेणबावलें म्हाका दी!” 

समुद्रान ताका एक व्होड मासळी दिली. ती घेवनू मेणबावलें चमकिलें. ताणें 
वाटेर एक वंयक देखिली. ती मासळी व्होरनू ताणें वंयक दिली. वंयेन ती भितर 
. घेतली. तावळी तें मेणबावलें निमगिलें. 

“वंयेऽ, वंयेऽ म्हिगेली मासळी म्हाका दी! म्हिगेली मासळी म्हाका दी!” 

मासळी बदला वंयेन एक खूंट ताका दिलो. तें घेवनू तें चमकुवंच्याक लागलें. 
वाटेर एक म्हातारी मेळ्ळी. ती पांय लासून पोळो करताली. मेणबावल्यान तें देखिलें. 
ताणें खूंट मुखार धरलो आनी निमगिलें, - 

“म्हातारे, तूं पांय लासून पोळो कोरका नाका! हो खूंट लासून पोळो कर!” 

मेणबावल्यान सांगिलें म्हण म्हातारेन केलें. तिणें पांय काडनू खुंट लासून पोळो 
केलो. तें देखून मेणबावलें निमगिलें. 

“म्हातारेऽ, म्हातारेऽ म्हिगेलो खूंट म्हाका दी! म्हिगेलो खूंट म्हाका दी!” 

ताचेर दोन पोळे म्हातारेन मेणबावल्याक दिले. ते बेगी घेवनू मेणबावलें 
चमकिलें. वाटेर ताका एकू सान बोकड चरोवंचो दिसलो. ताणे ते पोळे काडनू त्या 
बोकड चरोवंच्याक दिले. ताणे ते दोनी पोळे खेले. तावळी मेणबावलें निमगिलें, 

“बोकडकाराऽ, बोकडकाराऽ म्हिगेले पोळे म्हाका दी! म्हिगेले पोळे म्हाका दी!” 

तावळी बोकडकारान एक बोकड काडनू मेणबावल्याक दिलो. तो घेवनू मेणबाबलें 
चमकिलें. वाटेर एक चंडेकार चंडें” वाजोवंक राबतालो. मेणबावल्यान ह्या बोकडाले 
गोमटेक मात्त चिरडून दी म्हणनू चंडेकाराक सांगिलें. तसो ताणें चिरडुवंच्याक बोकड 
मेलो. 


. पाळ = ल्हार 
2. चंडें = धोलकें, चामड्याचें एक वाद्य 

'चंडेकाराऽ, चंडेकाराऽ म्हिगेलो बोकड म्हाका जिवो करनृ दी! म्हिगेलो बोकड 
म्हाका जिवो करनू दी!'' मेणबावलें निमगिलें. 
चंडेकारान बोकडाच्या बदला एक चंडें काडनू ताच्या गोमटेक घालनू दिलें. तें 
चंडें वाजोवन मेणबावलें गांव संबंद भोंव भोंवलें. 
**समुद्रान म्हाका मासळी दिली 
ती मासळी वंयेन धरली 
वंयेन म्हाका खूंट दिलो 
तो खूंट म्हांतारेक दिलो 
म्हांतारेन म्हाका पोळो दिलो 
तो पोळो बोकडकाराक दिलो 
बोकडकारान म्हाका बोकड दिलो 
तो बोकड चंडेकारान चिरडिलो 
चंडेकारान म्हाका चंडें दिलें 
ठण्ण5 ठण्ण5! ठण्ण5!'' 
अशें गांव सगट तें वाजयत भोंवलें. गांवाक आयकनू पुरो5 जालें. एक दिसू 


लोकांनी ताका रायालागीं रावळरांतू* व्हेलें. 
रायान सांगिलें, “मेणबावल्या, तूं लोकांक किरकीर कोरनाका! फाय तुका 
रावळरांतू परिचारिका म्हणनू चाकरी दितां!'' 
| तशें मेणबावलें रावळरांतू परिचारिका' जावनू सुखान राबिलें. क 


। (८ मे १९९४ दिसा, केरळ कोंकणी अकादमीन, एरणाकुलम हांगा घडोवन हाडिल्ल्या 
लोकसाहित्य' मेळांत कथन केल्ली ही काणी, प्रस्तुत लेखिकेन बरोवन काडल्या.) 


3. रावळारांतू = राजम्हालांत, राजवाड्यांत 
4. परिचारिका = दासी, सेविका 

एक सानच रानांत एकी माजरी राबताली. रात्राचें देगेवेल्यान एकी वाट वताली. 
सकाणी वोत तापूंक म्हूण माजरी ते वाटेदेगेले एक पारयारी वचून बेसली. तो एकू 
सांजेचो दिसू वाटेवेल्यान जन वतच आसतालीं. एकी बायल एकू खोटो घेवन 
आयली. तिणें तो खोटो माजरेन पडलेले पारयार हाणू दवरलो. आनीक माजरेक 
सांगिलें, “माजरे, हो खोटो एक चोयशी वे? हांव वचून ते -हंयतुलें एदेंच उदाक 
पिवन येतां.” 

बायल न्हंयत वचून हातपाय तोंडं धुंबनू, उदाक पिवनु आयली आनी तिणें 
म्हळें, माजरे, धरी, होनी पोळे खा तुं. मेगेलो खोटो राकिल्ली न वें? बायलेन एक 
चोळक्‍्यार होनी पोळे माजरेक दिलले. तिणें ते खेलले. पोट भरलें. 

मागीर एक कोब्बा ब्यारेली' आयलो. ताणें तागेलो खोटोय माजरी लागी दवरलो 
आनी उदका पिवंचाक गेल्लो. ताणेंय उदाक पिवनू येत्तना खोटो राकिल्ले खातीर 
माजरेक चार कोब्बाः कुटुके दिलले 

मागीर एकी फटचान* विकुंची बायल आयली. तिणें तिगेलो फटचानां खोटोय 

माजरीकडे राकूक सांगिलें. आनी मागीर खोट राकिल्ले खातीर माजरीक चाळीस 
फटचानय मेळळीं. 

माजरेक मास जावनू अशिल्लो वेळू. पिलां जालीं जाल्यार तांकां वाडोवंचाक एक 
घर कोर्‍या म्हण आठयलें तिणें. कोब्बा कुटीके चारीक काणू चारी खांबे केल्ले. 
फटचान काणू मागारूय केलो, उंचारीय शिवलें. राती ती सुखान निदेली. फालें 
फाल्यार ती विल्ली. दोग जाण चंद पिलां. संतोषान तिजे दोळे भरले.. तांका लेवन 
लेवन तिणें न्हाणयलें, उम्मा दिल्यो. दूद दिलें. दोगांकय पोटोवन धोरनू निद्दायलीं 
मोगान चेरडुवांक वाडोबंचाक तिणें आरांबिलें 


तिका भूक लागतना गांवांतुले देवळांत वचून पायस अप्पे खाताली ती. धा दीस 


।. ब्यारेली = वेप्ारी 
2. कोब्ब = उशिकांडो 
3. फटचान = खांवचें पान 

गेले. चेरडुवां दूद पिवनू पिवनू घटिमूटीं जालीं. माजरी तांकां अप्पा-पात्तळी सक हाणू 
दिता. एक दिसा ती तिजे घराचे आंगणांत चोणू पिलांक दूद दिताली. दूद पिवनू पोट 
भोरनू पिलांनी अम्माचे अंगार चोणू उडकी मारनू खेळूंक आरांबिलें. हें दिकिलें एक 
कोल्यान. ताजे तोणांत उदाक आयलें. ताणें आठयलें, “हा, हा, कस्सोलो सुवाद 
आसतोलो हे पिलांक खेल्यारी! ही माजरी नातिल्लो वेळू चोवनू जावंका पिलांक 
धोरूक. ना जाल्यार ती माका भुरकून घांस मारनू धावंडायताली.'”' अशी ताणें 
आठोवन बसतना माजरी उठायली. तिणें पिलां लागीं सांगिल्लें, “पिलांनो, हांव 
देवळांत वचून तुमचे गुणी गोडा आप्पो घेवनू येतां. अम्मान येवनू खरबशा, कवड 
काडी, गरबशा कवड काडी म्हूण सांगुनातिलें तुमी कवड काडूंक नज. कवड़ाक खिळी 
घालनू भितरी बेसाय.” अशी सांगुनू माजरी देवळांतू गेल्ली. 

दिपराधनेचे वेळारी भटमामू निवेदाक देवी मुकारी पायसू, अप्पे, पात्तळी, दूद 
सक दवरतालो. दिपराधना जावनू भटमामू आरती दिवंच्याक आनी गंद-फूल दिवंच्याक 
भायर वत्तालो. ते वेळार माजरी तिका जाय जालेलें सकड पोट भर खाताली पिलां 
गुणी दोनी अप्पेय हाडताली. 

माजरी देवळालागीं पावली म्होण कळतना कोल्यान तिगेले घरालागीं वोचून ताळो 
सोपूर कोरनू 'खरबशा कवड काडी, गरबशा कवड काड़ी' म्हूण सांगिलें. अम्मा गोडा 
अप्पो घेवन पावली म्हण आठोवन पिलांनी होगी कवड काळळें. कोल्यान मारली 
उडकी पिलां फाटिरी. दोगांकय खेलीं आनी होगी भायर देवन गेलो. 

माजरेन पिलां गुणी अप्पेय घेवनू येवंचे वेळार कोल्लो इतनेन खेलेल्यावरी तोंडय 
लेवनू वता. माजरे पोटांत उजो आयलो. “मिजे देवा, हे दुश्टान मिगेले पिलांक बी 
खेल्लीं वे?” अशी आठोवनू अप्पेय थांगा उडोवनू ती घरकडे धांवली. थांगा पावनू 
चोयल्यार इत्तें की? घरांतू पिलां नाय. तांचे बालांचे, कानांचे कुटके सक थांगा 
पडल्याय. माजरी घुंवळी येवन पळळी. स्वल्प राबून स्वबोध मेळतना पिलांचे दु:खान 
तिणें होड होडान बोंब मारली. तें आयकून लागीची म्हांतारी माजरी थांगा पावली. 
तिणें कायरीं इत्तें म्हळें. माजरेन सांगिलें, “मिजे आये, मिगेले भांगरांक दोगांकय तो 
दुश्ट कोल्लो खांवन गेल्लो. माका आनी कोण ना मृं आये!” 

“धुवे, रोणू बेसुनाका. ते दुश्ट कोल्याक जिवेंशीं मारूंक इत्तेंय वाट आसा 
जाल्यार चोय!'” आयेन निमगिले. 

“आये, हांवे एकलेन आठयल्यार इत्तें कोरूंक जातलें?”' 

“हांव एकी वाट सांगून दीन. तेवरीच करशी वे?”' 

“ते दुश्टांक जिवेंशीं मारूंक हांव इत्तेंय जाल्यारीय करीन!'' माजरीन म्हळें. 

हैं आयकून आयेन तिका एकी विद्या सांगून दिल्ली. तेवरी करूंक तिणें निश्चय 
केलो. 

दुशेर दिसा तिणें देवळांत वोचून दोनी होड गोड आप्पो हाढले. कोल्याक सोदून 
वचून ते ताका दिलले आनी म्हळें, “कोल्या, हे अप्पे धरी, तूं खा. माका भूक ना.” 

अप्पे खेल्लेले कोल्याक तांचो स्वादू चांगु लागलो. ताणें म्हळें, “माजरे, अप्पे 
चांग आसय मुं! खंय थाकून मेळळे तुका?” . 

“देवळांत थाकून रे कोल्या. थांगा इत्तुले अप्पे जाय जाल्यारीय आसाय. तेच 
न्हय, दूद, तुपा पायस, पात्तळी सक आसा. तुर्वे आयल्यार तुकाय खावयात जाय 
तितलेंच.” माजरीन सांगिलें. 

“जाल्यार हांव फाय येत्त वे?” 

माजरीन म्हळें, “फायीच यो. देवळा मागल्यान अशिल्ले रात्रांत सकाळीं स 
वरांचेर पावंका. आमकां दोगांकय मेळनू देवळांत वचून खाण खावं, 

हेरदुसा सकाळींच कोल्लो देवळा मागल्यान अशिल्ल्या रानांत राकून गबिल्लो. 
माजरी जाय म्हूण स्वल्प तोडोव कोरनूची गेल्ली. कोल्याक कोपू आयलो, ताणें 
निमगिलें, “खंय गेल्लेली तूं? राकून राबून माका पुरो जालें मूं!” 

माजरेन कोल्याक उळदून एके तुंबालागी व्हेलो आनी म्हळें, “हावे हें तुंबांतुल्यान 
तं देवळांत वचप. यो आमकां भितरी चोड या.” 

कोल्याक तुंबांतुल्यान चोडूंक स्वल्प प्रयास जालो. तूंब तितलोच सान अशिल्लो. 
मागीर दोगांय कोरनू देवी विग्रहा मागल्यान निपून बेसलीं. दिपराधना जावन भटमामू 
आरती दाकोवंच्याक, गंद-फूल तीर्थ दिवंच्याक भायर गेल्लो म्हण्टना तांणी खावंच्याक 
आरांबिलें. कोल्लो खातच गेल्लो. माजरीन ताका हें तें खांवच्याक सांगिलेंय. खावन 
खावन पोट भरलें कोल्याचें. खावनू तो थोरू जालो म्हण्टना माजरी धावन तुंबातुल्यान 
भायर पावली आनी तिणें कोल्या उळदून जाय म्हूण होळळी बोंब मारली. जाल्यार 
कोल्याक त्या सान तुंबांतुल्यान वचाक जायना जालें. ताणें होळळी किल्लारी घाली. 
तुंबां भितरी तो शिरकल्लो. गोंदोळ आयकून जन देवळांतू भितरी धांवन आयली. 
कोल्याक दिकिल्ल्योय तांणी बडी, कप्पा कुटके सग काणू कोल्याक मारनू मारनू 
जिवेंशी मारलो आनी रानांत विंदीलो. ॥ 

माजरेक संतोष जालो. ज्र 


(ही काणी श्रीमती वत्सला आर. शेणै, कोची, हिणें कथन केल्या.) 


44 
| अत्ती आनीक पित्ती 


अत्ती आनीक पित्ती म्हण दोग भयण्यो अशिल्यो. तीं दोगांय एक घरकडे 
राबतालीं. एक दिसा अत्तेन निमगिलें, “आगो पित्ते, आमकां उडिदा पोळे कोरया वे? 
जायते दीस जाल्ले मूं पोळे खावनू!'” 

“कोरया अक्का, माकाय पोळे खावंच्याक आशा.” पित्तीन सांगिलें. 

“पोळे बुडोवनू खावंचाक इत्तें करतलीं?”' अत्तिन विचारलें. 

अक्का, आमकां नारला रोस्सांतू गोड घालनू खोतखोतो काणू तांतूं बुडोवनू 
खावूं. चांग स्वादू आसतोलो.'” 

“तेंची पुसे. चांग आसतलें.'” 

दोगांचेय तोणांतू भोरनू उदाक आयलें. उडिदू आनीक वोरोव फुगत घालो. 
अक्कान पीट वांटून काळ्ळें. भयणीन सोयी कांतून, रोस्सू काणू, गोड घालनू, 
खोतखोतो काणू, एकासांगय धाडावनू घालनू दवरलें. पोळे काडूंक राकूड ना. 

“पित्ते, आमकां रात्रांतू वोचून राकूड हाड्या वे?”' 

“हाड्या आक्का.” पित्तीन म्हळें. 

अत्तीन एकी कोयती काळळी, पित्तेन दोर काळळें. रात्रांतू वोचून चांग सुकेंच 
राकूड कातोरनू दोन भोरे बांदिले. भोरे मात्यारी काडूंक वत्तता आयलो एकू वागू! 
4 घररर | कं 


“आयो! वागा आमकां खावनाका. आमी पोळे कोरूंक वत्ताय. तुक्काय दीन 
पोळे.” अत्ती निमगिलें. 

“हांवें केद्याणा येवंका पोळे खावंच्याक?'” वागान विचारलें. 

“सांजे सात वरारी यो.” 

राकुडा भोरेय घेवनू तीं घरकडे गेल्लीं. पोळे काळळे. तन्नी तीन वांटे घाल्लें. 
वागा गुणी एक वांटो दवरलो. आनी तन्नी दोगांनीय बेसून पोळे खावंच्याक आरांभिले. 
रोस्सांतू बुडोवनू खांवच्याक कोस्सोलो स्वादू! चोवंचे पुरथम तांगेले पोळे सरले. 

'पित्ती, आमकां वागाले दोनी पोळे काणू खावया वे?" 

“खावया अक्का, माकाय पावले नात.” 

तत्री वागा गुणी दवरलेले पोळे काळ्ळे आनीक खेल्ले. खाता तशीच खायन 
म्हूण दिस्सता तांकां. दुशेरीय वागाले पोळे खावनू तशी ते सरले. 

“वाग येना फुडे आमकां कवडय दिवनू निपुनू बेसूं, तो ताजे वाटेक वोत्तोलो 
अत्तीन म्हळें. 

“हावंय तेंची सांगूंक वत्ताली.” घराकवडय दिवनू दोगांय कोरनू आंबे नोणच्याक 
घालचे होड एक रित्ते भरणेंत चोणू, बेस्सूनू मांडी धांकिली. सांजे वागू आयलो. 

“कवड काडी. हांव आयलो. माका पोळे दीन म्हण सांगिल्ले दियाय!” 

कोण उलयना. वागू घराचे चारीय दिकांनीय भोवनू चोयलो. एक कवड परणें. 
ताजेरी वागान कोपान एक थापट मारलें. कवड उदारी जाल्लें. तो घरांतू सग धांवनू 
भोवनू चोयलो. कोणाक दिकूं येना. पित्तेन भरणेंतू बेस्सून, “अक्का माका भंव 
दिस्सता” म्हूण सांगिलें. तें वागान आयकिलें. भरणेची मांडी उबारनू धुरा घालनू वागू 
अत्तेकय पित्तेकय खावनू सुखान रात्रांतू गेल्लो. 

एकल्याक उतर दिल्यारी तें राकूंका. ना जाल्यारी अशी जातलें! ज़ 

_ (ही काणी श्रीमती वत्सला आर. शेणै, कोची, हिणें कथन केल्या.) 


45 
म्हांतारी आनीक दुद्दी 


पूर्वी एकडेकडे म्हांतारी अशिल्ली. तिका एकी धृव नंता कोण ना. धुवेक पुरा 
एक गांवांत वारडीक कोरनू दिल्लेली. एक दिसा म्हांतारेक धुवेकय नातरांकय चोवंका 
म्हण आशा दिसली. लागीं घरकडचे कृष्णाक आपोवनू नातरांगुणी खाण कोरूंक 
अशिल्लें सामान हाडयलें. जांवयाक आंबले नोणचें म्हळ्यार प्रीती. नोणचें तिणें एदेच 
मास फुडे कोरनू दवरलेलें अशिल्लें. धुवेक तरी पोणसाचो हापोळू तं इश्ट. होळळो 
नात्तु रधूक चकुली तं इश्ट. दुशेरो नात्तू रामूक लाडू म्हळ्यारी प्राणू. नातीक केळ्या 
हालवो जावंका. म्हांतारेन कोरनू काळ्ळें. वचे मुख्यमले राती एक होळ्ळो खोटो काणू 
खाण सर्व बांदून दवरलें. हेरदुसा फालें फाल्यारी म्हांतारी उटावनू, न्हावनू, पेज जेवनू 
खोटोय मात्यार उबारनू धुवे थंय वचाक भायर सरली. एक होड रानांतुल्यान जावंका 
धुवेले घरकडे वचाक. म्हांतारेन संतोषान चोमकूंक आरांबिलें. स्वल्प वत्तना एक सिंहू 
“घर र र' कोरनू म्हांतारे मुकारी तोंडय 'आं' कोरनू आयलो. 
म्हांतारी निमगिली, “आय्यो सिंहा, तूं माका खावनाका!'” 
“थुवे थंय वतां, तूप रोटी खातां, 
घटिमुटी जातां, मागीर तूं माका खा! 
“तूं धुवे थंय थाकून केद्याणा येतली?” 
“एतलो मास प्रथमले तारिकेक हांव येतली.” 
“हूं! जाल्यार आतां हांव तुका सोडतां!” सिंहान म्हळें. 
म्हातारी जिवू मेळळेले समाधानेन चमकिली. तावळी आयलो एकू वागू! 
“आय्यो वागा, आतां तूं माका खावंनाका!” 
““घुवे थंय वतां, तूप रोटी खातां, 
घटिमुटी जातां, मागीर तुं माका खा!'' 
म्हांतारेन सांगिलें 
“खरी तं. आतां तुका खेल्यार माका कांय मेळचिना. तूं वचून घटिमुटी जावंनू 
यो. केद्याणा येतली.तूं?'' वागान निमगिलें 

'मिजे वागा, हांव येतले मासा प्रथमले तारिकेक येतली.” म्हांतारिक कोपू 
आयलो. हीं दुष्टमृग कारण मस्त वेळू साबाव गेल्लो म्हूण आठोवनू ती मुकारी 
. चमकिली 
| देनपारां म्हांतारी धुवेंले घरकडे पावली. धुवेकय, जांवयाकय, नातर्यंकय होळ्ळो 
संतोषू जालो. म्हांतारेन खोटो काणू तातूंली नोणचा भरणी जांवयाक दिल्ली. पोणसा 
हापोळू धुवेक दिल्लो. रघूक चकुली दिल्ली. रामृक तिळां लाडू दिल्लो. रमाक केळ्यां 
हालवो दिल्लो. सकडीक होडू संतोष जाल्लो. धुवेन होगी वचून अम्माकय बाकी 
सगटांक वाळळें. अ 
.. “अम्मा यो, आनी जेवण जावनू आमकां उलोवृं. सकडय जेवंच्याक येयाय 

धुवेन निमगिलें. 
आई आयलेली नातरांक होळ्ळी खुशाली जाल्ली. अम्मान आये खातीर चांग 
चांग खाणं आनी रावंदयो कोरूंक आरांबिलें. राती जातना आयी जायत्यो काण्यो 
_ सांगतली. तमाशेचे गीत म्हणताली. नातरांक होळ्ळी अपुरबाय करताली. 

धुवेक चांगी एकी गायी आसा. नंदिनी तं गायचें नांव. तिका मस्त दुदय आसा. 
धूव अम्माक मस्त दूद, मेळांय, तूप सक खावयतली. तशी म्हांतारी घटिमुटी जाली. 

म्हांतारेक घरकडे वचो दीस पावलो. म्हांतारेन धुवेलागी सांगिलें, “धुवे, फाय 
माका वोचुंका. हांवें येवनू मस्त दीस जाले न वें? थांगा घर बालांव जावनू वतलें.”” 

“जावो, अम्मा. अम्मालें तोंड बावनू आसा इत्याक?”” धुवेन म्हळें. 

“कांय ना गो धुवे!” अम्मान सांगिलें. 

ना अम्मा, अम्माले मनांत इत्तेकींच आसा. तें मिजेलागीं सांग. मिगेली मोगाची 
अम्मा न वे!” 

अम्मान धुवेलागीं सर्व कायरीं सांगिलीं. “आसो अम्मा. अम्मा भिवंनाका. अम्माक 
हांव सुखान घरकडे पावंयतां 
धवेन अर्थात भितरी वचून होळळो एकू दुद्दी काणू हाळळो. ताका एक होडू 
वेजू' घालनू भितरी अशिल्ली गुंटीय घिरूय भायर काळळो. हेरदूस सकाणीच अम्मा 
न्हावनू आयली. पेज जेवनू तयार जाली. धुवेन दुद्दी हाणू आंगणांतू दवरलो. “चड 
अम्मा भितरी! यो एक मंत्र शक्‍ती अशिल्लो दूद्दी तं! हांव यो दुद्दी गडगडावनू 
सोडतलीं. दुद्दी वचून अम्माले घरादेरलांत राबतोलो. तावळी अम्मान दुदिदयाचें 
धांपणें काणू भायर देंवका! 

अम्मा दुद्दीयांत चडली. धुवेन एकू कोरण्डोभरी मिरयांपिठो अम्मालागीं दिवनू 
सांगिलें, “सिंहू, वागू बी आयल्यार यो मिरयापिठो तांचे दोळ्यांत उपसुका!'” 


।. वेजू = बुराक, धोल 

अशी सांगून धुवेन दुद्दीयाचें धांपणें घालून दुद्दी गडगडावनू सोळळो. दुद्दी 
गडगडेवनू गडगडेवनू मुळारी गेलो. वाटेर वागू राकून राबिला. म्हांतारेक दिकूंक ना 
म्हण दुंद्दीयालागीं निमगुनू चोवया अशी आठोवनू ताणें म्हळें, 
“दुद्दीया, तुवें येवंचे वाटेरी एक म्हांतारेक बी दिकीली वे?'' तावळी, 
**म्हांतारी न्हय, तुजी कंत्तारीय न्हय 
चल दुद्दीया गुडुगुडूम!'' 
आशी सांगून दुद्दी गडगडेवनू गेल्लोच. 
स्वल्प मुकारी वत्तना सिंहू राबून चोयता. दुद्दीयाक दिकूनू सिंहू, “दुद्दीया तुं 
येवंचे वाटेरी एकी म्हांतारी बी येता दिकिली वे?'' म्हण निमगिलें. तावळी, 
''म्हांतारी न्हय, तुजी कंतारी न्हय 
चल दुद्दीया गुडुगुडुम!'' 
अशी सांगून दुद्दी गडगडेवनू ताजे वाटेन गेलो. दुद्दीतो गडगडेवनू वता चोवनू 
वागूय सिंहूय ताजे मागल्यान चमकून आयले. म्हांतारेले घरादेरलांतः पावन दुद्दी 
राबिलो. म्हांतारी होगी भायर देंवली. घरांत चोणू कवडां दिल्लीं. तावळी वागूय सिंहूय 
म्हांतारेक खांबच्याक धावनू आयले. म्हांतारेन धुवेन दिल्लोलो मिर्यापिठो जनेरलांतुल्यान 
तांचे तोंडार उपसिलौ. दोळ्यांतूय, नांकांतूय, तोंडांतूय मिरयापिठो वचून मिरमिरेवनू 
हुलपूनू सिंहृ, वागूय, जिवूय घेवन धांवलीं. म्हांतारी सुखान राबिली ह 
(ही काणी श्रीमती वत्सला आर. शेणै, कोची, हिणें कथन केल्या.) 


_ 2. घरदेरलांत = घराच्या दारांत, आंगणात 

एकू रायू आशिल्लो. ताका. दोग जाणा बायलो. रायाक चेरडूंव कोण नाय. ताका 
. भारी दूख! 
` “आनी इत्याक हांगा राबुंका? रानांत वोचून तप पुणेय कोरया!” म्हृण तो रायु 
रानांत वचानीक एकू संन्यासी बेसून तप करता दिकिलें. चांग वस्र धारण कोरनू 
किरीट' सगलें दवोरनू रानांत आयलेले रायाक दिकून ते संन्यासीन निमगिलें, 
“चोयल्यार एकू होडू रायू म्हण दिसता तृं. इत्याक हांगा ये रानांत आयला?” 
रायान तागेलें दु:खाचें कारण सांगिलें की तप कोरूंक तं आयला म्हुणूय सांगिलें. 
“राया, तुवें तप कांय कोरका नाका. थांगा राज्य आनाथ जावनू पडतलें न वे. तुं 
एक कायरीं करी. हांव एकू आंबो मंतरसून दीन. तो वोरनू तुगेले बायलेक दी. तावळी 
तिका चेरडूं जातलें.” अशी सांगून संन्यासीन एकू आंबो मंतरसून दिलो. 
रायाक होळळो संतोष जालो. आंबोय घेवनू तो तागेले रावळारांतू पावलो. ताका 
धाकटे बायलेचेर तं मोगू चड. ताणें आंबो तिका दिलो. आनी संन्यासीन सांगिली 
कायरी जाणेयली. रायान गेलेले मागल्यान तिणें तो आंबो दुरा उडकायलो. “आंबो 
खावनू चेरडूं? हूं!” 
रायान सांगिल्लीं कायरी सगलीं एक दंदकारणीनः आयकिलीं. तिणें तो आंबो 
काणू रायाले होळळे राणियेक दिलो 
धराय वो खोतीण. यो एक मंत्रशक्ती आशिल्लो आंबो आसा. यो खायल्यार 
चेरडूं जातलें खोंय!”' तिणें बाकी कायरींय सगलीं सांगिली 
आंबो खावनू चेरडूं कशी जावंच्याक की! इत्तेय जावो खावया! खेलो म्हण कांय 
ना न वे. तिणें तो आंबो खेलो. मागीर गुरबीणीय जाली! 
यें आयकून धाकटे राणियेक कुसुंगाय जाली. येदेच काळ वचानीक होळळी राणी 
बाळांती जावंचो वेळ पावला. धाकटे राणियेन तिगेले दोळे बांदिले. दोनी चंद चेल्या 


।. किरीट = मुकूट 
2. दंदकारणी = वावराडी ` 

चेरड्वां जालीं. धाकटे राणियेन ते चेरडुवांक दोनी खोट्यांत निदावनू न्हंयतू होळेयेलीं. 
आनी दोनी बेब्बयांक हाणू होळळे राणियेक दाकयलें. “यीं तं तुका जालेली चेरडुवां!'' 
म्हण सांगिलें. 

न्हंयचे पेलतडी एकू संन्यासी हातू धुतालो. दोनीय खोटेय होळनू होळनू तागेले 
हातांकडे येवनू राब्बिले. संन्यासीन चोवंच्यानीक चंद दोनी चेरडुवां. ताका संतोष 
जालो. ताणें ते चेरडुंवांक वाडोवन होळळीं केलीं. तांकां सोळा वर्स जालीं. ताणें तांकां 
उळदून सांगिलें, “माका प्राय जावनू आयल्या. आनिकय तुमका चोवंचाक माका 
जावना. आनी तुमगेलीं कायरीं तुमीच चोवंका.'” 

“बप्पा आमकां कांय कळना मूं. कोण आमकां खाण बी दितलो? आमकां 
वचाक सागशी बप्पा!” तत्री जाप दिली. 

'भिवंका नाका. तुमकां एकू बेत मंतरसून दीन. ते बेत खालाक मारनू तुमकां इत्ते 
जाय म्हूण सांगल्यार पुरो. तें सगलें तावळीच जातलें!”' 

तांकां संतोष जालो. तीं बेत्तय घेवनू घरकडे थाकून देंवलीं. चोमकून चोमकून एक 
सानच घर दिकिलें. 

“राती जाल्या. आमकां आजी हांगा राबुंया.” म्हण सांगून तन्नी ते घराचे कवडार 
मारलें. एकी म्हातारी तं ते घरकडे राबताली. 

“तुमी इत्याक हांगा आयल्यांय?”” म्हांतारेन निमगिलें. 

“आमकां आजी राती हांगा राबूंक दिशी वे?” चेरडुवांनी निमगिलें. “आमकां 
राबूंक स्थल ना. 

“राबुंयात. जाल्यार हांगा खाण कांय मेळना. माका खावंच्याक उणेंच तें 
मेळटा.” म्हांतारेन म्हळें. 

“तें कांय ना. आमी तुमचे खातिरीय खाण दिवु” अशी सांगून तत्री बेत खालाक 
मारले आनीक म्हळें, 

“तेग जाणांक आशिल्लें सीत रांवदय सगली जावो!” म्होणू भितरी तेग जाणांक 
आशिल्लें सीत रांवदय सगली जाली. 

म्हांतारेक अतिशय जालो. तेगानीय कोरनू सग खेलें. सगलींय रातीं निदेवंचाक 
गेलीं. फालें जालें. 

“आनी आमी वत्ताय. होडू उपकारू,” तन्नी सांगिलें. 

“तुमी खंय वतलीं? हांगाचो रायु सगटांकय दान दिता. ताजे लागीं गेल्यार 
तुमकांय इत्तेय पुणेंय मेळतलें.'” म्हांतारेन म्हळें. 

हें आयकून तन्नी वोचून रायाक दिकिलो. 


“सगलेंय दान दिवनू सरलें मुं. आनीक तें रान मात्र तं आसा. तें जाय जाल्यार 
काडाय.'' रायान सांगिलें. 

“रान जाल्यारीय पुरो आमकां.” चेरडुवांनी सांगिलें, 

तत्री रानांत वोचून बेत खालाक मारनू म्हळे, “रान सगले वोचून चाग भुय 
जावो.” तशीच जालें. 

दुसरी बेत खालाक मारनू म्हळें, 

“एक होळळें रावळार जावो.” म्होणु भितरी तशीच जालें. एक होळ्ळें चंद 
रावळार. एक सासू जाणाक जेवंच्याक सीत रांवदय जावो,” म्होणू बेत खालाक 
मारलें. तेंवय जालें. | 

“आनीक एक सासू जाणय जावोय.” 

"एकू सासू जाणय जालीं. सगटय बेसून जेवताय. 

तावळी रायालो दंदकारी' तशिणान वतालो. 

“हांगा एक रान न वे आशिल्ले. यें कशी अशी जालें? इत्ते म्हण चोवंया,”” 
ताणें वोचून कायरीं सगलीं मनांत केलीं. आनीक रायाक जाणेयलें, 

“आहां तीं चेरडुवां सामान्य न्हय मुं. तांकां आनीक जिवंत सोडूंक नज. वोचून 
चोवंया!” खाण्डें काणू तांकां मारूक गेल्लेले रायान एक अशरी* आयकली. 

“राया, तूं तांकां मारनाका. ते तुगेलेच पूत! तुगेले होळ्ळे राणियेक जाल्लेले!” 
हें आयकून रायाक अतिशय जालो. : 

संन्यासी लागींय, म्हांतारे लागीय निमगून रायान कायरीं मनांत केलीं. दोगांय 
राणियांक उळदून कायरीं सम वे? म्हूण जाण जालो. 

तावळी अशरीरींत म्हळळेलीं कायरीं सगलीं सम तं न वे? रायान कोपान दुसेरे 
बायलेक भायर घाली. 

चेरडुवांक तागेले रावळारांत हाळ्ळीं. म्हांतारेक एक सानच घर लागींच कोरनू 
दिलें. तशी सगटय सुखान राबिलीं. ळू 

(ही काणी, श्रीमती सोमलता आर. पै, तृपुणित्तुरा, हिणें कथन केल्या.) 


3. दंदेकारी > वावराडो, मानाय 
4. अशरी > आकाशवाणी . 

एक दिसू विक्रमादित्य महाराय आपणाल्या रावळरांतू सुखान राबलेलो आसता. 
तावळी एक परिचारिका धांवत येवनू सांगता, 
“महाराया, एक बालक येयल्लो आस्सा. तो एक गीत म्हण्टा आनी महारायालागीं 
भीक दिवंका म्हणनू मागता.” 
राय निमगितां, 
“त्या बालकाक हांगा आपोवन हाडी! म्हाकां ताका चोवपाक जाय.” ' 
परिचारिका वचनू त्या बालकाक भितरी घेवनू येता. रायाक चेरडुवां नाय. रायाक 
तो बालक भारी प्रीती जाता. तो त्या बालकाक उटायता. 
“इत्ति रे पुता? तें गीत म्हण हां.” तावळ तो बालक म्हण्टा, 
“विक्रमादित्य राया तुका 
साती जाणी बायलां मं 
धाकले नांव नाल्लायी 
तिचे कुशी जाल्लायी 
वैजिणिंनी व्होरनू ताका 
म्हशी पिंडा घाल्लायी 
घोणिन काडनू ताका 
शेणा राशीं घाल्लायी 
म्हांतारेन काडनू ताका 
सात वर्सा केल्लायी 
_ भीक दी! राया भीक दी!'' 
तो चेल्लो रायालागीं भीक निमगिता. रायाक दिसता, आरे ह्या चेलया चांग तेज 
आस्सा. हें कोण तरी रायालेंच चेरडूं आस्सा! हो भीक कित्याक निमगूंक भोंवता ? 
रायाक संशय जाता. 


_ “गीत एकलेन म्हण रे पुता!” 

राय त्या बालकाक सांगता. तो बालक आनी एक पावटी गीत म्हण्टा, राय 
निमगिता, “ह्या गीतांतू चांग अर्थ आस्सा. कोण रे पुता तुगेली अम्मा?” 

तावळी तो चेलो सांगता, 

“म्हिगेली अम्मा एक पोसकी अम्मा! ती म्हांतारी आज्जी आस्सा!” 

“ती खंय रावता ?'' 

तो चेलो सगट सांगून दिता. राय ते म्हांतारेक उलो दिता; आनी विचारता, 

हें चरडूं तुगेलें कोण? हें चेरडूं सांगच्या गीतांत चांग. अर्थ आस्सा. तो एक 
मात्र सांगून दिवंका.'' 

म्हांतारीं सांगून दिता, 

“राया, एक सात वर्स मुर्तम हांव एका रानांत राकूड काडूंक गेल्लेली पळय, 
तसी एक चेरडूं पडलेलें देखिलें. लागीं एक घोणी बसले देखिले. ती घोणी त्या 
चेरडाक खावंच्याक रावता अशें म्हणनू हांवें ते घोणीक धांवडावन त्या चेरडाक घरा 
हाडिलें. सात वर्स पुरथम ताका वाडयलें. ते दिसाच्यान ह्या चेरडाक वाडोवंच्याक हांव 
तिरयान करता. आनी हें चेरडूं कोणालें? कशें हांगा आयलें? म्हण विचार करता. 
जाल्यारी राजा, तुगेल्या सात जाणी बायलांमदल्या धाकुल्या बायलेलें चेरडूं हें! तुगेलेंच 
चेरडूं हें! सवू जाणी बायलांनी सांगून धाकुल्या बायलेगेरी जाल्लल्या ह्या चेरडाक 
वैजिणीन म्हशी पिंडा घातले. त्या म्हशी पिंडासाकून काडनू घोणी ताका रानांतू घेवनू 
गेली. तावळी हांवें ताका काडनू हाडून वाडयला.”” 

राय संतोष जावनू ते म्हांतारेक पारितोषिक दिता. नी सवू जाणी बायलांक आनी 
वैजिणींक नाणकडथी' करता. 

विक्रमादित्य महाराय मागीर सातवे बायलेक आनी त्या चेरडाक घेवनू सुखान 
कोठारांत रावता. क 

(8 में 994 दिसा, केरळ कोंकणी अकादमीन, एरणाकुलम हांगा घडोवन हाडिल्ल्या 
“लोकसाहित्य” मेळांत कथन केल्ली ही काणी प्रस्तुत लेखिकेन बरोवन काडल्या.) 


. नाणकडथी करप = शिमेभायर घालप' 

एकडेकडे एक अम्मा-बप्पाक सात जाण धुवो आशिल्यो. दुर्बळ कुटुंब. रानांत 
थाकून राकूड कातोरनू विकून तीं दीस काडतालीं. 

एक दिसा बप्पा रानांत वासो कातरूंक गेल्लोलो. ताका वास्यांतुलो जायतो वोरोवू 
मेळ्ळो. हाजे पोळे केल्यार चांग सुवाद आसतलो म्हूण ताणें तो वोरोवू संजियांत' 
घालो. सांजे वेळू बप्पा पुरो जावनू घरकडे पावलो. 

“आगो, आजी माका ये वोरोवांचे पोळे कोरनू दिवंका. कळ्ळें वे?” बप्पान 
अम्माचे लागीं म्हळें. 

“जावो, आजी राती पोळेच जावो,” म्हण अम्मा पीट वांटूंक गेली. कारात्या 
वालीक मंटोव घालनू येता म्हण बप्पाय गेलो. पीट सगलें वांटून जावंच्यानीक राती 
जाली. चेलियो सातय निदेल्यो. 

अम्मान कायली हुनी कोरनू पोळे काडूंक आरांबिलें. आद्यच्या पोळ्याक पीट 
कायलीर घालतना, होळळी चेली मुत्तृंक वचाक म्हृण उठावनू भायर आयली. तिणें 
चोवंच्यानीक अम्मा वासरेंत इत्तेच बी करता. 

“अम्मा, इत्तें मां तें पोळे? माकाय दी अम्मा एकू पोळो.'' तिणें अम्मालागीं 
निमगिलें. 

“वास्यांतुले वोरोवाचे पोळे गो धुवे. धरी यो पोळो तूं खा! कोणालागीं सांगशीं 
बी! अप्पागुणी करतां तं. पीट उणेंच तं आसा. तूं नुतोच खा!” अम्मान सांगिलें. 

होळळे धुवेक संतोष जालो. ती होगी तो हुनू पोळोय घेवनू धांवली. कुडांत पावूं 
भितर तिगेलो हातू हुनू जालो. म्हूण तिणें तो पोळो भयणीले पोटार दवरलो! 
हुनसाणीन ती होगी उठायली. तिणें चोवंच्यानीक इत्ते की, आका नुतोच बेसून पोळो 
खांवच्याक वता. 

“आका यो पोळो. खंचो की? एकू पोळो माकाय जावंका!'' तिणें निमगिलें. 
आकान जालेली कायरीं सगलीं सांगिलीं. भयणी धावनू वासरेंत गेली. तिकाय एक 
पोळो अम्मान दिल्लो. कोणाचे लागीं सांगुनाका म्हृणूय सांगिल्लें. 


. संजियांत = पोतयेंत 

तिणें तो हुनू पोळो हाणू तिसरे भयणिले पोटार दवरलों, तिवय जागी जाली. 
तिवय धांवली पोळो खावंच्याक. तशी जावनू जावनू सात चेल्लियोय उठावनू पोळे 
खावंच्याक गेल्यो. पोळ्यां पीट सगलें सरलें. बप्पा मंटोव घालून पोळे खार्वच्याक म्हूण 
भितरी आयलो. 

बप्पान चोवंच्यानीक पिटय ना पोळेय ना! धुबांनी मेळनू पोळे खावनू सारले 
म्हण ताका कोपू आयलो. जाल्यारीय ताणें कांय म्हळेंना. राती सगलीच भूक लागून 
ताका नीद पडलिना. 

फालें जावंचानीक ताणें धुवांक सग उळदिलीं. 


“येयाय आज आमकां तेरयापान खुंटूक वचुंका. अम्मा फाले पातरवोडो* कोरूँक 

वता खंय.” 
. धुवांक संतोष जालो. पातरवोडो म्हळ्यार तांकां होड इश्ट. बप्पान कुराडीय 

काडली. राकूड कातरप जातलें आनीक चेल्लियो पानय खुंटतलीं न वें. 

बप्पा राकूड कातरूंक गेलो. रानांत हांगाय थांगाय आशिल्ले तेरवापान खुंटून 
खुंटून चेल्लियो भोंवल्यो. देनपारां तन्नी हाडलेलीं जेवणांय जेवनू दुसरीय पान काडूंक 
तीं गेलीं. बप्पान रुकू कातरचो शब्दू आयकूंक येता. काळूक जालो. “राती जाली. 
जाल्यारीय बप्पा येना मूं. येयाय वोचून चोवया,” होळ्ळे आकान सग भयणियांकय 
उळदिल्यो. शब्दू आयकूंचेकडे वचनीक बप्पाय ना कोण ना! वारें मारल्यार एकू रुकू 
लागिचे रुकार मारता. तो शब्दू तं आयकूंक येतालो. चेलियांक भंय जालें. 

“देवा आनी इत्तें करप? बप्पा आमकां हांगा सोणू गेलो म्हण तं दिसता. राती 
काडूंक वाट कांय आसा वे?” आकान निमगिलें. 

“दुरा एकू उजवाड दिकूंक येता. आका, थांगा कोणेंय पुणीय आसतलें चोवया.” 
धाकुले भयणीन सांगिलें. $ 

'सग कोरनू उजवाडू चोवनू गेलीं. एक होळळो बंगळावू* एक जनरल्यांतुल्यान 
भितरी चोयतना भंयान तीं मागल्यान सरलीं. 

एकू होळळो राक्षसू निदेवनू पडला. केसू सगलो वाडून जठा पोडून आसा. 
खाडूय मिशाय वाडून लांबता. पांयांचीय हातांचींय नांकटां दीग दीग! होळ्ळो पर्वत 
सरी दिसता पडला चोयल्यार! सिंहाचो गर्जू सरी घोरणी! हस्तेले पायां येदे थोर हात- 
पांय! चोयल्यार कोणेंय भितलीं! 


ताजे लागीं होळळे होळळे बाटळांतू* दूद, सीत, रांवदयी सगलें तयार दवरल्यां. 
2. पातरवोडो = पत्रवडो, आळुवडी 
3. बंगळावूं = बंगलो 
4. बाटळांतू = तोपांत, हांडयांत 

सर्वय हून हून. ऊब येता दिकुयात. रानीर हाळ्ळे बाटळांतु उदाक खतकतेता. तो 
निदेवनू पडला दिकून स्वल्प धैर्य काडून चेलियो भितरी सरल्यो. होळूच वचून रानीर 
आशिल्लें खतकती उदाक ताजे आंगार रकयलें. तो तावळीच मोरनू गेलो! 

तें जावनू तन्नी तो बंगळावू सगलो भोवनू चोयलीं. एकेक पेटांत भांगार, मत्ीं, 
व्र, पोवळी सगलीं भोरनू दवरल्यांय. 

“यें सगलें व्होरनू अम्मा-बप्पाक दिवया. तांकां संतोष जातलो.” चेलियांनी 
सगल्यांनी कोरनू ते वज्र, भांगार काडून थांगा आशिल्ले अयदनांत, कोळस्यांत, 
मोगड्यांत सगलें भरलें. हेरदुसा तेंवय घेवनू तीं घरकडे गेलीं. म्हळ्यार धाकुली धूव 
मात्र तांचे कुटांत गेलिना. वाटेर चोरांनी चेलियांलें भांगारय वञ्रय सगलें फारलें. 

राक्षसान खावनू घालेले वागाचेंय, सिंहाचेंय चार्म काडून धाकुले धुवेन तिगेले 
आंगार घालें. एदेंच चाम भांगार भरलेले कोळस्यारीय बांदिलें. आनी ती घरकडे गेली. 

वाटेर चोर बेसल्लें. चामाची घाणी येवंचानीक ते भिवनू धांवले. खंचेय सत्व* बी 
येता म्हण ते भिल्ले. अशी चोरांले हातांत थाकून वांचून ती घरालागीं पावली. 

आंगार घालेलें चाम दुरा घालनू कोळसोय पुसून तिणें घराचे कवडार मारलें. 

'तुंवय रिते हातान वे आयल्या? तशी जाल्यार भितरी चोडका नाका!” बप्पान 


“ना बप्पा. हांवे इत्तें हाडलें म्हूण चोय.” तिणें सांगिलें. 
कवड वाकतें कोरनू अम्मानय-बप्पानय तिका भितर काडली. तिणें सांगून तिगेले 
म्हालगडे भयण्यांकय भितर चडयलीं. भांगार सगलें विकून तांकां दामू जालो. तत्री 
सुखान राबिलीं 
(ही काणी श्रीमती सोमलता आर. पै, तृपुणित्तुरा, हिणें कथन केल्या.) 


5. चाम = चामडी, कातडी 
6. सत्व = भूत, वारें 

कुंडोकोरकूल 


सानच एक गांवात एक अम्मा, बप्पाय, तांगेल्यो सात जाण चेल्लियोय' 
राबतालीं. तांगेली धाकुली धूव केदणाय कुण्ड्यांत खेळताली. यें दिकून तिगेल्यो 
म्हालगडी भयणियो तिका खेळू करताल्यो. 

“कुंड्यात खेळचे तुका कुंडोकोरकूल म्हूण तं उळदुका! आनी आमी तशी तं 
उळदूंक वत्ताय!'' 

“माका तुमी खेळू कांय कोरका नाका. चोयाय मात्र आनी इत्ें जाता म्हूण.” 
तिणें जाप दिवप तशी तं. 

एक दिसा तीं सगळीं मेळनू उलयतालीं. 

“आगो, तूं कोणाक की व्हास्डीक कोरूंक वता?” एकलेन निमगिलें. 

` “हांव वें? देवळांतू पुजा कोरचे एक भट्टाक तं.” होळे आकान सांगिलें. 

दुसरे आकाक वोयदू पुरो खंय. 

“हांव एक अध्यापकाक तं व्हारडीक कोरूंक वतां.” तिसरेन सांगिलें. 

चौतेक जाय आशिल्लो ब्यारेली. तशी एकेकेलेनये तांगतांगेले मनांतुली आशा 
जाणयली. 

धाकुलें कुंडोकोरकुलान सांगिलें, 

“हां एक चांग दिसुचे राया पुताक तं व्हारडीक कोरूक वता. व्हारडीक जावंनू 
माका एक चंद चेरडूं जातलें. ते चेरडाक स मास जाल्यार नामकरणय-बारसोय 
करतलीं. बारश्याक तुमकां सगटांकय उळदितलीं. तुमी जेवंच्याक बसले वेळार हांव 
तुमकां तूप वाडूंक वतलीं. मिगेले हाळडीर चेरडूंय आसतलें. तूप वाडचे समयार तें 
चेरडूं मिगेले गोंवटेर पडलेलो भांगरा सोरू? धोरनू तुंटयतलो. तुंटले सोराची मणी 
सगळीं खालाक पडतलीं. तुमी त्यो मणियो वेंचून मिगेले वोरलांत* घालनू दितलीं.” 


“ओ! तिगेली एक आशा चोय. स्वप्न चोवनू बेस हांगाच! नाका, हांगा राबुकाच 
॥. चेल्लियो = चलयो 


2. सोरू = सर, माळ 
3. वोरलांत = पदरांत 

नाका तुवें! राया पुतूच जाय न वे तुका व्हारडीक कोरूंक? वच भायर. खंय जाल्यार 
थांगा वोचून सोदी राया पुताक आनी व्हारडीक करी!'' अशी सगटांनीय कोरनू तिका 
भायर घाली. 

तशी ती चमकून चमकून एक रानांत पावली. ते वेळार एकू रायापुतू घोड्या 
फाटीर बेसून येतालो. कुंडोकोरकुलाक दिकूनीक ताका चांग दिसलें. 

“चेली चंदी आसा मूं यी. हिका व्हारडीक केल्यार इत्तें? निमगून चोवया हिजे 
लागीं.” अशी आठोवनू रायापुतान तिजे लागीं निमगिलें, 

“तुगेलें नांव इत्तें की? खंय वता तूं? रानांत एकलीच इत्याक की भोंवता? तुका 
अम्मा बप्पा कांय ना वे?” 


कुंडोकोरकुलान सगळी कायरीं सांगिलीं. 

“हांव तुका व्हारडीक करीन. आतां यी मुद्धी' धरी. मिगेले उगडासाक. तूं 
रावळारांत यो” तशी सांगून रायापुतू गेलो. 

तिणें ती मुद्धी बोटाक घालनातिलें. तिगेले केंसांचे शेंड्यांत निपोवनू दवरली. 
तशी चमकून वतना ती एक देवळाचे लागीं पावली. थांगाचे तळियेलागीं जायतीं जन 
राबल्यांय. नवीच खोळ्ळेली तळयी. जाल्यार उदाक येना. इत्तयाक येना म्हूण प्रश्नू 
दवोरनू चोयलीं. एक बायलेक तांतूं मारनू घाल्यार उदाक येतलें म्हण प्रश्‍नार आयलें. 
बायलेक सोदून राबिले वेळार तं कुंडोकोरकुल थांगा पावलेली. बुरसें कपडे नेसून क्षीण 
जावनू पावलेले तिका दिकुनीक थांगाचे जनाक संतोष जालो. तन्री कायरीं तिजे लागीं 
सांगिलीं. मोरूंक तयार जा म्हूण म्हळळें. 

कुंडाकोरकुलाक भंय जालें. 

“नाका! नाका! माका मारनाकाय! हांव उदाक हाडोवनू दीन. एक खोरें हाडून 
दिल्यार पुरो.” तिणें रोणू सांगिलें. 

“तिवय चोवो. उदाक आयलें जाल्यार भाग्य न वे. साबाव इत्याक की एक 
जिवाक मारका,” म्हण सांगून एकल्यान एक खोरें हाडून दिल्लें. तिणें खोरें काडून 
खालाक मारलें. 

एक फंता खोरें मारुनीक रेंव पेचपेचीच जाली. दुसरे फंता मारुनीक एक लागेन 
उदाक आयले. 

सगटांकय होळळो संतोष जालो. “हिका कसलकी सिद्धी आसा म्हूण दिसता. 
रायालागीं वोचून सांगुया.” रायाकय कायरीं आयकून अतिशय जालो. तळियेंत चांग 
उदाक भोरनू पडल्यां. 


4. मुद्धी = मुदी 

“तिका रावळारांत हाडाय रे.” रायान सांगू भितर तिका घेवनू पावलीं, तिका 
चांग कोरनू न्हाणोवनू चांग वस्र घालनू पोट भोरनू खाण खावोवनू हार्डूक ग़यान उत्तर 
दिलें. 


मात्यार न्हाणोवंचे खातीर इत्तें केल्यार ती शेंडो निस॒रायना. तिका आंगार 
न्हाणोवनू वस्न घालोवनू राया मुकार व्होरनू राब्बयली. कायरीं सांगुनीक रायाक कोषू 
आयलो. रायान उठावनू वोचून कोपान तिगेलो शेंडो ओडून निसरयलो. तांतूं थाकून 
एक मुद्धी खालाक पडली. राया पुतालें नांव आशिल्ली मुद्धी! 

रायाक अतिशय जालो. 

“ही मिगेले पुत्ताली मुद्धी मं. यी कशी तुजे लागीं पावली?” रायान निमगिलें. 

ती कांय उलेयलिना. रायान पुताक उळदून हाडलो. ताणें कायरीं सगलीं सांगिलीं. 

“जावो, तुवें तिका उत्तर दिल्लें न वे. कसलिकी सिद्धि आसच तिका. ना 
जाल्यार तळियांत उदाक येतलें वे? तूं तिका व्हारडीक करी.” 

तशी कुंडोकोरकुलाली व्हारडीक राया पुतालागीं जाली. एदेच काळ वचनीक 
तांकां एक चेरडूं जालें. एकू गोरोच बाबू. बाबाक स मास जावंच्यानीक तागेलो बारसो 
कोरूंक वताय. कुंडोकोरकुलान बप्पाकय, म्हालगडे भयण्यांकय बर्फ' घालनू उळदिलीं. 
बारसोय नामकरणय जावनू सगटय जेवंच्याक बेसलीं. कुंडोकोरकूल बाबाकय हाळडीर 
बेसोवनू तूप वाडूंक वता. तूप वाडता वाडता बाबान तिगेले गोंवटेर आशिल्लो आंगरा 
सोरू ओडून तुंटेयलो. ताजी मणी सगली खालाक पडली. तिगेले म्हालगडे भयण्यांनी 
त्यो मणियो वेचून तिगेले वोरलांत घालूनू दिल्यो. 

तावळी तांकां उगडासू आयलो. 

“अशीच मूं कुंडोकोरकुलान सांगिल्लें?” _ 

“इची वे ती? आमी खेळू केलेलें मूं हिका!” तांकां पश्चात्तापू जालो. तिणे 
सांगिलें अवसलें न वे! | 

तन्नी तिजे लागीं क्षमा मागिली. कुंडोकोरेकुलान तांका जायतीं पारितोषू सगली 
दिवनू पेटेयलीं. तसी सग सुखान, संतोषान राबिलीं. ह्र 

(ही काणी, श्रीमती सोमलता आर. पै, तृपुणित्तुरा, हिणें कथन केल्या.) 


5. बर्प = बरप, पत्र, चीट 

भांगरा पेटारो 


एकडेकडे एक अम्मा-बापाय, तांगेली एकलीच धूव लाकीय अशिल्ली. दुर्बळ 
कुटुंब. लाकीन तं सदांच शिता घालूंक वोरोव धुवन दिवप. एक दिसा, वोरोव धुतां 
धुतां एक वोरोव भुंयचेर एक मुयेबिळांत गेलो. बाकी दोनी वोरोव तं आसाय. लाकीन 
आठयलें, “अम्मा कोपतली मुं! आं, माका आजी शीत नाका म्हूण सांगू.'” 

तिणें अम्मालागीं तशीच सांगलें. जाल्यारीय अम्माक होडू कोपू आयलोच. 
“वोरोव पेल्यान घालून शीत नाक म्हण्टा कीं? आनी तृं हांगा राबू नज! वच! होगी 
भायर देंबन वच!”” अशी सांगून ते अम्मान तिका घराभायर देंवयली. तिणें निमगितना 
एक सान भोगर्डे' मात्र तिका दिलें, वाटेर उदाक पिवंच्याक बी जातलें म्हण. 

चमकतां चमकतां लाकीक तान लागली. खंय थाकून उदाक पितली? रकरकी 
वोत. व्होळ्ळी हुनसाणी. लागीच एक तळें दिश्टी पडलें. तळ्यालागीं वाटेर विवनू 
पडलेली एकी केळी उदाक मेळनातिलें, बावनू राबिल्या. लाकीक व्होडी दया-माया 
दिसली. तिणें तळ्यां थाकून भोगड्यांत एदेंच उदाक हाडून केळीक घालें. केळीक 
संतोष जालो. पान हालोवन तिणें तिजो उपकार सांगलो. 

मागीरीय स्वल्प मुकार वतना एकी शेवंतिणी बावनू पडल्या. भरीच कोळे 
अशिल्ली. लाकीन शेवंतिणीकय उदाक हाडून घालें. एदेंच लागेन चमकतना एकी 


. हस्ती राबिल्या. तानय भुकय लागून ती राबिल्या. तिणें तिकाय लागिचे बांयतुलें उदाक 


भोरनू पावयलें. आनी पाल्ले-पिड़े बी खांवच्याक घालनू दिलले. हस्तेक होळळो 
आश्वास जालो. तिणें मातें हालोवनू उपकारू सांगिलो. मागीर लाकी चमकून चमकून 
एक देवळांत पावली. तेद्दे भितर राती जावन आयली. आजी हांगाच निदेवूं म्हूण 
लेकून लाकी देवळांत चोणू बेसली. एकेक आठयत तिका रण्णे आयलें. “अम्मान 
माका घरा भायर घाली मृं” म्हृण आठोवन ती खूब रडली. 

` ये वेळार महादेवू आनी पार्वती भायर भोवंच्याक देंवतालीं. लाकीलें रण्णें देवीन 
आयकिलें. 

` “यें चोय, कोण तें रडता? कोण म्हूण चोवूयां.'” देवीन म्हळें. 

“हांवें कांय आयकिलेंना मुं! कोण ना बी थांगा. तुका दिसता जायत,” महादेवान 
सांगिलें, > 

“ना, देवा, माका दिसता न्हय. कोण तरी रडताच. चोवुर्या” अशी दोर्गाय 
खालाक देंवन आयलीं. तांणी लाकीलागीं कायरीं निमगिलीं, लाकीन खर्व कायरीं 
तांचेलागीं सांगिलीं. तांकां तिजेर दया-माया दिसली. देवीन म्हळें, 

“तूं एक करी, देवळा माळियेर जायते पेटपेटारे आसाय. तुका खंचे जाय 
म्हळ्यार तूं काडी. मागीर घरकडे परतून वच.” 

लाकीक संतोष जालो. फालें जालें म्हण्टना ती माळियेर चडली, चोयतना थांगा 
जायते होड होड पेट-पेटारे पडल्याय. तांतुलो सर्वापशी सानू पेटारो सोंदून काळ्ळो 
तिणे. आनी तोवय घेवन घरकडे परतली. 

येवचे वाटेर तिणे उदाक दिल्लेली हस्ती राबिल्या. एक सानू भुंडोय* लागीं 
आसा. हस्तेन तिका उळदून भुंड्याकय घेवन वच म्हळें. लाकी संतोषान मुकारी 
चमकिली. आनी तिजे मागल्यान तो मित्रो भुंडोय चमकिलो, कान हालोवन हालोवन. 
स्वल्प मुकारी चमकतना शेवंतीणी फुलेवनू राबिल्या. भांगराचीं फुलां. शेवंतीणेन तीं 
फुलां तिका काडूंक सांगिलें. तसी लाकीक भोगडें भरीच भांगरा शेवंती मेळूळीं. स्वल्प 
लागेन मुकार वत्तना तिका भूक लागली. चोयतना ती केळी तिका उळदिता. केळीन 
तिका पिकून पडलोलो घडाय दिलो. तोवय घेन ती घरकडे पाली. कवडार मारन कवड 
वाकतें करूंक सांगिलें. तिगेले अम्मान कवड काडतना भुंड्याक दिकिलो आनी दुशेर 
तें धांकिलें. लाकीन अम्माक समजायली, “भुंड्यान कांय बादा दिवत्रा गे अम्मा, तुं 
कवड काडी. चोय हावें इत्तें सर्व हाडल्यां म्हूण!” 

तावळी तिगेले अम्मान भंयान भंयान कवड काळळें. भुंड्यान केळ्यां घडाय हाणू 
अम्माले पायांमुणांत दवरलो. अम्माय धुवय घरांत चडलीं. तिणें हाडलोलो पेटारो 
वाकतो केलो. इत्तें की तांतूं! पेटारो भोरनू भांगर, रत्नां, मोती, पोवळी, वज्र सगट 
थळथळेता, झगझगेता! तांगेले दोळे विसविसेले. हें सगट विकून तांणी होड एक घर 
बांदिलें. चांग चांग वस्रां घेतलीं. सुखान संतोषान राबिलीं. 

हें सगट दिकून शेजार घरकारांक जळकायो. तांगा राबतालींय एक अम्मा-बाप्पा 
आनी चेली तं. कम्मोळ म्हळळेली ती चेली तरी व्हड आळशी. कोणाक कांय सहाय 
कोरचिना. 


कम्मोळेले अम्मान तिका शेजार घरकाराल्या सौभाग्याचे कारण जाण कोरनू 
येवचाक पेटेयली. कम्मोळेलागीं लाकीन सर्व कायरीं सांगिलीं. कम्मोळ होगी घरकडे 
परतून आयली. अम्माक कायरीं कळोवन ,तिणें म्हळें, “तीन वोरव दी गें अम्मा, धुवनू 
एक वोरोव पेल्यां घालीन.” 


2. भुंडो = पाडो, लहान पेटो, पील 

तांकां दाम दुडू आशिल्लोच विकून केदनाय पोड़ी वोरवा शीत कोरनू जेवप ते 
तांणी. जाल्यारीय अम्मान तिका तीन वोरोव दिले. चेली धुवंच्याक बेसली. जाल्यार 
वोरोव कांय मुये बिळांत गेल्लोना. तिणें जाय म्हणूच एक वोरोव काणू बिळांत 
चडयलो. आनी संतोषान अम्मालागीं वोचून आयदन बी दिवंच्याक सांगिलें. अम्मान 
तिका एक होळ्ळेंसे आयदनय दिवनू पेटेयली. 

वचे वाटेर बावन पडलेली केळी दिकिली. ती सुमसुमीच चमकून शेवंतीणी 
सोदूंक गेली. थांगा पावनू तिणें हाडलेलें उदाक तिची पिली. शेवंतिणीक उदाक 
घालेना. आयदनय थांगा उडकावनू ती मुकारी चमकिली. स्वल्प वचाकय हस्ती भुकेन 
राबिल्या दिकृंक आयली. तिणें तिकाय बी कांय दिलेंना. होगी होगी चमकून देवळांत 
वोचून बसली. रण्णें येना जाल्यारीय रोडचेवरीच शब्द सग केले. महादेव आनी 
पार्वतीदेवी आयलीं तिजेय लागीं. तांणी माळियेर थाकून पेटारो काडूंक सांगिलें. 

कम्मोळेन श्वास धोरनू फालें केलें. माळी चोणू थांगाच्या होडयांतुलो होळ्ळो 
पेटारो उबारलो. जड जड पेटारोय घेवनू ती कशीय कोरनू घरकडे परतली. जायतें 
भांगर मेळतलें मूं म्हूण आठोवन तिणें ती जड़ाण व्हांवलीच. 

येवंचे वाटेर हस्तेलागीं वोचून भुंड्याक हाडूंक चोयली. हस्ती भुंजून खोचूंक 
आयली. शेवंतीणी भांगरा फूल दितली म्हण गेलेले तिका शेवंतिणीन मारनू धावंडायली. 
भुंडोय नाका, भांगरा शेवंतेय नाका म्हूण ती होगी होगी चमकिली. पोटाक भूक 
आयली म्हूण ती केळें काडूंक गेली. केळीन तिका दंडाऱ्यांचें पेट्ट दिवनू सोडली. 
कशीय कोरनू खरशेवन ती घराकडे पावली. 

आखाड्यांतूच अम्मा राकून राविल्ली, “खंय गो भुंडोय, भांगरा शेवंतेंय, केळ्यां 
घडायूय? व्हेलेलें आयदन सरी परतून हाडलेंना मां तुवें! खंय तें सर्व?” अम्माक कोपू 
आयलो. अ 

“हावें होडयांतुलो होळळो पेटारो हाडिल्लो आसा गे अम्मा. वेगळें कांय 
चोवंच्याक हांव राबलिना. होगीच आयली.'' तिणें फटी सांगिली. 

“यो, चोवुयां जाल्यार” म्हूण दोगांय मेळनू पेटारो उबारनू कूडांभितर गेलीं. 
कवडां धांकून पेटारो वाकतो केलो. तांतूं भितरी भांगार-वज्र-पोवळें कांय न्हय! तर 
पेटाऱ्यांत थाकून भायर उडकी मारनू आयलीं, बेब्बे, विंदूर, हेवाळीं, दिवोड, जोरले, 
आट पायांचे, सोकणी सर्व! बिंदूर पायांवेल्यान धांवले. दिवोड हाता-पायांक वेश्टण 
घेताय. कांय जंतू मात्यार आंगार चडताय. सर्व मेळनू गोंदोळू. अम्माक होळळो कोपू 
आयलो. “भांगार हाडूंक गेलेली इत्ते घेवन आयल्या? आनी तुं हांगा राबूंका नाका! हूं 
वच भायर! खंयींय वच!” अशी सांगून तिका धावंडायली. 

(ही काणी श्रीमती सूर्या अशोक, कोची, हिणें कथन केल्या.) 


5॥ 
तीसमारखान 


झायते वर्स पुरथम एकडे एकी म्हांतारी आशिल्ली. ती तिगेले एक नातवाक 
वाइयताली. अपुरबायेन तिणें ताका साळेंत लगेन सोळ्ळोना. मास्तरान मारलो बी 
जाल्यार! तशी तो चलो विकट जालो. कित्या विशींय कांय कळना. कितेंय जाल्यारीय 
खाण मेळ्यार पुरो. तें मात्र कळता. चौग जाणांनी खावंचें खाण तो एकलोच खातलो. 
तसलो एक बुद्दू. व्होड जालो म्हण्टना म्हांतारेन दिलेल्यान पोट भरना म्हण जालें. 
तावळी कितें केलें? कोणालेंय सगट काम करप. तांणी ताका पोटाक घालप. दूड 
मेजूंक कळना. 

एक दिसा एकल्यान ताका पणस घालूंक आपयलो. आपोवंचो तोडोव, तो 
चडलो पणसा रुकार. आशिल्ले पणस तितलेय पाडोवन खाल घाल्ले. तांतुं एक 
पिकल्लोय आशिल्लो. तिळवो' पणस. “फेचकें” म्हूण पडलोलोय घोरे सगले 
शिवंडले. रुकार थाकून उडकी मारनू देंवलो. ताणें बसून घोरे खावंच्याक आरांबिले. 
पणसा परमोळ हुंगून पावले मूं मूस! चारीय तांतुल्यानीय मुसांलें आक्रमण. नांकार, 
दोळ्यांत, तोणांत, सगले मूसच मूस! धावंडायल्यारीय वचनाय. ताणें कितें केलें? चड 
मूस बसल्लेकडे एक थापट मारलें. हौ कितले मूस? सगले मेल्ले! संतोष जालो. 
मेजूंक आरांबिले. एक-दोन-तीन-तीन- जायनी तीस. तशी मेजून राबयलें “एकच 
पेटाक तीस जाणांक मारले” म्होण सांगून नांचूक लागलो. बुद्दू न वे, “हांव तीस 
मारखान” म्हूण ताणें बडोय मारली. “तीसमारखान”? अशी एक कागतार बरोवोन तें 
पोटाक थापिलेंय बी! खंय गेल्यारीय हेंच ताका सांगूंक मेळता. त्या दिसांनी त्या 
गांवांत एक वाग पावलो. जन कोणय भंयान भायर देंवनाय. हातांत मेळ्ळेले मृगांकय, 
मनिसांकय खावन वाग तशी खुशी जाता. 


कशिकीं हाचें खबर रायाक पावलें. रायान डांगरो वाजयलो. कितेंकी डांगरो? 
सबाश! वागाक धोरनू दितल्याक अर्द राज्य आनी धुवेक दितलो म्हण! सगले जनांक 
व्होड संतोष जालो. ओहो, मागीर चिंतन केली, कशिकीं वागाक धरप? आतांचें 


।. तिळवो पणस = रसाळ पणस 
2. 'तीसमारखान' हें नांव केरळांत “तीसपरखान' म्हुणूनय घोळणुकेंत आसा: * 

पिंगार्त जावो, विंगड आयूघ जावो, त्या कालाक ना न वे? वागा मुकार सावळी पडचो 
तोडोव, तो धरनू खातलो. तीसमारखानाक हें कांय समजना. तो भायर भोंवतायीच. 
ताणें वायाक देकलोना. ताका वागाविशीं कांय कळना. डांगरो ताणेंय आयकिला. एदेच 
जाणांनी ताका वांकाण्सून फुगयलाय बी “तूं तीसांभायर जनाक एक पेटान मारलोलो 
न वे? तूं आठयल्यार एक वागाक मारूंक जातलें. चोय, तुका झायतें खावंच्याक 
मेळतलें. राजाधुवेकय मेळतली.'” 

हो सगळोच फुगलो मुं! हांजो एक हातांत घेवन देंवलो वागाक धरूंक. चमकून 
चमकून साबार दूर पावलो. आनी रात जाली. भूक लागूंक आरांबिली. न्हिदय येता. 
उंच पावसा मोड भरल्यां. दूर एक दिवो देकिलो. तो थंय गेलो. एक परणें घर. 
जनेलांतुल्यान भितर चोयताणा, दिव्या मुकार बसून एक म्हांतारी पेजेकुयां खाता. ताका 
तोणांत उदाक आयलें. ताणें उल्लो दिलो, “म्हांतारये, म्हातारये, हे राती हांव हांगा 
पडता वे? साकाणीच उठून वचन 

“आय्यो.” 


सोवदू आयकून म्हांतारी पयलींच भिल्ली. मागीर मनीस म्हण कळताना सुस्कार 
सोडलो. हळूच तिणें कवड काडलें. बेगीं ताका भितर ताणून कवड दुसेर “ठप” 
करून दिलें आनी खिळी घाल्ली. एक वाटे वाडसूळ* न वे? वागान खावंचें नाका! 

आपण्याक एक सांगातय जालें अशी तिणें मनांतूच आठयलें. दोगांय निदेवंक 
पडलीं. आरांबिलो धारांधरी पावस! घर सगलें पोवंता. तो उठून बसलो. म्हांतारीय 
उठली. “कस्सलो पावस! हांव भायर सोप्यार पडतां” म्हणून ताणें खिळी काडली. 
“नाका रे पुता. भायर वाग येवन पडलोशी दिसता. घाणी येता कळना वे? भायर वचू 
नका. वाग तुकाय माकाय खातोलो.'' अशी म्हातारी रडूंक लागली. 

'कितें म्हांतारये? हांव तीसमारखान न्हय वें? माका वागाचें भंय ना. कित्याचेंय 
भंय आसा ह्या धपधप्याचें मात्र.” 

भायर वाग हें सगळें आयकून पडला. ताणें चिंतिलें, कोण रे हो वागाचें भंय 
नातिल्लो? कोण हो “धपधपो?'” आय्यो, तो तरी मेज्याकय व्होडूच आसतलो. वागा 
भंय जालें. भयान सावागुड़ेळो* जावन तो मेंटार मातेंय दवरनू पडलो. तीसमारखानान 
कवड काळळेंच. म्हांतारी भंयान “ठपो” जावन खाल पडली. अबोध! तीसमारखानान 
भायर पांय दवरलो. खंतेयं? वागाचे पोटारीच! दोर काडून तशीय-अशीय सगट बांदून 
गुड्डोळो केल्लो. दोराची दिगाय सारूमेरेन गांटीयो घाल्यो. आनी ती मोट काडून एक 
कोणशाक घाली. पूण मोटेक बरी हुनसाणी! तीसमारखान ताजेच उंचार पडून निदेलो. 


3. वाडसूळ = वाटसूर, यात्रीक 
4. सावागुड्रोलो = सामको गुटली 

फालें जालें. पावस राबलो. सूर्य उद्देलो. म्हातारी जागी जाली. दोळे विसकळावनू 
चोय, घाल्ली बॉब! “वाग पडला, आय्यो! धावन येयाय वो! वागाक धरला वो! 
बांदून घाला वो! येयाय वो” म्हूण तिणें गॉदोळ घाल्लो. 

धावन धावन लोक एक्कडे जालो. वागाकय तीसमारखानाकय रायासमक्ष व्हेलो. 
वागाक ताणून घुडांत घालो. 


तीसमारखानाक अर्द राज्य दिवूं; पुण धुवेक कशी दिवंचें? पळयल्यारीच एक 
वेड. तरीय उतर दिल्लेलें परत काडचें कशी? रायाक व्होड कष्ट दिस्सलें. आनी ताणें 
कितें केल्लें? तीसमारखानाक चांग करून एक तेलान्हाण दिवयलें. चांग वस्त्र दिल्लें. 
चांग खाण दिल्लें. एदेच सेवकांक ताजेच खातीर दिले. मागीर एक तारूं तयार करून 
ताजेर यात्रेक सोडलो. लोकसंपर्क मेळो पुणीय. जांवय मनीस न वे, असी म्हणून 
कावळ्याक न्हाणोवन ढोंक* केलें. यात्रा आरांबिली. वापास येनापुडे यात्रेचो विशेष 
सगलो बायलेलागीं सांगुका न वे? देखून तो तारवा उंचार चौवशी चोयत बसलो. 
बसून बसून मागीर देकिलो एक विशेष, हाय तें कितें एक चांग धवें ढोक उंचावेल्यान 
उबता. विसोर पडनाशीं राबूक कितें केलें जाणा? पोकटांत थाकून लेंस काडून ताजे 
एक तल्लवान बळान एकी गांटी घाल्ली. तीसमारखानान तागेले होडम्मालागी थाकून 
तें शिकिल्लें. गांटीक चोवन ताणें व्हडान म्हळ्ळें. “बेळळगें'” म्हळ्यार “धर्वेच'” 
म्होण. मागीर मातें नीट धरून तो जडूच बसलो. स्वल्प वेळ जालो. तेत्रा देखुयेता एक 
गद्दो. ताजे मदीं एक म्हांतारो माड्रो. माड्याक बोड ना. ताका हांस आयलो. दुसरी 
गांटी बांदून “बोडुतलै'” व्हडान म्हळळें. म्हळ्यार लानमात्याचो म्होण. मागीरीय चिके 
वेळ वतना दंदकारांनी ताका खावंक पिवंक आपैलो. पूण तो खयंच गेल्लोना. ताका 
कांय नाका. बायलेक सांगून आयकोवंक ऊणी गोड गजाल्यो मात्र ताका जाय 
आशिल्यो. चोयतां चोयतां एकलो “धांव रे” धांव पोटय परसून बोंब मारनू धांवता. 
तीसमारखानान घाल्ली तिसरी गांटी 'होट्टनोवु' पोट दुकता म्होण व्हडान म्हळळें. रात 
जाली. तारवावेलीं निदेवंक तयार जाताय. तावळी वेगोळो एकलो कळखांतल्यान 
धांवता. ताकाय सोळ्ळोना. घाली चोवती गांटी “होडि होगुत्ताने”. मागीर लेंस 
पोकटांतून चेपलो आनी तो पडून निदेलो. 

हेरदुसा तारू एक गांवांत पावलें. थंय एक विशेष. कितें म्हळ्यार त्या गांवांचे 
रायाधुवेलें एक व्रां नेकलेस चोरून गेल्ले. कितले की दीस सोदताय. मेळ्ळेना. 
रायान डांगरो मारयला. डांगरो कितें? नेकलेस सोदून दितल्याक अर्द ओडवय,* 
रायाले धुवेकय दिता म्होण. चित्रां मूं हो डांगरोय! परिचारकांनी तीसमारखानाक “फूल 
माळूंक” आरांबिले. तीसमारखानाक साध्य नातिल्लें कांय ना! वचून सांग चोराक 


5. ढोंक = बगळो, बोंकें 
6. ओडवय = राज्य, संपत्ती, गिरेस्तकाय 

धरून दितां म्होण! तीसमारखानान डांगरो धरलो: गांवाक गोंदोळ जालो. तीसमारखान 
चोराक धरूंक आयला! लोक सगलो एकडे जालो. व्हड एक स्टेज तयार जालें. 
तीसमारखान ताजेर चडून चौवशींय चोयलो. सगल्यांक नमस्कार दिलो. चिके वेळ 
कितें करचें कळनाशी नुतोच राबलो. जनांनी आठैलें कांय मंत्र म्हण्टा म्होण. तावळी 
ताणें हळूच पोकटांत थाकून लेंस भायर काडलो. बरो पळयलो. पयली गांटी 
निसरायली आनी व्हाडान म्हळ्ळे, “बेळ्ळगे.'” 

ओ, धवेंच खंय. 


तत्रा कितें जालें? खुशाली दिककूं जनांमद्दे नेकलस फारलोलो चोरूय आशिल्लो. 
धवेंच म्हण्टना ताका संशय जालो. ताणे धवें वस्न न्हेसिल्लें तें कांय तो सुचयता? 
चोर चिके थरथरलो. तावळी आयकुयेता व्हडान “बोडुतलै”'! चोरान तेदूसच मातें लान 
केल्लेलें. वळखनाशीं वांचुयात म्होण आठयतालो, आतां सामको भिल्लो. धरलोच 
माका आशी निर्शेलो. ताजे पोटांत उंडाळे येताय. तावळी तं थांगा थाकून येता तिसरो 
मंत्र “होटनोवृ!” चोरान माकशी धुंवनू धावूंक आरांबिलें तेत्रा चोवती गांटी निसरायत 
तीसमारखानान व्हडान म्हळ्ळें, “होडी होगुत्ताने!”' 

जनांनी चोयताना धवें न्हेसिल्लो एक लान बोडाञ्रो धांवता ताका धरून हाडलो. 

ताजे होटींत थाकून नेकलेस मेळळें. जनांकय, रायाकय संतोष. 
रायान तीसमारखानाक अर्द ओडवेंय, धुवेकय दिल्ली. तीसमारखान वापास 
आयलो. तसी दोग राणियोय, दोन वांटे राज्यय जावन तीसमारखान सुखान जियेलो. 
बुद्दूस* म्होण आयकतल्यांक दिसता तरीय, कायरीं चोवंच्याक तो दाष्टीक* जावन 
दिसता. ® 
(श्रीमती लळितादेवी हिणें बरोवन काडून उजवाडायिल्ली ही काणी 
“दिवटी - 94” ह्या अंकावयल्यान घेतल्या.) 


7. उंडाळे = भंयान येवपी गुळे 
8. बुद्दूस = पिसो, मूर्ख 
9. दाष्टीक = शिटूक 

एकडेकडे .“संसाळी'”” नांवाची एकी चेली आशिल्ली तिका सात जाण आन' 
आनी सात जाण व्होनियो आशिल्ल्यो. सातय जाण आनांक संसाळीचेर होळ्ळी माया 
आशिल्ली. सातय आनांक तारवार काम. सगळेच गांवगांवांनी वोचून तीं संसाळें 
खातीर मळमळ तराचीं वस्त्रां, खाणां हाडतालीं. परतून येतना केदनाय संसाळेक 
सोदतालीं. यें दिकून व्होनियांक तिजेर कुसुंगायो. 

आनांनी तारवार कामाक वतना संसाळी खेळनू भोवताली. घराचे माळियेर 
चडल्यार एक होळळो व्हिंदुलो: लांबयला. ताचेर बेसून जुंय* काडून, जृंय काडता 
काडताच ती केस केळोवन फांती घालताली. तशी एक दिसा जूंय काडून बेसल्ले 
वेळार तिगेले हातांत थाकून दांतोणी माळियेच्या मेंटांचे खाल पडली. आनांनी तारवार 
गेल्लोलो वेळू. घरकडे ती आनी व्होनियो मात्र. तिणें होळळे व्होनेक उळदून सांगिलें, 
“व्होने, व्होने, एक ती दांतोणी काडून दिशी वे?” 

` व्होनेन म्हळें, “साबाव तशी काडून दिवना. तूं एक मेंट खालाक देवन यो आनी 
काडी!” 

ती एक मेट खालाक देवली आनी दुसेरे व्होनेक उलो मारलो, “व्होने, व्होने, 
एक ती दांतोणी काडून दिशी वे? खालाक पडली मूं ती!” 

“तूं एक मेंट लागोन देंव आनी काडी!” दुसेरी व्होनीय गेली. संसाळी दुसेरें मेंट 
देवली. तिसरे व्होनेलागींय दांतोणी काडून दिवंच्याक सांगतना तिणेंय एक मेंट 
देंवचाक सांगिलें. तशी एकेक मेंट कोरनू देवनू ती खालाचे, सातवे मेंटार पावली. 
धाकुले व्होनलागीय तिणें दांतोणी- काडून दिवंचाक सांगिलें. ते व्होनेक तिचेर स्वल्प 
दया दिसली: दांतोणी काडून दिवंच्याक ती आशी कोरनू गेलेलीय, मालगडे व्होनियांनी 
गोंदोळू घालो, “नाका! नाका! काडून बी दिशी! तीच देंवन काडो. साबाव न वें 
भोंवता!” तांणी सांगिलें. तशीं संसाळीच सातय मेंटां देंवनू दांतोणी काडून केंसय 
बांदून गेली. 


।. आन = भाव 
2. व्हिंदुलो = झोपाळो 
3. जूंय = ऊय 

“यी चेली कांय आमकां कसोलोय सहाय करना. हिका कशीय कोरनू भायर 
घालका!” सातय व्होन्यांनी निर्णय केलो आनी तिजेलागीं सांगिलें, “तुं साबाब अशी 
बेसल्यार नुपुरो. हांगा खाण कांय केल्लें ना. उजो करूंक राकूडय ना. रानांत वोचून 
राकूड घेवन यो. म्हळ्यार राकूड कुराडेन कातरूंक नज! दोरान बांदूकय नज! राकूड तें 
भोरो बांदुनूच हाडका! होगी वच. राकूडय घेवन आयल्यार मात्र तं घरांत चडयतलीं. 
वच!” अशी तांणी तिका घराभायर धावंडायाली, सांगिल्ले बरी राकूड हाडूंक संसाळेक 
जावना म्हण तांणी आठयलें. 

संसाळी चमकून चमकून रानांत पावली. कुराडेन कातरूंक नज म्हण न वें 
सांगल्यां. तावळी इत्ते करप? तिणें चोयतना हांगा थांगा सगट रुकाचीं शिरपुटां 
पडल्यांय. तिणें तीं सर्व एकडे कोरनू दवरलीं. दोरान बांदुनातिलें कशी कीं भोरो कोरनू 
घरकडे पावंवप? तिणें आठोवन चोयल्यार कांय वाट मेळना. तिणें रोडूंक आरांबिलें. 
तावळी तशिणान एक दिवोडू वतालो. "ताणें तिगेलें रण्णें आयकून येवन तिजेलागीं 
“इत्याक रडता?” म्हण निमगिलें. तिणें जालेलीं कायरीं सर्व सांगिलीं. 

“इतलेंच वे आसा? एकी वाट आसां मुं! तूं एक कायरीं करी-राकूड सगट मिजे 
फाटीर दवरी. हांव ताका वेष्टून पडन. तूं माका सयत राकड़ा भोरो काणू घरकडे व्हर.'' 
दिवडालीं उतरां आयकून तिका स्वल्प भंय जालें. हो माका खायत बी वे? जाल्यार 
वेगळी वाट कांय ना दिकून, ताणें सांगिल्ले वरींच कोरयां म्हूण ती भोरो येवन घरकडे 
पावली. आनी दिवोड? हळूच चोरनू गेलो. हें सगट दिकून व्होनियांक कोपू आयलो. 

“तुका दिवडालो सहाय मेळूळो न वें? जावो. - आनी वागीचें* दूद तं घेवन 
येवंका! तें जाल्यार तं तुका खावंच्याक मेळतलें!”” 

“वागीचें दूद? रानांत वागू धोरनू माका खातोलो मुं!” संसाळेन रोणू सांगिलें. 

“तशी सांगल्यार कांय नुपुरो. धरी, हें आयदनांत दूद घेवनू यो!” अशी एक 
आयदनय दिवनू तांणी संसाळेक रानांत पेटेयली. ये पावटी तिणें परतून येवन्ना म्हण 
संतोषान तीं बेसलीं. 

संसाळी भंयान कडकडेवनू रानांत पावली. वागीचें दूद म्हळ्यार खेळू बी वें? 
वागी धोरनू खातली न वें? वागाली धोली तिणें सोदून काडली. तांतूं तरी चारी पिलां 
मात्र आसय. तांची अम्मा खाण सोदूंक खंय तरी भायर गेल्या. संसाळेक दिकून 
पिलांनी गोंदोळ घालो. “तूं इत्या हांगा आयली? अम्मान बी दिकल्यारी साबाव सोडना 
मू! 

तिणें जालेलीं कायरीं सर्व सांगिलीं. “ओ, हें स्वल्प कष्ट तरीं मूं! जाल्यारीय 
चोवया. कशीय जाल्यार तूं अम्माले दोळ्यांत पोणनातिलें चोवंकाच. ये खोट्या पोंदाक 
निपून बेस!” अशी पिलांनी सांगतना संसाळी होगी खोट्याचे पोंदाक निपिली. स्वल्प 


4. वागी = वागीण 

घडी जावनू वागी आयली. येतनाच हांगाय थाँगाय हुंगून चोर्वच्याक आराबिलें. “हांगा 
मनशाचो वास येता मूं! कोण आयलेलें हांगा? हूं! हूँ!” 

'पिलांनी तावळी फटी सांगिली, “कोणय नाय मुगे हांगा, अम्माक साबाव दियत 
जायत. ना तरी अम्मा कोणाकय बी खावनू आयल्या जायत. मनिषूय ना हागा, कोणेंय 
ना! 

“जावो, जावो, येयाय, दूद दितां तुमकां!” 

पिलां दूद पिवनू पडलीं, येदोच वेळ जालो म्हण्टना वागीकय नीद लागली. 
पिलांनी हळूच तांगेलें तोणांत धरलेंलें एकेक घोटू दूद संसाळेले आयदनांत घालनू 
दिलें. जाल्यार आयदन पुरतें भोरचे पुरनाम वागीं उठावनू गेली. मेळ्ळेलें जालें म्हृण 
संसाळी पिलांक उपकार सांगुनू होगी होगी घरकडे पावली. 


वागीचें दूद घेवन आयलेले संसाळेक दिकून व्होनियांक उतर मेळना! तांकां होडी 
निराशा. ये पावटी ती पोरतून येतली म्हूण तांणी आठयलेलें न्हय. दूद काडूंक वतना 
वागी धोरनू खातली म्हूण तं लेकिल्लें. आनी इत्तें वाट? 

. आयदन भोरनू दूद हाडूंक नज अशिल्लें वें? इत्ें सांगल्यारीय सारकी कोरचिना! 
चोवया, ये फंतां तूं इत्तें करता म्हूण! धरी, एक खोटो भात आसा. यें सर्व सांजेभितरी 
` वोरोव कोरनू हाडका! जाल्यारी भात हातान सोलूंकय पाणा, कांडनान कांडूंकय पाणा! 
होगी वोचून ओरोव कोरनू हाडी. जाल्यारी तं आज घरांत चडयतलीं.” अशी तांणी 
तिका मात दिवनू भायर देवोवनू सोडली. तिणें आखाड्यांत बेसून रोडुंक आरांबिलें. 
कशी कीं भात: सगट वोरोव जातलें? हे वेळार थांगा एकी गुरबजी आयली. तिणें 
निमगिलें, “इत्या संसाळे तूं रडता?” 

संसाळेन जालेलीं कायरीं सर्व सांगिलीं. तावळी गुरबजेन तिका सामाधान केली, 
“राव, ,हांव मिगेले इश्टांक उळदून हाडीन. आमी एक मेळनू भात तितलेंय ओरोव 
कोरनू दिवं.” [ द 

अशी गुरबजेन तिगेले इश्टांक उळदून हाणू तांकां सांगिलें, “कोण बी ओरोव 
खावंच्याक जाणा. चोंचीन भात सोलून ओरोव खोट्यांत घालका!” आनी तांणी 
सर्वांनी एकमेळून चोवं भितरी भात ओरोव कोरनू दिलें! जाल्यारी एक घुसोप जालो. 
गुरबज्यांत एकली गुरबिणी आशिल्ली. इत्तूलें भात दिकून एक भात तिणें खेलो. 
कोणय नेण हें कार्य. संसाळेन संतोषान ओरोव व्होरनू व्होनियांक दिलो. तांणी 
चोवंच्यानीक एक ओरोव उणें! 

“आगो संसाळे! एक ओरोव उणें मगो! खंय व्होरनू घालो गो तुवें? हूं! आनी 
शेळी घडी राबुंका नाका हांगा. देंव भायर!” . 


“हांव हांगा राबतां! माका भायर घालनाकाय!”” संसाळी रडली. 
“जाल्यार, धरी हें भोगडें. ह्या भोगड्यां तू समुद्राचो फेणू भोरनू हाड़ी! तावळ 


संसाळी 253 


चोवूं घरांत चोडोवंका कीं नाका म्हूण!” आशी व्होनियांनी दुशेर तिका धावंडायली. 
समुद्राचें पाळ मारनू ती उदकांत होळनू वतली म्हूण संतोषान तीं बेसलीं 
समुद्रा पाडीक पावलेली संसाळी थांगा रोणू बेसली. पाळां येतना फेणू जाता 
म्हळ्यार फेणू भोगड्यांत भोरूंक जायना. स्वल्प मुकारी गेल्यारी काडूंक जातलें म्हण 
आठोवनू ती मुकारी सरली. पाळां मारनू ती उदकांत होळनू गेली. बोंब मारनू दोळ्यांत 
बुडूनूय ऊंच येवनूय ही होळता. तावळी दुरा एक तारूं येता तिणें दिकिलें. चोयल्यार 
तिगेले आनांलें तारू सरीच दिसतालें. तिणें होगी हात हालोवनू व्होळ्ळो गोंदोळ केलो. 
तारवारी राबिल्ले धाकुले आनान उदकांत इतेंकीच हालता दिकून सगटांक 
उळदिले. तावळी एकलो निमगिलो, “आरे ती आमगेली संसाळी म्हुणून दिसता 
मू! अ ळा 
“संसाळी कशी कीं समुद्रा तं पावतली? एय, ही ती कांय आसुंना.' 
“व्हयीच रे! तीच मूं तीं!” 
“ना, ती घरकडे जूंय काडता आसतली!'' 
“चोवया, माका दिसता ती संसाळीच म्हण! लागीं वोचून चोवया.'' 
आन आळता पेलतांत उलयताय. लागीं वोचून चोयतना संसाळीच म्हूण कळळें. 
तांणी तिका होगी तारवार हाडली. कायरीं मनांत जातना तांकां कोप आयलो. तांगेले 
बायलांनी हे मोगाचे भयणीक होडू द्रोह दिलो मूं! 
“तुं यो, आमकां घरकडे वोचून चोवका.'” 
केत्राचे वरी घरकडे पावतना तांणी “संसाळे” म्हृण उळदिलें. कवडार मारचो 
शब्दू आयकून तांच्यो बायलो सर्वय धावनू पावल्यो. 
“आजी संसाळी खंय गेली?” आनांनी तांचेलागीं निमगिलें. बायलो साबाव 
कडकडेताय. 
“सांगाय! इत्तें कोण कांय उलयना?”' म्हालगडे आनान ताळो उबारलो. 
“संसाळेक दिकुना. खंय गेली म्हूण कळना.” तांणी भिवनू भिवनू सांगिलें. 
“फटी सांगताय! न वे? तुमी न्हय वे तिका समुद्रांत पेटेयलेली? आनी दिकुना 
म्हण्टाय कीं? तुमी दिलोलो द्रोह केद्दो म्हूण तिणें आमकां सांगल्यां. ती समुद्रांत 
होळनू गेली ना! हांगाच आसा.” 
हें आयकून बायलांक होळळो अतिशयू. संसाळी मुकार आयली. व्होनियांक भ॑य 
जालें. आनांनी तांकां ओडून व्होरनू सात माड्यांक बांदिली. आनी पिड्यांनी छूप! छूप! 
कोरनू खणखणीच मारनू घरांत थाकून धावंडायली. 
मागीर संसाळीय आनय कोरनू थांगा सुखान राबिलीं. न 
(ही काणी श्रीमती सूर्या अशोक, कोची, हिणें कथन केल्या.) 

"कोंकणी लोककाणयो' हो कॉकणी समाजांत घोळणुकॅत आशिल्ल्या पार्रपारीक 
काणयांचो प्रातिनिधीक संग्रह, गॉय, कर्नाटक आनी केरळ ह्या तीन वाठार्गतल्या 
कोंकणी मनशाचे जिनेर घोळपी लोककाणयांचो हातूंत आस्पाव जाल्लो आसा. 
एकूण 52 लोककाणयो ह्या संग्रहांत आसात, 
` नितीकाणी, चार्तुयकाणी, हास्यकाणी, अद्भूतकाणी, माळकाणी * अश्यो 
लोककाणयेच्यो विवीध पती प्रस्तूत पुस्तकांत पळोवंक मेळटात. लोककाणयेचें लान 
तशेंच मोडवें रुपय हातूंत दिश्टी पडटा, कोंकणी लोककाणी कथन करपाची खाशेली 
शैली ह्या पुस्तकावरवीं जतन करून दवरपाचो यत्न जाल्लो आसा, शणै गॉयनान, 
आचार्य रामचंद्र शंकर नायक, हांच्या सारक्या कॉकणीच्या म्हापुरसांनी 50-60 
वर्साआदीं केल्ल्या लोककाणयेच्या म्हत्वपुर्ण वावराची तॉडवळखय हो संग्रह 
घडयता. जातीय आनी प्रांतीय फरकान कोंकणी भाशेच्यो विवीध नोलयों आनी 
उतरावळ हातूंत संग्रहीत: जाल्ली आसा. समाजशास्त्रीय नदरेतल्यान कोंकणी 
लोकवेदाचो अभ्यास करप्यांक उपेगी थारचौ, ह्या उद्देशांतल्यान ह्या संग्रहाखातीर 
काणयो वेंचिल्ल्यो आसात. कोंकणी लोककाणयेच्या स्वरुपाचे आनी वैशिश्ट्यांचें 
मार्मिकपणान विवेचन करपी, प्रदीर्घ प्रस्तावना संग्रहाच्या सुरवातेक जोडिल्ली आसा. 
लोककाणयेच्या उगम-विस्तारांचेर भाश्य करपावांगडाच, संबसारीक काणयेकडल्या 
तिच्या नात्याचेख्य ती चर्चा करता. (जयंती नायक गॉयची नामनेची लोकवेद 
संशोधिका आनी कथालेखिका. समाजशास्त्रांत एम.ए, आनी लोकवेदशास्त्रांत 
पदव्युत्तर पदविका घेतल्या. लोकवेद विशयावरलीं आठ पुस्तकां उजवाडाक 
आयल्यांत. ) 

